


సీతారామప్రభావము




గ్రంథకర్త :


మొవ్వ వేంకటదాసస్వామి

శ్రీ వేణుగోపాలసేవాశ్రమము-పూడివాడ

[వయా] చందోలు - గుంటూరుజిల్లా



సీతారామప్రభావము



గ్రంథకర్త :

మొవ్వ వేంకటదాసస్వామి

శ్రీ వేణుగోపాలసేవాశ్రమము-పూడివాడ

[వయా] చందోలు - గుంటూరుజిల్లా

సీతారామప్రభావము



మొవ్వ వేంకటదాసుగారిచే

రచియింపబడి

తెనాలి

శారదా ముద్రాక్షరశాలయందు ముద్రింపబడియె.

1000 ప్రతులు.

కాపీరైటు రిజిష్టరు]

[వెల 1—0—0]

శ్రీమతే రామానుజాయ నమః

సీతారామ ప్రభావము

ప్రథమా శ్వాసము



ద్యులారా !

నే నీగ్రంథమును రచించుటకుఁ గారణంబేమనఁగా, బాల్య
భృతి విష్ణుభక్తుండనగుటచే శ్రీభగవద్రామానుజ యోగీం
ని మతంబునఁ బ్రవేశించి తదీయ సిద్ధాంతవిషయంబులు
న్ని తెలిసికొని గ్రామాంతరంబుల కేగి భోధింపుచుండ
గవత్కృపచే నింతవరకు స్త్రీపురుషాదులు మున్నూఁబుమంది
నియందుఁ బ్రవేశించిరి. వీరందఱేకభావంబున గుంపుగాఁ
రినందులకు భాష్యకారసమాజంబనునామంబునిర్మాణంబయ్యె.
రామానుజ జన్మవాసరంబగు నార్ద్రా నక్షత్రంబునఁ జిత్రినెల
గో వీరందఱొక్కచోటఁ జేరి రామానుజ ప్రభావంబును తదీయ
సిద్ధాంతంబును తెలుసుకొని యెదుదినంబులు భగవద్గుణానుభ
వంబుచేసి యాటవనాడు స్వగ్రామంబులు చేరుచుండు రియ్య
తెవంబు సంవత్సరమున కొక్కసారి సామాజికులుండు గ్రామం

బున జరుగుచుండు. నిట్లుండఁ జావలి గ్రామంబున నిష్కంఠ
 సమయంబున శ్రీవాల్మీకిరామాయణోత్తర కాండంబున
 మచంద్రుండు నానాదేశాధిపతులను వానరులను సాగ
 విషయంబులను వక్కాణించితి. నయ్యద్భుత కథనాల
 సభ్యులందఱు నన్నుంగాంచి గురుపుంగవా! రామవియోగ
 వానరులకుఁ గలిగిన దుఃఖమధికముగా నున్నది. వ
 యందు రామునకుఁగల వాత్సల్యంబు నద్వితీయంబు
 యిప్పుడు విన్నదానిచే మాకుఁదృష్టిజనించలేదు. దీనినొక్క
 ముగా నొనరించి వినిపించినచో బాగుండునని కోరి రేను
 కియ్యకొని భగవత్కథాప్రపంచమునందుఁ బ్రేరించువారె
 మిత్రులు, బంధువులగుదురని యూహించి మొదట నీగ్రంథ
 కారంభించినప్పుడు నూఱు పద్యములతో ముగించవలయు
 యెంచితిని. గాని నేను నిలుపఁ దలంచినప్పుడెల్లఁ జక్రని
 తిరుమకనారు కలంబును ముందుకు నడపుచుండె. దా
 నాపుటకు శక్తిలేనివాడనై యెంతవరకుఁ బనుచునో న
 మ్మని పోగా నేడువందల నలువది పద్యంబులవరకేగి యా
 నిందు దోషములున్నచో నా సొంతమేకాని గ్రంథనిర్మా
 చాతుర్యమంతయు ఓరామచంద్రునిదిగా నెఱింగి గుణ
 హణపారీణులగు పండితులు, వివిధకావ్య నిర్మాణ చతురుల
 కవులు, భగవద్గుణానుభవపరులగు భాగవతులు, కవిజనరక్ష
 దతులగు రసికులు, పుణ్యకథాశ్రవణాసక్తులగు సాధ్వీమణు
 లసూయారహితులగు సమస్తజనులు శాఖాపత్రప్రవాళంబుల

విడిచి రసాలఫలంబులు భుజించు చక్కెరతిండిపోల్కి నేతద్గ్రంథ
 రాజంబునందలి దోషంబులు విడిచి భగవద్విషయంబు సంగీక
 రితురని సాష్టాంగనమస్కారంబు లాచరింపుచున్నాను.

ఇట్లు విన్నవించు శ్రీవైష్ణవవిధేయుడు,

మొవ్వ వేంకటదాసు.

దీనియందలి కథాక్రమము.

రావణవధానంతర మయోధ్యకువచ్చిన వానరులు చిర కాలసుఖంబు లనుభవించి రాముని విడిచి పోజాలమని హను మంతునితో వచించుట, వానరుల కనుమడిచ్చిన సమాధా నము, భరత లక్ష్మణ శత్రుఘ్నులు రామునితో నేకాంత గృహంబున రాజులను వారివారిదేశంబుల కంపుమని ప్రార్థిం చుట, రామచంద్రుండు జనకాది బంధువులను భూపతులను స్వీయరాజ్యంబుల కనుచుట, రాజులు రామునకుఁ గానుకలు బంచుట, శ్రీరాముండు వానరులకు బహుమతులిచ్చి విందు చేయుట, సుగ్రీవాదులు రాము నెడఁబాయలేక దుఃఖించుట, వానరులందఱు రామునితోఁ గలసి సీతాదేవి మందిరమ్మున కరుగుట, భూపుత్రి వానర, వానరకాంతలకు రామాజ్ఞచే వరంబు లొసంగుట, విదేహనగరమునుండి హనుమంతుని రమ్మని లేఖవచ్చుట, రాఘవుండు హనుమతో భాగవత ప్రభావంబు చెప్పుట—యింతవరకుఁ బ్రథమాశ్వాసము.

రామవియోగంబు సహింపలేకెట్లెట్లో యేడ్చుచు వాన రులు తమతమదేశంబులు జేరుట, దాశరథి భక్తవియోగం బోర్వజాలక దుఃఖింప లక్ష్మణాదు లోదార్చుట, సీతా రామాజ్ఞచే వాయుసుతుండు మిథిలకేగుట, జనకుం డాంజ నేయుని సత్కరించి తనభార్యకు గురుశిష్యలక్షణంబు లెఱింగిం చుట, సుశీల రామపాదాసక్తలగు స్త్రీలతోఁగూడి హనుమ కడ రామపరతత్వంబుఁ దెలిసికొనుట, మిథిలాంగనలకు సంశయ

నివారణంబుగా సర్వోత్కృష్టమండగు విష్ణువే రాముండని వచించుట, విదేహకాంతలు సీతారాముల దర్శింపగోరుట—యింత వరకు తృతీయాశ్వాసము.

సామీరి శిష్యురాండ్రతో వచ్చి యయోధ్యలో రాముని దర్శించుట, సుశీలాదేవి స్వదేశాంగనలతో నేగి సీతాదేవిని దర్శించి పుత్రికావాత్సల్యంబునుఁ బ్రకటించుట, మిథిలాంగనలు సీతాదేవిం బొగడి తదీయాజ్ఞచే రాముని దర్శించి స్తుతించుట, సరమా రాక్షసాంగనలతో విభీషణుం డయోధ్యకు వచ్చి రాముని దర్శించుట, సరమ భూ పుత్రింగాంచి తన యార్తిని వెల్లడించుట, జనులు రాక్షసాంగనలఁజూచి భయాశ్చర్యంబులొందుట, నక్తంచరీ సమూహము ధరాసుతం గొని యాడుట, రామాజ్ఞచేఁ దారా సుగ్రీవాదులును నానాదేశపు రాజులును సాకేతమునకు వచ్చుట, సుగ్రీవ విభీషణులు రామ ప్రభావంబు వర్ణించుట, సరమా, తారా, పరస్పర సల్లాపానం దము, మారుతి యుపన్యాసము, రామభక్తులందఱు సీతారాములఁ గొల్చుచు సాకేతంబున నన్యోన్యము రాగముతో నుండుట—యిది తృతీయాశ్వాసము.

ఏతద్గ్రంథరాజం బామూలాగ్రముగా నాకర్ణించి గ్రంథ ముచ్చవేయించినచో బాగుండునని నాకు మహిమాత్మా హంబుఁ గల్గించిన మారేపల్లె కోటయ్య శాస్త్రిగారికి వందన శతంబు లర్పించి గ్రంథముద్రణమునకుఁ గావలసిన ద్రవ్య సహాయం బొనర్చిన చావలిగ్రామ నివాసులగు స్త్రీ పురుషా

దులకు నేతత్కార్యంబున మహాసహాయం బొనరించి యే
 తద్ద్రామ నివాసులకుఁ బ్రబంధవిషయంబున రుచిఁ గలిగించి
 కార్యసాఫల్యంబుఁ గావించిన వెలివల వాగయ్యగారికిని ఆయన
 రాఘోగ్యంబులును శాశ్వతకీర్తియు నొసంగి రక్షించుఁగాక
 యని మదీయోపాసనా దైవంబగు శ్రీ సీతావల్లభుని సుందర
 పదారవిందంబులు డెందంబున నిరంతరము ప్రార్థించి ప్రబంధ
 రచనాకాలంబున నేనొనర్చినశ్రమ సాఫల్యంబొనరించిన మహా
 మహులగు పైవారి కింతకంటె వేఱొక సహాయం బొనరింప
 లేమిఁ గృతఘ్నతాదోషంబు నా కొదవకుండ నింతమాత్రము
 వెల్లడించితి. రసగ్రహణపారీణులు మన్నింతురుగాక.

ఇట్లు విన్నవించు భాగవతవిధేయుఁడు,

గ్రంథకర్త.

శ్రీమతేరా మానుజాయ నమః

శ్రీసీతా లక్ష్మణ భరత శత్రుఘ్న హనుమత్సమేత

శ్రీరామచంద్ర పరబ్రహ్మణేనమః

సీతారామ ప్రభావము ప్రారంభము

శా॥ శ్రీ వైదేహ తనూభవాహృదయ రాజీవాబ్జబంధు మహా
దేవాంభోజ భవామరేశ్వర ముఖాదిత్య స్తుతాంఘ్రిద్వయుం
భావన్యాశయ వారిరాడ్విధుని శుంభన్మార్గణేష్వాసుమ
జ్జీవాధారుని రామచంద్రు నెదలో సేవింతు సశ్రాంతము॥

మ॥ తరణిం దేజము యామిసీవిభుని శీతంబు లతాంతాళివి ।
స్తరసౌరభ్యము మేలుజాతి మణులం దత్కాంతియుం గీలిం
దు । రభరతిగ్మంబునుఁ బాయకుండు గతి స్వప్రాణేశుఁడౌ
రాము నా దర ఘోష భజియించు జానకి పదద్వంద్వంబు
ధ్యానించెద॥

వ॥ ఇవిధంబున నిష్టదేవతా ప్రార్థనంబు గావించి శేషశేషాశన
వైసతేయాది నిత్యసూరులను శంఖచక్రాది దివ్యాయుధంబు
లను భరతలక్ష్మణ శత్రుఘ్నంజనేయులను సరోభూత
మహదాహ్వయాది యాశ్వాసులను గోదాదేవిని శతగోప
నాథ యామున యతిరా డ్వరవరయోగి ప్రభృతి పూర్వా
చార్యులను ధ్యానించి నమస్కరించి భూతభవిష్యద్వర్తమాన
కాలముల యందుంగల మహాకవులం గొనియాడి విమర్శన

శీలురగు పండితులకు జోహారులొనరించి మదీయ వంశ
క్రమంబెఱింగించెద నెట్లనిన.-

సీ॥ మురవైరి పదపద్మమున జనించినవేల్పు
 తేటికిఁదోబుట్టు వెద్దియయ్యెఁ
 బంటలు నేలపైఁ బండించియెల్లరఁ
 గాచికాపనుపేరుఁ గాంచెనెద్ది
 భూపాలురకు వేలుపులకుఁగావలసిన
 ధాన్యంబుగలిగె నెద్దానివలన
 నైమిశాటవిఁ బురాణములునిరాబార్ల
 కెఱుఁగఁజెప్పిన సూతుఁడెందుఁబుట్టె
 నట్టిబలిజకులమున మొవ్వన్వయమునఁ
 బైడిపాలగోత్రమునందు భవ్యయశుఁడు
 సూరయార్యుఁడుపుట్టి యాధీరుఁడుకనె
 సరవి భగవానులను బాలచంద్రజగతి॥

క॥ వారిద్దఱు పండితులై
 ధారాశముగాఁగ భారతముభాగవత
 శ్రీరామాయణములు జన
 వారమునకుఁ దెలిపిక్కిరి వడసిరిపెలుచక॥

తే॥ మఱియు వారలుగుంటూరి మండలమునఁ
 బూడివాడనువీటఁ గాపుర మొనర్చి
 కాలమును ద్రోయుచుండంగ బాలచంద్రు
 వీడుకొని భగవానుఁడు వీడువదలి॥

క॥ మామిళ్ళపల్లెపేరిటి

గ్రామంబున కేగి యచటఁ గడువేడుకతో

ధామంబుఁ గట్టుకొని శ్రీ

రామునికృపచేత గాపురంబు నడపుచు॥

తే॥ వంశవృద్ధిఁగాంచి వర్తించెనాతని

విషయమట్లులుండ విమలచరితుఁ

డైన రామచంద్రుఁ డప్పుడివాడలో

నిలిచి కాపురంబుఁ జలుపుచుండ॥

తే॥ ఆతనికి రామయాహ్వాయుం డవతరించె

రామయకుఁబుట్టె జానకి రామయార్యుఁ

డమ్మహాధీరుఁ డల బాపమాంబతోడఁ

గాపురముచేసి సుఖ మొందు కాలమందు॥

ఆ॥ రహిజనించి రోలి రాముని కరుణచే

ముత్తయార్యుఁడునుఁ బ్రమోదభరితుఁ

డైన లక్ష్మణుండు నటుమీఁద రామయ్య

కృష్ణమార్యుఁడనఁగఁ గీర్తిపరులు॥

క॥ ఆనల్వరు నందనులు మ

హానందముతోడఁ బాపమాంబను

జనకుం గానిఁగనకుండఁ బ్రోచిరి

పూనికతోఁ బుండరీకుఁబోలినవారై॥

వ॥ వారియందు,

సీ॥ పరుల దోషములెన్ను పలుగాకులనుఁ గన్నఁ

జెవుల లోపల వేర్లు చేర్చువాఁడు

పరవధూజనపాళి బాటలో నెదురైనఁ

బెడ మొగంబిడి దారివిడుచువాఁడు

పరధనంబన్న సర్పమునుఁ గాంచిన భంగి

భయమొంది యెపుడు లోబడనివాఁడు

తన శీలమునుఁ బరుల్ వినుతింపఁ జొచ్చిన

సిగ్గుచేఁ గేల్లమ్ము లొగ్గువాఁడు

నగుచు వర్ధిలి కృష్ణార్ద్రుడంతమీఁద

వంశమును వృద్ధి పగుపంగవాఁఁ డేసి

వక్కపట్లాన్వయంబున వన్నె కెక్కి

నట్టి శ్రీకృష్ణమాంబఁ బెండ్లాడె నెలమి॥

సీ॥ అనసూయ నిచ్చోటఁ గనఁగల్గెమాకని

సజ్జనాగ్రేసరుల్సన్నుతింపఁ

జింతామణిని నిరీక్షించినామనిసదా

బాంధవయాచ కుల్పిస్తుతింప

మాకు యశంబు సంపాదించినావని

తల్లిదండ్రులు సహోదరులు పొగడ

సంసారభారంబు సడలెఁబూ తనకని

నాయకుం డతిశయానందమొంద

నిరుగుపొరుగువార లీమెరీతిఁజెప్ప

మనకు మేలుగల్గునని తలంప

వెలసెఁ గృష్ణమాంబ విష్ణుదేవుని పాద

పంకజములపైఁ బ్రపత్తిచేసి॥

క॥ సారగుణంబులు గలిగిన

యా రామామణికిఁ గృష్ణమార్యునకును నే

నారసుడ వేంకటాఖ్యుడ

శ్రీరామానుజ మతమునఁ జేరినవాడ౯॥

సీ॥ పదియు రెండేడుల పాయంబుగలసాడె

తనపాదసేవా నిధానమొసఁగి

జ్ఞానమార్జవ మనుష్టానంబుగల సదా

చార్యుల పాదకంజములఁజేర్చి

పరమవైదికమని ప్రఖ్యాతిఁగన్న య

తీంద్ర సిద్ధాంతంబుఁ దెలియఁజేసి

యేనుండ గురుశిక్షలేల నీకని

సంస్కృతాంధ్ర భాషావిషయములునేర్చి

సదనసన్నిధిఁ గల్పవృక్షంబుపగిది

నాలయముతోడ గోపాలకాఖ్యవెలసి

నన్నురక్షించు శ్రీరమా నాథుఋణము

వశమెత్తెర్పంగ నెన్నిభవములకైన॥

౪॥ ప్రీతి వేదాలకులో

దూభతునిఁ గౌండిన్యగోత్రుఁ బుణ్యచరిత్రుఁ

సీతారామాచార్యునిఁ

జేతస్సున సన్నతింతుఁ జిరకాలంబుక॥

ఆ॥ సంజయునకుమున్ను సత్యవతీసూను

డెలమితోడజ్ఞాన మిచ్చిప్రోచు

మాడ్కిభాష్యకార మతముదెల్పిన సము
ద్రాల లక్ష్మణార్యురహినుతింతు॥

ప॥ ఇట్లు మదన్వయక్రమంబు నెఱింగించి, మహాపాపకారులైన
సదాచార్యుల నుతించి, నాయొనర్పంబూనిన సీతారామ
ప్రభావంబను మహాప్రబంధంబునకుఁ గథాక్రమం బెట్టి
దనిన—

రావణ వధానంతరంబున లంకాపురంబునుండి సాకే
తంబునకు వచ్చిన వానరవీరులు శ్రీరామచంద్ర పట్టాభిషే
కంబైన పిమ్మట నమ్మహాత్ముని విడువంజాలక మూడుసం
వత్సరంబు లచ్చటనే యుండి యొక్కనా డేకాంతంబున
మరున్నదనునితో నిట్లనిరి.

సీ॥ గనిలోని మానికంబను నట్టులుండు నీ

పాండిత్యమెంతయో ప్రబలమయ్యె

సామాన్యకపులతో సాటియకా తావకా

స్యంబున బ్రహ్మతేజస్సు పొదలె

నంజనాచలనిభంబై తనరారు నీ

తనువునఁ గాంతి విస్తారమయ్యె

క్షణకాలమైన విశ్రాంతి నీయనిభవ

త్సంచార మీనాడు శాంతినొందె

దావకవచః ప్రభావమందటి మనముల

కద్భుతానందము లొసంగె నొరయింత

మహిమ నీకెట్లులబ్ధిలో మాకుఁదెల్పు

మారుత కుమార! మేరు సమానధీర॥

ఆంజనేయులు

సీ॥ పంపాసరోవర ప్రాంతంబునందున్న
శ్రీరామచంద్రు దర్శించినాడ
నాడాదిగా రఘునాథు పాదములేడు
గడయంచు మదినిల్చి యడరినాడ
రామకైంకర్య సాంబాజ్యమే పురుషార్థ
మితరంబులేదని యెంచినాడ
సీతామహాదేవి శ్రీపాదములు గొల్చి
యామెచే వరములనందినాడ

నిన్నిపున్నెంబు లేకమై నన్నుబాదువ
జానకీజాని భుక్తశేషంబు దినది
నంబుప్రాప్తిచే దానిచే నవ్యమహిమఁ
గాంచుచున్నాడఁజుమి ప్లవంగవరులార॥

2

వానరులు

సీ॥ నగలు చీరెలులేవు నాకేల సమకూర్ప
వనుచు నిండించు నిల్వాలిపోరు
చాలినంతటి భోగసామగ్రి యింటిలో
లభియింపకేడ్చు పిల్లలయెలుంగు
తమతమ వాంఛాఫలము లీయలేదని
దూఱుచునేగు బంధుగులగోడు
కాంక్షించు సాయమొక్కటి చేయఁడితడంచు
వాపోవు పొరుగిండ్లవారి గోల

చూచిమేలోర్వలేని దుష్టులకఠోర
భాషణంబులు వినకుండఁ బ్రబలసుఖము
లందుచుంటిమి యాయయోధ్యాపురమునఁ
గౌసలేయునిఁ గొలిచిన కారణమున॥

3

సీ॥ చదలు కాపులకైన శక్యంబుగానట్టి
కంధిపై సేతువుఁ గట్టినాము
ముల్లోకముల నల్లకల్లోలముగఁజేయు
ఘోరాశరుల ననిఁ గూల్చినాము
రణరంగమునఁ గూలి క్రమ్మఱ నిద్రించు
వారు లేచిన భంగి బ్రతికినాము
సాకేతపురమందు జనులెల్లఁ గొనియాడ
నేనుగులెక్కి యూరేఁగినాము

దిగులులేమిలేక వగలులే కొరులతోఁ
బగలులేక నెగులు తెగులులేక
పగలుగేయి సౌఖ్యముగనుంటి మిచ్చోటఁ
గౌసలేయుఁగొల్పు కారణమున॥

4

సీ॥ అమృతాశనులకైననాశ్చర్య మొనఁగూర్పఁ
జాలిన భక్తిభోజ్యములతోడ
మూచూచినంతనే చేచూచి యాచింపఁ
దగినట్టి సద్యోఘృతంబుతోడ
నాకినమాత్రాన నాకసౌఖ్య మొసంగఁ
జాలినమంచి పచ్చళ్లతోడ

మేలిమిఁగడతోడ మిశ్రమై స్వచ్ఛమై
చవులూరుచున్న ద్రవ్యంబుతోడఁ
గూరలప్పడంబు లూరుగాయలతోడఁ
బాయసంబుతోడఁ బప్పుతోడఁ
బూటపూట కెలమి బోసేయుచుంటి మ
క్కొసలేయుఁగొల్పు కారణమున॥

5

సీ॥ నిర్జరనగరసన్నిభమా నయోధ్యా పు
రమున స్వేచ్ఛావిహారంబుగల్గె
నందనతుల్యవనములలోఁ దేనెలు
ఫలములుభోగించు భాగ్యమబ్బె
భర్మతంతువులచే నిర్మాణమెయొప్పు
కమాంశుకంబులు కట్టఁ గల్గె
గస్తూరిహిమవాలు కాగంధసారాదు
లతికుతూహలముతో నలఁదఁగల్గె
నవ్యస్వర్ణభూషణంబులు నవరత్న
హారములు ధరించునట్టి భాగ్య
మొద వెగునకు రామపదసేవఁ గావించు
కారణమున నోసమీరపుత్ర॥

6

ఆ॥ మితములేనికూడు మెక్కుచుంటిమిగాని
తెవులుగలుగదొక్క దేహికైన
రామమహిమచేత నామహాత్ముని ఋణం
బెట్లుతీర్చుకొందు మింకహనుమ॥

7

సీ॥ వెలయ డెబ్బదిరెండువేల్వల లెక్కచే
 వసియించె నిటమనవానరాళ్లు
 లలయుధా జిద్విదేహాదిబాంధవరాజ
 సైన్యంబులొప్పె లక్షలకొలంది
 వివిధ దేశాధినాథవరండముల వెంటఁ
 జనుదెంచుసేనకు సంఖ్యలేదు
 స్వజనంబు మఱి విభీషణుని చమూసమూ
 హంబులు గణనలేకలరుచుండఁ
 గానియిందఱు రేయిపగలునుదిన్న
 రామచంద్రుని ధనధాన్యరాసులించు
 కై నందఱుగవిదేమి మాహాత్మ్యమో వ
 చింపు మారుతనందనా! చిన్నిధాన॥

8

సీ॥ శరణన్నమాత్రాన సాపరాధులనైన
 స్వీయాంగమట్లు రక్షింపుచుండు
 స్నేహించుమాత్రానఁ జెలఁగి నీచులనైనఁ
 దనప్రాణములరీతి మనుచుచుండు
 దరిజేరుమాత్రానఁ బురుదరిద్రులనైన
 విత్తవంతులను గావించుచుండు
 స్తుతియించు మాత్రానఁ దులువలనైన ని
 ర్మలురఁ గావించి ప్రేమమునఁ బ్రోచుఁ
 గౌసలేయుండహా త్రిలోకంబులందుఁ
 గలఁడె యిటువంటి దాత మర్కటులమైన

మనకు లభించు తెన్ని జన్మముల ఫలమొ
నుతసుధాశనవార మారుతకుమార॥

9

సీ॥ లాకు నేత్యము కొమ్ము దాకు నిచ్చుట దక్క
నిర్మల విద్యలన్నియు నెఱుంగు
బరకాంతలకు తొమ్ము పరిపంథులకు వెన్ను
దక్క యాచకులకంతయు నొసంగు
శరణాగతులతప్పు లొరులసొమ్ముల చొప్పు
గానకెల్లజగంబు కాంచుచుండు
దాను చేసినమే లితరుల దోషంబులు
తలపోయకన్నియుఁ దెలిసి మెలఁగు
రామచంద్రుఁ డిదేమిచిత్రంబొ యిట్టి
ప్రభుఁడుమనకబ్బె వేఱుజపంబులేల
తపములేటికిఁ బుణ్యసాధనములేల
నుతసుధాశనవార మారుతకుమార॥

10

ఉ॥ ఇన్నిదినంబులేగె మనయింటవసించి ర నేకదేశభూ
భృన్నికరంబు వెళ్ళుటకపేక్షయులేదు ధనవ్యయంబుచే
జన్నది కాలమంచును విచారమునొంద డుపేక్షసేయఁడో
యన్నఖరాసురారికెనయైన వదాన్యుఁడు కల్గునే ధరణి॥ 11

ఉ॥ మోమున మందహాసమున, మోయనుదీనులఁబ్రోచుదీక్షుడు
ష్కామమునం దుపేక్షకల కాలము మార్గణపోషణంబు సం
గ్రామమునందు ధైర్యమరిఖండనశక్తియు భూరికీర్తి శ్రీరా
మునియందుఁదక్కఁ బరరాజులయందునఁజూడ శక్యమే॥ 12

ఉ॥ పుణ్యమునందు విక్రమవిభూతులయం దసమానరూప లా
వణ్యములందు దుర్దశలువాపుటయందు యశస్సునందు దా
క్షిణ్యమునందు సత్యమువచించుటయం దభయప్రదాన కారు
ణ్యమునందు నార్జవనిరూఢి రఘుప్రభుతుల్యు లుందురే॥ 13

తే॥ మిత్రుఁడుదయించుటయు నస్తమించుటోలి

నరయ కిన్నాళ్ళు దేహేంద్రియములు మఱచి

దివ్యసౌఖ్యంబు కోసలదేశమందుఁ

గాంచితిమికద జానకీకాంతుఁగొలిచి॥

14

శా॥ కిష్కింధాపురి కిన్నమస్కృతులు సుగ్రీవాజ్ఞకుండండుముల్
శుష్కారణ్య ధరాప్రదేశములకుం జోహార్లుపోమెన్నడున్
నిష్కామంబున రామపాదయుగమే నేర్పొప్పఁగా యావదా
యుష్కాలంబు భజించుచుండెదము దుర్యోగాప్తి లేకుం
డఁగన్॥

15

వ॥ అని మహానందంబుతోఁ బల్కుచున్న శాఖామృగంబుల
వచనంబులు విని మందహాసంబుగావించి తత్వవేత్తయగు
జగత్ప్రాణ నందనుఁ డిట్లనియె॥

16

తే॥ తెలిసెమీయంతరంగముల్పలుకులందు
మర్త్యసామాన్యఁడైన రామప్రభునకు
నింతమహిమంబు గలుగుటకేమిహేతు
వనితలంచితి రెఱిగెఁతు వినుడుదాని॥

17

తే॥ మానవుఁడుగాడు జానకీజాని లోక
రక్షకుండైన యాదినారాయణుండు

జానకీదేవి త్రైలోక్య జననియైన

లక్ష్మీయంచు నెఱుంగుడు ప్లవంగులార॥

18

ప॥ నిర్వికారుండగు నతనికి మానవత్వం బేలవచ్చెనంటిరేని॥ 19

తే॥ సాధురక్షణ ధర్మ సంస్థాపనంబు

దుష్కృతవినాశ మొనరింపఁ దొల్లి వేల్పు

గములువేడంగ విష్ణువిక్కాళమందు

జనన మొందెను రఘుకులజాతుడగుచు॥

20

తే॥ రాఘవుండు త్రివిష్టపారాధ్యుడైన

విష్ణువనెడు ప్రమాణముల్ వేలుగలవు

వానిలోమీరు సులభముగా నెఱుంగు

నట్టిప్రత్యక్ష మెఱిగింతు నయ్యలార॥

21

తే॥ శాస్త్ర మెఱుంగక ఘనతపశ్శక్తి లేక

దైవసంబంధబుద్ధి సుంతయును లేక

సద్గురూపాసనము లేక జ్ఞానిగాక

రామపరతత్వ మెఱుంగఁ దరంబుగాదు॥

22

క॥ మసిపాతయందు ముడిచిన

పసగల మణిమూల్యరుచులు వాయనిగతి మా

నిసియైన జక్రిప్రాకృత

వ్యసనవికారముల నొందడనుచు నెఱుంగుడీ॥

23

ప॥ ఓరామచంద్రుం డొనర్చిన యమానుషకృత్యంబులేవి
యందురేని॥ 24

సీ॥ జగములొక్కట మ్రొంగఁ జాలినతాటకా

ప్రాణంబు లొకకోలఁ బాపినాడు

పొరి మఖదోహులఁ బోదోలి సంయమి
 శ్వరు మనోవాంఛ లొసంగినాడు
 పాదరజంబుచేఁ బాషాణమా గౌత
 మాంగనా శాపంబు నడచినాడు
 పదివేల బల్లిదుల్పుట్టితెచ్చిన శివా
 విభునికోదండంబు విఠిచినాడు

జానకినిఁ బెండ్లియాడి యజ్ఞనకరాజు
 మానసంబున గలవెతల్మాన్చినాడు
 పరశుధరగర్వ భంగంబు నెరపినాడు
 రామవిభుఁ డివి మర్త్యచర్యలె తలంప॥

25

ఆ॥ తండ్రిమాటకొఱకుఁ దనరాజ్య మర్పించి
 భోగభాగ్యములు ప్రభుత్వవాంఛ
 వదలి రాఘవుండు వనికేగెంతోష
 ముననితండు మర్త్యుడనఁగఁ దరమె॥

26

తే॥ సాధుబాధకుఁడైన విరాధుఁగూల్చె
 సరవి శరభంగమునికి మోక్షంబొసంగె
 దర్శనముచే సుతీక్షుని ధన్యుఁజేసె
 దశరథాత్మజుఁ డివి నరాధముల పనులె॥

27

సీ॥ దండకాటవి మునీంద్రస్తోమములువచ్చి
 శరణన్న నభయంబొసంగినాడు
 ప్రాణముల్లియుట పరువుగాదని శూర్ప
 నఖి ముక్కుచెవులు పోనాడినాడు

ఖరదూషణాదుల నరజాములోపలఁ

జక్కాడి సన్నుతికెక్కినాడు

మాయాబలముల నజేయుడై జగతిపైఁ

దిరుగు మారీచువధించినాడు

భయదరూపుడౌ కబంధునిం బొరిగొని

పతంగనాథునకు శబరికిమోక్ష

పదమొసంగినాడు పరికించిచూడంగ

నినకు లేశ్వరుండు మనుజుడగు నె॥

28

తే॥ కష్టములసోలి ఋష్యమూకమునఁ దన్ను

శరణుజొచ్చిన సుగ్రీవుసాధ్వసంబు

నడచియాసప్తసాలములెక్కడపినట్టి

దాశరథి మానవుండనఁ దగు నె మనకు॥

29

సీ॥ లీలజీలగ బెండుఁ బోలె వాలధిజుట్టి

రావణునెవఁడు సంద్రమునముంచె

డీకొని బహునాళ్ళు వీకతోఁబోరాడి

గోలభు నెవ్వాడు కూలనేసె

సంవత్సరముపోరి సపరివారంబుగా

మాయావినెవ్వాడు మడియఁజేసె

దుందుభినెవ్వాడు త్రుంచి సుగ్రీవుని

ఋష్యమూకమునఁ జరింపఁజేసె

నఖిలకీశ చమూసమూహముల నెవ్వఁ

డేల నవ్వాలినొక బాణమేసి కనులు

మూసినట్టులఁ బువ్వులుగోసినట్లు
చంపె రాముఁడు సామాన్యజనుఁడె తలఁప॥

30

సీ॥ ఎసరువెట్టినకుండ మసలఁగైననీటి
విధమునజలమెల్ల వెచ్చనయ్యెఁ
దిమితిమంగలకుశీర ముఖభయంకర
సత్వసంఘాతముల్ చచ్చితేలె
మైనాకమాదిగా నానానగంబులు
చటచటార్భటులచేఁ బెటిలిపగిలెఁ
బాతాళలోకస్థ పన్నగంబులువికా
వికలై మొగములెత్తి విషముగ్రక్కె

వనధిపై రాఘవుఁడు బాణవహ్నిఁబాదు
కొలిపినపుడిట్టి వింతలు కలుగుచుండ
మనము కంటిమికాదె రామప్రభుండు
మర్త్యుడనవచ్చునే కీశమాన్యులారా॥

31

క॥ కడుభీతి జలధిరాముని
యడుగులఁ బడి కాపుమనుచు నాడిన నుడులే
ర్పడ మీరువింటి రప్పని
పుడమిని మానిసుల కెనయఁ బోలునె చెప్పుడి॥

32

సీ॥ విసువకమనము మున్ విసరివైచిన మహా
శైలముల్ మున్నీటఁ దేలువేళ
సోఁకు దయ్యమునకుఁ జొరరాని లంకలోఁ
జెలఁగి కీశులు ప్రవేశించువేళ

సర్వజంతువుల మాంసము మెక్కురాకాసి
 తేగల వానరులు వధించువేళ
 ముజ్జగమ్ములఁ జలమ్మున గెల్చు రావణా
 శరుఁడాత్మసేనతోఁ జచ్చువేళ
 వహ్నిఁజొచ్చి స్వప్రభావంబుచేఁ గను
 గందకుండఁ బుడమి కాన్పుభర్తఁ
 జేరినట్టివేళ శ్రీరామచంద్రుని
 దేవదేవుడనుచుఁ దెలియలేదే॥

33

ఉ॥ అన్నిటికేమిగాని సమరావని రాక్షసపాళిచేతనా
 పన్నతనొంది ప్రాణములు పాసిన వానరకోట్లు సుపుల్తై
 క్రన్ననలేచు వార లవగందగ జీవములొంది ధీరుల్తై
 యున్నవిధంబుఁ గాంచిమన కొప్పునెరామునిమానవుండనన్॥

సీ॥ అష్టాంగయోగంబు లందునసంసిద్ధిఁ
 బొందిన పుణ్యకర్మదిజనము
 కూర్మిముప్పది మూడుకోట్ల వేలుపులతోఁ
 జేరి రాజిలు శచీవిభుండు
 భువనసంస్తుత్య విభూత్యష్టకంబుచేఁ
 గరము భాసిల్లు గంగాధరుండు
 లీలజీవులనెల్లఁ దోలుబొమ్మలఁజేయ
 నేర్పరియైన వాణీవిభుండు

కేలుగవలుమోడ్చి వ్రాలి ప్రియానుజ
 సహితుడైన రామచంద్రు సన్ను

తించుచుండ నాలకించిన మనకొండు
సాక్ష్యమేల యింక సరసులార॥

35

తే॥ శ్రీరఘూత్తమునకు నభిషేక వేళ
దిక్పతి చతుష్టయము వాయుదేవుచేత
నవ్యమణిహారములు పంచినారు వేల్పు
లట్టిమర్యాద మనుజున కెట్టులొసంగు॥

36

తే॥ ఇంతమాత్రమెకాదు సీతేశుండూరఁ
జేరి కంఠీరవాసనాసీనుడైన
దాది రాజ్యంబునకుఁగల హాయి నాకుఁ
దెలిసినంత నెఱింగింతు నెలమివినుడు॥

37

సీ॥ జక్కరరాయండు పెక్కు మానికములు
విపులపై నలలచే విసర్జివైచు
దావి మోపరిమంచితావులీనుచు దేహ
ధారుల కింపొవిధమునవీచుఁ
బర్జన్యుఁ డధికశుభప్రదుండై వృష్టి
కోరినచోటులఁ గురియుచుండు
భూమి సస్యసమృద్ధిచేఱుంచి ముక్కారు
పంట లేడాదిలోపల నొసంగు

వలదు బ్రతుకింక మాకనువరకు మాన
వచయమునుఁ జంపరాడు వై వస్వతుండు
రామచంద్రుండు పాలించు రాజ్యమందు
సమ్మహాత్ముప్రభావఁ మేమనగవచ్చు॥

38

సీ॥ పాతినత్యం బేకపత్నీవ్రతమురేగి
 యాడంగ జారత్యమడగిపోయె
 దానగుణంబు నిదానంబు పెంపొందఁ
 జౌర్యదారిద్ర్యముల్ సన్నమయ్యె
 శమదమముఖసద్గుణము లుప్పతిల్లంగఁ
 గామమోహదులొక్కటనశించె
 వేదశాస్త్రార్థవివేకంబు విలసిల్ల
 నాస్తికవాదముల్ నాశమయ్యె

సజ్జనులకోపు వెలసె దుర్జనముజడిసె
 సత్తుచిత్తులు మీతె దుర్వృత్తులాటెఁ
 గడిదిసిరులొప్పెఁ గఱవులగాసి దప్పె
 రామపాలనమింపొందు రాజ్యమందు॥

39

సీ॥ ఆధులుప్రబలామయవ్రాతములు తమ్ము
 బాధింపఁ జెడిన దుర్బలులు లేరు
 తినుటకన్నము కట్టుకొనగింటెములులేక
 వాపోవు బలుబీదవారులేరు
 ధనము ధాన్యం బున్నదని గర్వమున దుష్ట
 కార్యంబులొనరించు ఖలులులేరు
 సంతాన మిక్కినైన సమకూడదాయె మా
 కనికుందు ననవత్య జనులులేరు

విధురులగువారు విధవలై వ్యధలుబొందు
 వారనాచారపరులగువారు పుణ్య

హీనులగువారు లేరు కపింద్రులార!
రామచంద్రుండు పాలించు రాజ్యముండు॥

40

సీ॥ అర్థుల వెదకు మహావదాన్యులె కాని
దాతలవేడు నిర్థనులులేరు
విద్యార్థులనుఁ గోరు వివిధసూరులె కాని
శాస్త్రంబు లెఱుఁగని జడులులేరు
సద్బోధలెఱిఁగించు జ్ఞానవంతులెకాని
తెలియక బదరు నా స్తికులులేరు
పుణ్యకార్యముల కుప్పొంగు వారలెకాని
కాదని నిందించు ఖలులులేరు

పిచ్చిపట్టినవారు కన్పించఁబోరు
సర్పవృశ్చిక పడ్చిందుసారమేయ
భూతభేతాశభాధలఁ బొందువార
లరయ లేరెందు రామరాజ్యంబునందు॥

41

సీ॥ కర్పూరధూపము లనమఖధూమంబు
లేక మైపర్వంగ నాకసంబు
బహుసుమంబులయందుఁ బరిమళద్రవ్యంబు
లందుండు వాసనల్పెందివాయు
వధ్వర వేళల నాజ్యప్రవాహంబు
పానంబుఁ గావించి పావకుండు
సత్యవంతులు సదాచారులై కావించు
పుణ్యకార్యములచేఁ బొదలిభూమి

భూరిపుణ్యాత్ములగు జనంబులకు నెల్ల
బాసమజ్జనయోగ్యమై భవ్యజలము
తనివిఁజెందెను పంచభూతములఁజేయు
తండి) శ్రీరాముఁడగుట శద్రాజ్యముందు॥

42

సీ॥ ఆయువీయరె కాసలేయుని కిలమీఁద
నుష్ఠరశ్మియుఁ జుమ్రుఁడుండు దాఁక
నారోగ్యమీరె రామాధీశునకుస మ
స్తప్రాయకాలదేశములయందు
ఓకొసంగరె కుజాజానికెప్పుడుదచ్చి
దెసతేండ్రకన్న నాధిక్యముగను
యశమొసంగరె నేలయల్లుని కద్భుతం
బయిశాశ్వతంబుగా నమరునట్టు
లనుచుఁ దమతమవేల్పుల ననుదినంబు
పౌరులునుఁ బల్లెటూళ్లలోపలిజనంబు
తాల్మిగొల్తురు రామాభ్యుదయముఁగోరి
యమ్మహాత్ముని సుగుణచయమునఁజొక్కి॥

43

సీ॥ కాసలేయునిఁ గూర్చిఁ గౌఁగిలింపఁగఁగోరు
నెలతలేపుణ్యంబు సలుపవలయు
దాశరథిని సదా దర్శింపఁగాఁగోరు
చెలువలేదానముల్చేయవలయు
మనరామచంద్రుండె మగడు కాఁగోరెడు
సుదతు లే తీర్థముల్ చూడవలయు

సా కేతవిభునితో సరసమాడఁగఁగోరు
నాతులేవ్రతము లొనర్పవలయు

నయ్యుపాయంబు దెల్పు మాకంతెచాలు
వలదు సీరసవేదాంతవాక్కులనుచు
బోధచేసెడువేళఁ బూబోండ్లు నన్నుఁ
గని వచింతు రయోధ్యానగరమునందు॥

44

సీ॥ స్థావరాకారంబుఁ దాల్చినఁ దాల్చెబో
గౌతమాంగన మహాపూతశీల
బోయవారింటిలోఁ బుట్టినఁ బుట్టెబో
శబరిమహాతపోజన్మభూమి
పొరివీనులును ముక్కుపోయినఁ బోయెఁబో
శూర్పన ఖెంతయో సుకృతరాశి
హేయకీశాకృతి నెనసిన నెనసెఁబో
తారాసరోజాక్షి ధన్యురాలు

యెందు కన్నవార లినకులేంద్రునిడాసి
కనుల కటవుదీఱఁ గాంచి మాట
లాడిరట్టి భాగ్యమబ్బదు మనకంచు
నిచటికాంతలాడు పేనువింటి॥

45

సీ॥ అంతఃపురమునందు నరసికాంచెదమన్నఁ
దరమె లాతులకు సీతమకుఁదక్క
సభలోన వేంచేయు సావిఁగాంచెదమన్నఁ
బొలతు లచ్చోటికిఁ బోవుటొప్ప

దూరేగుచోఁ జెంతఁ జేరిచూచెదమన్న
 నరద మాపడు పాపియగునియంత
 వనవిహారంబునందునఁ జూత మన్నచో
 దాసీలు కాకొరుల్ దాయరాదు
 యొక నెట్లుచూతు మినకులేశ్వరుఁడైన
 రామచంద్రముద్దుమోముదమ్మి
 నటులఁ గాంచకున్న నక్కటా మనబ్రతు
 కేలయనువధూజనాళిఁ గంటి॥

46

సీ॥ తిరుమేన నలుగిడి తీరుగాఁ బన్నీట
 జలకంబులాడించి స్నానమైన
 పిమ్మటఁదడియొత్తి యిమ్మైనవస్త్రంబు
 లందిచ్చికట్టిన యంతసోగ
 కురులు చిక్కులుదీసి గుమగుమవాసించు
 పూనూనెయత్తరుపూసి పూల
 మాలలఁగై సేసి మణిభూషణంబులు
 ధరియింపఁగాఁజేసి దాశరథినిఁ
 జెలఁగి దినదినమునుగాంచు సీత చెలిమి
 కత్తియల పాదరజము మానెత్తులందుఁ
 దాల్చు భాగ్యంబు నొనఁగూర్చు దైవమయను
 పద్మగంధులఁ గంటి నిప్పుత్తనమున॥

47

వ. అని వెండియు సామీరి వనేచరుల కిట్లనియె.

48

సీ॥ పెరటిలో సంజీవి ధరణిజానాయకుం
 డీగలులేనిజున్నినకులుండు

కొంగున ముడివేసుకొనుపైడి రాఘవుం
 డటచేతిమణి రావణాసురారి
 కడగిపెట్టనికోట కాకుత్స్థరత్నంబు
 సదనస్థనిధి దినేశజహితుండు
 నిజగోష్ఠమునగల నిర్జరగవిరాముఁ
 డాపదనము తాటకాంతకుండు

దాసకోటికిఁగాన సీతనిఁ బ్రధాన
 భక్తి సేవింపుడెడయక ప్లవఁగులార
 యనుచు బోధింప నవ్వాయుతనయు పాద
 ములు నుతింపుచు వారలు పలికిరిట్లు॥

49

క॥ జీవులు పుణ్యము పోయిన
 దేవపురింబాయలేక దిగులొందుగతికొ
 దేవా మాతలపులు సీ
 తావిభువిడు వంగలేక తల్లడ పడెడుకొ॥

50

పీ॥ చవిగల మంచిభోజనములకై కాదు
 సాకేతపురి బాయలేక కాదు
 భవ్యతరా రామఫల లబ్ధికైకాదు
 విరితేనియలు గ్రోల మరగికాదు
 కనకచేలములు చక్కం దాల్చుటకుఁ గాదు
 దిటవుగా నగలు వెట్టుటకుఁగాదు
 కలపపు బచ్చెనల్ కాంక్షించియునుగాదు
 పూలదండలు తలపోసికాదు

భోగములు పోవునని కుందఁబోము గాని
మనరఘూత్తము తిరుముఖమండలంబు
కానరాకున్న ననువు లెక్కరణినిల్ప
నోపునుమటంచు నేడ్చెదమోయి హనుమ॥

51

ఉ॥ చాలినవాఁడ వీవు రఘుసత్తముఁ జేరి మదీయవాక్యముల్
చాలగఁదెల్పి మేమతని సన్నిధిఁ బాయకనిల్చుటెట్లొ యా
లీల ఘటింపవేయను వలీముఖులంగని మందహాసుఁడై
వేలుపు బువ్వబోలి కడువిందగు మాటలతోడ నిట్లను॥52

క॥ ప్రారబ్ధభోక్తలగు స
సారుల కజ్ఞానకీశుసన్నిధి నెపుడు
గోరివసింపఁగ శక్యమె
వైరాగ్యనిధానులైనవారికిఁ దక్క॥

53

ఆ॥ తపము సేసికన్న దశరథునంతటి
ఘనునకైన విడక కాసలేయుఁ
గలసి మెలసి యుండఁగాదయ్యెశక్యం బి
తరులఁ జెప్పనేల తండ్రులార॥

54

ఆ॥ తనకధీనమైన ఘనరాజ్యమర్పించి
చేతులలికమందుఁజేర్చి వేడు
కొన్న భరతునకునుఁ గుదురదాయెను వియో
గంబులేక రాముఁ గలసియుండ॥

55

ఆ॥ సుదతులందుబిడ్డ కదుపులందునుభోగ
పదవులందురోత చదువులుదు

మొదవులందు నాసవదలిన సుజ్ఞాన
నిధులకబ్బురామనిత్యసేవ॥

56

క॥ రాముఁడు పరాత్పరుండని
మీమనములనమ్మి భక్తిమెలఁగితిరేనిక
రాముని సన్నిధినుండెద
రీమహిలోనైన మేను లేదియునైనక॥

57

వ॥ అని యిట్లు వాయునందనుఁడు వచించిన విని వానరు
లయోధ్యాపురంబున సుఖలీలఁ గాలంబు గడపుచుండు
నంత నొక్కనాటి రాత్రి భరత, లక్ష్మణ, శత్రుఘ్నులు,
శ్రీరామచంద్రుని శయ్యాగృహంబున కరిగి తదీయదివ్య
పాదారవిందములకు సాష్టాంగనమస్కారంబులు గావించి
రహస్యంబుగా నిట్లనిరి.

58

క॥ దేవాదేవర వారల
కేవేవియొ కొన్ని వార్తలెఱిగించుట కి
త్తావున కరుదెంచితి మనఁ
గావిని రాముండు కౌతుకంబునఁ బలికె॥

59

ఆ॥ ఎలమి రాత్రివేళ నేకాంతగృహమున
కేలవచ్చితిరి పనేమికలిగె
గఁడిదికార్యమైనఁ గావించునన రాఘ
వేంద్రుతోడఁ దమ్ములిట్టులనిరి॥

60

తే॥ చెలఁగిమీరిందుఁ బట్టాభిషిక్తులైన
దాదిగావచ్చి సర్వదేశాధిపతులు

నిన్నువిడనాడలేక పొమ్మన్నబోక
నిలిచి రాత్మీయరాజ్యము ల్లపకుండ॥

61

ఆ॥ వారలట్టులుండ భారంబు మీకేమి
కల్గెనందువేమొ కౌసలేయ
సర్వదిశలనుండి సాకేతనగరికి
వచ్చుజాబు లెన్నవశముగాదు॥

62

సీ॥ ప్రజలలోఁ గలహంబు బలమయ్యె సవరించు
దొరలిందులేరని తూర్పునుండి
వేతనంబులులేక వివిధసేనలకెగు
వాటిల్లెనంచు నవాచినుండి
సాధులఁగలచు దుర్జనుల కృత్యములకు
మాటులేదని పశ్చిమంబునుండి
ప్రజలచేఁ బన్నురాబడక బొక్కసములఁ
దీతె డబ్బనుచు నుదీచినుండి

వచ్చుచున్నవి లేఖలవ్వారిగా ధ
రాధిపతులకు దినదిన మవియెఱుగ
నట్లు దాఁచెదరయ్య మహాత్మసీవు
వినినచో వారినుండసీవని తలంచి॥

63

సీ॥ తల్లిదండ్రులు నిన్నుఁ దలపోసి యేడ్చుచు
న్నారు రమ్మని యొక్క నరపతికిని
భార్యాసుతులు సీవు వచ్చిచూడకయున్న
జీవించరనియొక్క షీతివరునకు

ధనధాన్యములు మేలుగనపు నీవిచటికి
 రాకున్ననని యొక్కరాష్ట్రపతికి
 స్వపరివారంబులు సల్పురేపనులైన
 నరసి కొమ్మనియొక్క ధరణిపునకు
 జాబులరుదెంచుచున్న జవాబులీక
 పిచ్చివట్టినగతి భూమి భృచ్చయంబు
 లూరకున్నవి గాన నీ పూటడించి
 పనుపకుండిన ధర్మలోపంబు గలుగు॥

64

సీ॥ మిన్నక గడియైన మేనఁ బ్రాణములుంపఁ
 దరముగాదని నిజ ధర్మపత్ని
 కన్నులుండియు లేనిగతినయ్య మాకునో
 తనయుఁడారమ్మని తల్లిదండ్రు
 తెగనాడి మమ్మిట్లు దేశాంతరముల వ
 సింప ధర్మమెయంచుఁ జెలిమికాండ్రు
 నసురహితాంగంబు లట్లయ్యె నీలేమి
 మాచందమంచు నమాత్యచయము

వ్రాసి కాశీశుండైన ప్రవర్ధనునకు
 నిన్నఁ బనిచిన లేఖల ప్పిన్నతేఁడు
 తామసింపక చదివి యాదరణమాని
 మందసమ్మనదాఁచె నేమందునింక॥

65

సీ॥ వేదాంతవిషయముల్ వివరించు గురువు లి
 తరదేశములకేగఁ దలఁచిరనుచు

రాజ్యాంగతంత్రపారగులైన వివిధాధి
 కారు లప్పనులకుఁ గడగరనుచు
 సామంతనృపులు స్వేచ్ఛావిహారములచే
 మించి మాయాజ్ఞఁబాటించరనుచు
 స్వీయభూపతిని వీక్షింపక బ్రతుకలే
 మని పురజనులు పెల్లాడిరనుచు

రహిలిఖించి విదేహపురంబునుండి
 సచివు లనిచిరి జనకభూజానిచెంత
 కమ్మహాత్ముఁడు తల్లెఖనందిచదివి
 మాటువల్కక చారుల మరలఁబనిచె॥

66

ఉ॥ మత్తుడవై యయోధ్య ననుమానముదక్కి వసించినాడ వీ
 వి త్తటి రాజ్యభార మెవడిచ్చటఁ దాల్చునటంచు నెంచితోఁ
 బొత్తులబిడ్డవో తెలివిపోయెనె రమ్మని కిన్కతోయుధా
 జిత్తునుఁగూర్చి కేకయుఁడు శ్రీముఖమంపెను జానకీపతీ॥67

తే॥ కేకయాధిపుఁడిట్లు లిఖించి కొడుకు
 రాడ నెడు సందియమున శ్రీరామమీకుఁ
 జెప్పుమని వేగులనుఁబంచె జిత్తగింపు
 మనుచు వచియించి తమ్ము లిట్లనిరి మరల॥

68

క॥ ఎకిమిండ్ల సొంతరాజ్యము
 లకుఁ బనుపక వారివారి లాలసలకుఁ బూ
 నికఁ జేయఁ జూచితేనియు
 సకలావనియందుఁ బ్రజలు సంక్షోభించు॥

69

క॥ మీరా నా కెఱిగించెడు
 వారని నిరసింప కళిల వసుధాధిపులం
 జేరుపు మునిజ పురములకు
 శ్రీరామాయనఁగ నతఁడు చిఱున వొలయన్॥ 70

క॥ తమ్ములకు నిట్టులనియె సుధామయమ్ము
 లైన పల్కుల మీరిపు డాడినట్టి
 దెల్ల సత్యంబయగుఁ గని కల్లలేదు
 నాకు సందేహ మొకటి మనమునఁ గలదు॥ 71

మ॥ ననువీక్షింపఁ దలంచి యిప్పురికి నానాదేశ రాజన్యులొ
 య్యన విచ్చేసి వసించినారిచట నీహాపూర్తి నామీదఁబొ
 ల్చిన చెల్మివిడిపోవలేకటులె నాచిత్తంబు వర్తించె బొ
 మ్మన నోరాడదు సాహసించియటులేనన్న మదింగుందరే॥72

ఉ॥ కన్నడసేయకోజఁగల కాలము రక్షణసేయునంచు మే
 మన్నియుఁ బాసి రాఘవుని యండను జేర దయావిహీనుడై
 యన్నము పెట్టలేక యిటులంపెనటంచుఁ దలంచి భూపతుల్
 కిన్నతచే వచింప మనకీర్తికి భంగము కల్గకుండునే॥ 73

క॥ వారికి భార్యగేహసు
 తారామప్రముఖమోహ మాత్మఁగలిగినం
 జేరుదురు నిజపురములకు
 నారాగంబెన్నడైన నడరకయున్నే॥ 74

క॥ మనము బలవంతముగఁ బొ
 మ్మననేటికిఁ గొన్నిదినము లరిగిన వారే

చనుదురన రామచంద్రుని

కనుజన్ములు పల్కిరిటు కృతాంజలులగుచున్ ||

75

క॥ దేవా తావక శ్రీపద

సేవాతురులై నవార శేషసుఖంబుల్

భావంబునఁ దలపోయరు

భూవరులన నేల యజ్ఞభుగ్వరులైనన్ ||

76

శా॥ నీకల్యాణగుణంబులెన్నుకొనుచున్ నీమాటలాల్లింపుచున్

నీకారుణ్యపయోధిలోమునిగి నిన్నే కాంచుచుం దాఁకుచున్

నీకుందాస్యముచేయఁగోరు సుజనానీకంబు లెక్కించునే

పాకారాతిపదంబు బ్రహ్మపదమున్ భావంబులోరాఘవా॥

ఆ॥ పంచదారతీపు పంచదారకెఱుంగ

రానియట్లు నీవిరాజమహిమ

నీకెఱుంగరాదు నినుఁగొల్పు మాబోటి

భక్తజనులకెఱుకపడినరేవ॥

78

తే॥ రాజులిట్లుండ వానరరాజు లాత్మ

దేశములకేగుటన యామృదిశకుఁ బోవు

నట్లు దుఃఖించెదరు వీరలందఱోలి

మీరు శాసింపకున్న బోనేర రనిన॥

79

క॥ వినిశ్రీరాముఁడు మీమీ

మనములఁగలయట్లు సర్వ మనుజేశ్వరులం

బనిచెదన కీర్తిప్రాపిం

పని సదుపాయంబెఱుంగఁ బల్కుండనినన్ ||

80

క॥ మనమామయైన మిథిలా
జనపతి నజ్జనకరాజు సవినయరీతిం
బనిచి యుధాజిద్యూవరుఁ
బనిచిన నొడబడుదు రఖిలపార్థివు లటుపై॥

81

క॥ తరువాత నిఖిలపర్వత
చరవర్మల సాగనంపఁ జనునన సీతా
వరుఁడనుకూలించె విభా
వరికడచెక్ సౌఖ్యలీల వారలకనువై॥

82

తే॥ అంతమఱునాఁడు రాఘవుండమరనికర
పరివృత్తుండైన సురతాణిభంగి సర్వ
జనులువేష్టింప నవమణీసహితకాంచ
నాసనాసీనుడై ప్రభాభాసుఁ డగుచు॥

83

క॥ తనవలె సువర్ణపీఠం
బుననుండు విదేహదేశభూపాలు గనుం
గొని జోహారులొనర్చుచు
వినయంబునఁ బలికె సభ్యవితతులు వొగడె॥

84

సీ॥ ప్రజలనందటి స్వకప్రజఁబోలె రక్షించి
జనక విఖ్యాతిచేఁ దనరినాపు
శబ్దాది విషయవ్యసనముల నొగి విస
ర్జించి సుజ్ఞానమార్జించినాపు
రారాజవయ్యు విరాగప్రభావంబు
చే మునీశ్వరుల మెచ్చించినాపు

బ్రహ్మనుభవముచేఁ బ్రబలిరాజ్యైశ్వర్య
సుఖములఁ దృణముగాఁ జూచినాపు

కర్మయోగి యనెడు గౌరవపద మధి
ష్ఠించినాపు రిపులఁ దృంచినాపు
సాధుజనుల మదికి సంతోషమిడినాపు
బ్రహ్మతరమె నిన్నుఁ బ్రస్తుతింప॥

85

సీ॥ అనివార్యమగుట నేనాడెడు మాటలా
లించి దోషములు త్నమించవలయు
మామగారనుమాట మఱచి పంక్తిరథుని
లీల మమ్మెప్పుడు లాలింపవలయుఁ
దెలిసియుఁ దెలియకేడ్డెఱ మీయెడలఁజేయు
మాయపరాధముల్ మఱువవలయు
నప్పబోయిన బిడ్డలెన మమ్మెప్పుడు యో
గక్షేమములెఱింగి కావవలయు

మిథిలయందునుంచు మీకూర్చి కోసల
పురవరంబునందు నెరపవలయుఁ
జాలకాలమయ్యె సామి మీరిటవచ్చి
స్వీయరాజ్యమునకుఁ బోయిరండు॥

86

ఆ॥ పనుపనేల యిత బలవంతముగనన్ను
సందువేమొ రాజ్యమందు నృపతి
లేకయున్నఁ బ్రజలు చీకాకు పడియెద
రిదియు నీదుమదికి నెఱుక కాదె॥

87

చ॥ అని మణిభూషణంబులు మహాంబరముల్ రఘునాథుఁ డీ
యఁగా । జనకుఁడు చేతనందుకొని చయ్యన రామునిఁ గౌఁ
గిలించి గ్ర । ద్వనఁ దొడమీఁద నిల్చుకొని దాశరథీయని
మస్తకంబు మూ । ర్కొని చిబుకంబు వేపుడికి కోమలగండ
యుగంబు నొక్కుచున్ ॥ 88

ఉ॥ అల్లుడవీవు నాకని నరాళివచించెద రట్లకాదయా
తల్లియుఁదండ్రుయుంగురుఁడు దైవముసోదరులెల్ల బాంధవుల్
మొల్లమునేతదాత యిహముం బరమున్ గతి వీవె యంచునా
యుల్లమునందు నమ్ముకొని యుండెద నెప్పుడు జానకీపతీ॥

తే॥ జానకీదేవి భార్గవి చక్రపాణి

వీవనుచు మానివర్చులు దేవతలునుఁ

జెప్పఁగావింటి నేను యోజించికంటి

మిమువిడువఁజాల మీయాజ్ఞమీఱఁజాల॥

90

ఉ॥ సొమ్ములకెల్ల సొమ్మువయి సూర్యనిభంగి వెలుంగునీవు నా
సొమ్ముగుచుండ వమ్ములగుసొమ్ము లొసంగెదవేల నీవైకె
కొమ్మునియిచ్చి వీడుకొని కూతురి సన్నిధికేగి కాంచి మా
యమ్మరొ పోయివత్తునన నమ్మహానీయ లతాంగి సీతయున్ ॥

ఆ॥ జనకుఁ గౌఁగిలించి సద్భక్తిమొక్కి ప

సిండిపీటపై వసింపఁజేసి

తండ్రు నీదురాక తడవాయె నైనను

నిన్నవచ్చినట్టులున్న దిచట॥

92

తే॥ మరల నీవేగుదనిన మా మానసములు

తల్లడిలెడునన నిజతనయఁ బ్రేమఁ

గాంచి జనకుండుపల్కె నో కన్నతల్లి
నీప్రభావంబెఱింగి వర్ణింపఁ దరమె॥

93

సీ॥ రామచంద్రుని శరీరచ్ఛాయగాభక్తి
సలిపి సద్వృత్తముచే మెలఁగినావు
సుచరిత్రయగు ననసూయా మహాదేవి
చే బహుమానంబుఁ జెందినావు
దండకాటవి మునీంద్రస్తోమములచేత
నంచితంబుగ నుతిఁగాంచినావు
నిప్పులలోఁజొచ్చి ముప్పొకింతయులేక
వెలువడి సత్యంబుఁ దెలిపినావు

నాడు సేడుముందు మూడులోకములందుఁ
బుణ్యసాధ్వీయని యగణ్యకీర్తిఁ
గాంచినావు మగనిఁగలసి సుఖించి నా
వితకంటె భాగ్యమేమిగలదు॥

94

క॥ చింతామణి సన్నిభుడగు
కాంతుఁడు కల్పకమువంటి కాఁపురమును ని
శ్చింతాభర జీవన మ
త్యంతయశంబున నీకు నంబా స్థిరమై॥

95

వ॥ అని పల్కుచున్న సమయంబున నూర్మిళా శ్రుతకీర్తు లదుగు
దెంచి సీతామహాదేవికి నమస్కరించి తండ్రీం బూజించి
రంత నజ్జనకుండు సీతాప్రముఖ కుమారీరత్నంబుల
నాశీర్వాదించి బుజ్జగించి నిజపురంబునకుం జనియె నటు

పిమ్మట యుధాజిత్తుగాంచి శ్రీరామచంద్రుడు సవిన
యంబుగా నిట్లనియె॥ 96

క॥ మాతండ్రి దశరథేశుడు
మాతులుడగు నీవు గలవు మాకాశ్రయమం
చే తొట్టుపాటుజెందక
చేతోమోదమున దివికిజేరె మహాత్మా॥ 97

తే॥ ఆర్యులగుమీర లిటనెన్ని హోయనంబు
లుండినను మాకుమేలగుచుండుఁ గాని
చాతకము మేఘజలమట్లు సామి నీదు
రాకఁగోరెడుఁ గేకయ రాజ్యభూమి॥ 98

ఆ॥ అంతెకాదు కేకయాధీశ్వరుడు నీవు
లేమి దుఃఖవార్ధిలీనహృదయుఁ
డయ్యెననుచు నాతడంపినదూతలు
నుడివి రివిగొ వారినుడులు వినుము॥ 99

ఆ॥ స్వీయరాజ్యమునకుఁ బోయిరం డటులేగి
యైనఁ బిల్లకాయలైన మమ్ముఁ
గనికరమున సరసికావంగ వలెనన్నఁ
ధరణికులునితో నతండు పలికె॥ 100

క॥ రామా నిన్నెడబాయుట
కీ మానసమొప్పదైన నేమనదగు నీ
నామంబు జపింపుచు నిజ
ధామంబున కేగెదను వ్యథాపూర్ణుడనై॥ 101

క॥ కనికరము నిల్పుమని నీ
వనుమాటలు విన్ననాకు నాశ్చర్యంబ
య్యెను మాబోటిజడాత్ముల
కనికరమున నీకునేమి కార్యముతండ్రీ॥ 102

క॥ ముల్లోకము లేలంగల
బల్లిదుడవు దేవవినుతపదుడగు నీకీ
త్తులకులగు ధాత్రీశుల
వల్లఁ బ్రయోజనముకలదె వాల్లభ్యనిధీ॥ 103

క॥ వాచామగోచరంబగు
ధీచతురత కల్గియును సధీరులమగు మ
మ్మిచ్చెన్నునఁ గొనియాడెడు
నీచరితము వత్సలత గణింపఁగ వశమే॥ 104

క॥ జననీజనకులు రాజ్యము
తనువు ధనము బాంధవులును దారసుతులు జీ
వనము సుఖము నీకంటెను
ఘనములుగా వీడుగావు కాకుత్స్నవరా॥ 105

అ॥ ఐనఁగాని తావకీనశాసనము న
తిక్రమింపలేక దీనభావ
మున మదీయ రాజ్యమునకేగెదను నన్ను
మఱువకుండవలెనుమా యటంచు॥ 106

ఆ॥ పలికి రామచంద్రుఁ బట్టికొఁగిటఁజేర్చి
యమ్మహాత్ముపాణులంది కనులఁ

గప్పుకొనుచుఁ బాయగాలేక కుందుచు
నెట్టకేలకాతఁడేగెఁ బురికి॥

107

తే॥ అయ్యుధాజిద్విదేహుల నంపుటగని
మనకు మూడెనటంచుఁ దక్కినధరాధి
పతులు లోలోన దుఃఖింప వారినెల్ల
గౌరవంబునఁగాంచి రాఘవుఁడువల్కె॥

108

క॥ చిరకాలమయ్యె మీమీ
వరరాజ్యపదములు పాసివచ్చి మహానం
ద రసాబ్ధిఁదేల్చితిరి నను
నరనాయకులార మీయుణంబెటుదీర్తు॥

109

క॥ నాయందలి సఖ్యముచే
దాయాదులరాష్ట్రములను దారలసుతులం
డాయక నిలిచినమీకే
నీయంగల గొప్పవస్తు విలలేదుగదా॥

110

క॥ బలవంతంబుగ మమ్మి
ట్లయించి నిజాలయముల కంపెననుచుఁ ద
ప్పలు వట్టక కోపింపక
చలముంచక పోయిరండు జనపతులారా॥

111

క॥ నావిని యచ్చటఁ గల నా
నావసుధాధిపులు తమ మనంబులు గలఁగం
దేవమునిస్తుతుడగు నీ
తావిభుతో నిట్టులనిరి తడఁబడు నుడుల॥

112

సీ॥ తినిపించితివి భూరి దివ్యాన్నమాస్తనం
 ధయలఁ బ్రోచెడు కన్నతల్లిఁ బోలె
 నిప్పించి నాడ వేమేమికోరిననది
 యాక్షణంబునఁ గల్పవృక్షమట్లు
 నడిపించినావు దుర్నయముమానిచి సదా
 ధర్మమార్గమునందుఁ దండ్ర పోల్కి
 వినిపించితివి వేదవేదాంతమర్మముల్
 కరుణాబ్ధి వగుచు సద్గురునిమాడ్కి

నవరసంబులు సూపి యానందవార్ధి
 నోలలాడించి నావెంత కాలమైన
 గడియగాఁ దోచెమాకు నోకాసలేయ
 బ్రతుకుఁ బెట్లయ్య మిమ్మెడఁ బాసినంత॥

113

సీ॥ పరిమళోపేతమై పరఁగు మీపాదాబ్జ
 ములకు మ్రొక్కుల్లిడు మామూర్ధములకుఁ
 గల్యాణ నిలయమై క్రాలు మీతిరుమేనుఁ
 గాంచి జీవించు మాకన్గవలకు
 నమృతంబుచేఁ బన్నులందు మీపల్కు లా
 కర్ణించి బ్రతుకు మాకర్ణములకు
 బ్రహ్మరుద్రులకు లబ్ధముగాని మీదర్శ
 నము నపేక్షించు మాగమనములకుఁ

దేనెలూరుచుండు మీనామములఁబిల్వ
 రాగమొందుచున్న రసనలకు స

దాశ్రయంబుఁ జూపి యటుమీఁదఁ బొమ్మను
టనువుగాని యురక పనుచు పెట్టు॥

114

ఆ॥ పోవఁగల్గురావు పోవముమేమన
వీలుగాదు నిన్నువిడిచిబ్రమకు
మార్గమొందులేదు మరణమా రాదు యి
కేమి సేయువార మినకులేశ॥

115

చ॥ తలఁపునకై నరారు సుత దారలు రాజ్యభరానురాగము
ల్కలపపు దేహరోగములు కాతీయపెట్టపు శోకమోహము
ల్మలయపు సద్గుణంబులెద మాటపు పెంపగునీపదాబ్జముల్
కొలిచిన నాటనుండిరఘుకుంజర మేమెడఁబాయు పెట్టయా॥

తే॥ పగతుటవధించి లోకముల్ప్రస్తుతింప
సీతతోఁగూడి పట్టాభిషిక్తుడైన
నిన్నుఁ గనులారఁగాంచి మేమెన్నరాని
భాగ్యవంతుల మైతిమి భవ్యశీల॥

117

సీ॥ మితిలేని మఖము లర్మిలిఁజేసి పుణ్యవి
వర్ధనుండైన యిహ్వాకునాడు
నీడోద్భవమునకు నిజశరీరముఁగోసి
చాగమిచ్చిన శిబీశ్వరునినాడు
మార్గణావళికి సమస్తద్రవిణమిచ్చి
రహిఁగీ ర్తిఁ గైకొన్న రఘువునాడు
విస్తృతతపముఁగావించి నిర్జరధుని
రసకుడించిన భగీరథునినాడు

లేనిసౌఖ్యమబ్బె నీనాడు ప్రజలకు
సర్వదేశముల విశాలమా
ప్రభావ మొప్ప నీవు పాలించుటనుఁజేసి
రమ్యగుణసముద్ర రామభద్ర॥

118

సీ॥ ప్రతిహాయనము భవత్పాదారవిందముల్
స్థిరభక్తి నేము వీక్షించునట్లు
ధర్మంబు సత్యంబు దయయు నీపయిభక్తి
నీతిమాయెదల జనించునట్లు
తావకరాజ్యాంగ తంత్రముల్ సేమముల్
నెలకొక్కపరియైనఁ దెలియునట్లు
దేవరవారు ప్రీతినొనర్పఁ బోవు మ
ఖములు మేమరుదెంచి కాంచునట్లు
నిరుపమానమైన నీదయ మామీద
మలసి బాయకుండ నిలుచునట్లు
వరములొసఁగుమయ్య వనజాత దళనేత్ర
శత్రుజైత్ర జనకజాకళత్ర॥

119

సీ॥ ఆశీర్వాదించితివే శశాంకాస్య నీ
దరి నిఁక నుంచవా దళముఖారి
యెడఁబాయఁ దలఁచితే యినకులాంబుధిచంద్ర
కారుణ్యముడిగితే కాసలేయ
పంపించఁదలఁచితే పాపనాశన యను
రాగంబుమాసితే రఘుకులేంద్ర

భోజనంబిడలేవె భువన మోహనరూప

లాఠులటంచుఁ దలచితె రామ

కననిచో బిడ్డలముగామె ఖరవిదార

యనుచు నిలమిఁదఁబడి యిటునటులఁ బొరలి

పొరలి యేడుచు భూపాల వరులనాద

రమున లాలింపుచును పల్కె రామవిభుఁడు॥

120

తే॥ భోనమిడలేక గాదు మీపైనఁగూర్చి

లేకయును గాదు స్వీయులుగాక కాదు

మిమ్ము మీరాష్ట్రములకునే బొమ్మనుటలు

ధర్మపాలనకైచుమీ తండ్రులార॥

121

చ॥ తలఁచిన మీరు రాదగు నుదంతములే నెఱిఁగించుచుండెదం

బిలిచెదఁ బుణ్యకార్యముల వేళల మిమ్ములఁ జూడకున్నచో

నిలుతునె భూతకోటులను నీరజ గర్భుఁడు ప్రేమపాత్రమా

నెలపులనుండునట్టుల జనింపఁగఁజేసిన లెస్సయ్యాగదా॥ 122

ఉ॥ మీర లనుక్షణంబు మితిమీరిన దుఃఖముఁ జెందుచుండ నా

కారట పాటుగల్గెనహహః గురు దీనత కోర్వజాలనం

చారఘవీరుఁ డందఱి మహాదయఁ గౌఁగిటఁజేర్చి మేనుల్లి

పారఁగఁజేతులన్నిమిరి యాదటఁ జెక్కులు నొక్కినంతట॥

ఉ॥ భూపలలాములెల్ల రఘుపుంగవు పాదములందు మూర్ధముల్

మోపి బితానలేచి కరముల్ ముకుళించి మహానుభావ సం

తాపభరంబుమమ్ముల నిదాఘమునందలిసూర్యుఁడోయనన్

వేఁపఁదొడంగె నైననిక వెళ్ళకతప్పునె రాఘవేశ్వరా॥ 124

క॥ తనయులొనర్చిన తప్పులు
జనకుఁడు మన్నించురీతిఁ జనువున మాచే
సిననేరములెల్ల మనం
బునకుఁ రాసీయవలదు మునినుతపాదా॥

125

తే॥ అనివచించి ధరాధిపు లాత్మబలస
మేతులై రామచంద్రు నమేయభక్తి
సన్నుతింపుచుఁ దమనివాసములకరిగి
కరము లనిచిరి సాకేతపురికిఁ బ్రీతి॥

126

వ॥ ఇవ్విధంబున నాయా దేశాధిపతులొసంగిన బహుమాన
పదార్థంబులన్నియుం దెచ్చి సాగనంపఁబోయిన దూతలు
వచ్చి నమస్కారంబులొనర్చి ట్టిరామచంద్రున కిట్లనిరి.

సీ॥ బౌద్ధీక కాంభోజ పారసీకవనాయు

జాది భూపతులు మహార్యములను

చోళ బంగాళ నేపాళ బర్బర కాళి

కాదిపార్థివులు గజావళులను

వంగాంగ మగధ కళింగవరాటాది

నరనాథులు కడాని యరదములను

మాళవ మద్ర పాంచాల సాశ్వాది

రాజన్యుల్ సురూపతా కన్యకలను

మఱియు వివిధదేశమానవేంద్రులు పరీ

వారములను గంధ సారములను

హారములను భర్మభారములను వస్త్ర

వారములను బంచినారు కనుఁడు॥

128

న॥ అని వచియించిన సంతోషించి యాపదార్థంబులన్నియుం
 గైకొని యుచితస్థానంబులనుండ నియోగించి రాజ్యపరి
 పాలనంబొనర్చుచు నొక్క శుభముహూర్తంబున సభాస్థ
 లంబుఁజేరి రత్నసింహాసనాసీనుండై యుచితాసనంబులఁ
 గూర్చుండియున్న వానరులకు ధన కనక వస్తు వాహన
 రత్నాంబరాభరణంబుల నవ్వారిగాఁ గోరినవారికిఁ గోరినట్లు
 లొసంగి వారల కిట్లనియె.

129

సీ॥ అంగనాలయ కుమారారామములఁ దృణ

ప్రాయంబుగా నెడఁబాసినారు

దారుణారణ్య పథముల రేవగలని

తలపక పైనంబు సలిపినారు

కంధి బంధనవేళఁ గడుదూరమున

కేగి హెచ్చైన మలలెల్లఁ దెచ్చినారు

ప్రాణము ల్దాపక బాహువీర్యముసూపి

కుటిలాశరుల ననిఁ గూల్చినారు

చచ్చియు మదీయ పుణ్యవశమున బ్రతికి

నారు మీఱుణ మెన్ని జన్మములకైనఁ

దీర్చుకొనఁజాల వానరాధీశులార

ధైర్యశేవధులార యోతండులార॥

130

సీ॥ గరుడునిఁబోలు మీ గమనవేగమునకుఁ

దరణిబోలిన మీ ప్రతాపమునకుఁ

బవమానునకు నీడుపడు మీ బలమున కు

ధరములనేలు మీ ధైర్యమునకు

సూచికాగ్రమునేలఁ జూచు మీ బుద్ధికి
 నతితీవ్రమైన మీ యత్నమునకు
 మిగుల నిశ్చలమైన మీ స్వామిభక్తికిఁ
 బిడుగునోడించు మీ పిడికిళ్ళులకు
 నెన్ని బహుమతు లిచ్చిన నింకఁగొంచె
 మప్పు పడుచుండుఁ గాన మహాత్ములార
 పూని ప్రేమించుటే బహుమానమంచు
 హాయిగా మీ నెలవులకుఁ బోయిరండు॥

131

తే. అని వచించియు నంగదు నాంజనేయుఁ
 జేరఁదీసి నిజోరులఁ జేర్చి సొమ్ము
 లన్నియును దానె తొడిగి దినాధినాథు
 నూను వీక్షించి జానకీజాని వల్కె॥

132

క॥ నీ కనుసైగల మెలగుచు
 నీ కనుకూలముగఁ బనులు నెరపెడు కీశా
 నీకావక్రపరాక్రమ
 మేకోవిద వరులకును గణింపఁగ వశమే॥

133

సీ॥ మును త్రివిక్రమునకు ముమ్మాఱు వలగొన్న
 దుగినినిబిడ్డ నీదు వశవర్తి
 కంజాత బంధునిఁ గబళించి విడిచిన
 మరుదాత్మజుఁడు నీ యమాత్యమాళి
 వాలిచందాన రావణుని దిరస్కరించిన
 యంగదుండు నీ గొనబుబిడ్డ

క స్తిలేకుండఁ బ్రహస్తుఁ జంపిన మేటి
 నీలుండు మీ చమూపాలకుండు
 నామయంబు లడఁచునట్టి సుపేణుండు
 నీదుమాతులుండు నీ ప్రభావ
 మిట్టిదట్టిదని వచింప శక్యముగాదు
 పద్మభవునికైన భానుతనయ॥

134

ఆ॥ ఇంతమందిలోన నంతవిక్రములైన
 నీకుమారుఁ డంజనాకుమారు
 లబ్జసూర్యులట్టు లఖిల జగత్పూజ
 నీయులగుదు రింత నిక్కువంబు॥

135

వ॥ అనిన రఘువీరునితో సుగ్రీవుండిట్లనియె॥

136

సీ॥ శాఖామృగంబులఁ జంద్రశాలలయందుఁ
 గ్రీడింపఁ జేసిన తేడువయ్యు
 ఫలభోజనుల సుధోపమ భోజనములచే
 దనియంగఁ జేసిన దాతవయ్యు
 వల్కలాంబరుల సువర్ణ చేలములచే
 సంతృప్తి పరచిన స్వామివయ్యు
 వననివాసులను బత్తననివాసులఁజేసి
 గౌరవించిన యుపకారివయ్యు
 దుమ్ము పూసికొనెడు త్రిమ్మరీండ్లకు సుగం
 ధిగణమిచ్చు నట్టి సుగుణివయ్యుఁ
 బూనినావు నుతి కనూనమా నీదు వా
 త్సల్యమింతయన వశంబె మాకు॥

137

సీ॥ నీ వరణ్యమునందు నిలిచియుఁ

బట్టాభిషేకంబు నాకొగిఁ జేసినావు
పండ్లు, దుంపలు నీవు భక్షించి చవులూరు

శాల్వోదనము నాకొసంగినావు
పర్వతగుహల లోపల నీవు నివసించి

కాంచనశాల నన్నుంచినావు
శర్కరావని నీవు శయనించి యుయ్యాల

తొట్టిలో ననుఁ బండఁబెట్టినావు
నారలీవు ధరించి విస్తారమూల్య

సంయుతాంబరములు నాకొసంగినావు
నీవు కష్టించియును నిజసేవకులకు

భోగముల నిచ్చు శీలంబుఁ బొగడవశమె॥

138

తే॥ నీకుఁ జెప్పిన గడువులో రాక భోగ

లాలస మునింగియున్న నా బేలతనము

చిత్తమున నెంచకలరి రక్షించినట్టి

నీదు సౌశీల్యమెంతని నిశ్చయింతు॥

139

ఉ॥ రావణుతోడఁ బోరి సమరంబున డస్సిన నన్నుఁగాంచి ను
గ్రీవ తెగించితేల యిటు కీడొక కొంచెము నీకుఁ గల్గిన
జీవితమాత్మ తుల్యయగు సీతయు నేమిటికంచుఁ బల్కవే
దేవ భవద్దయారసము తేట పడెంగద నా డపారమై॥ 140

ఆ॥ తావిచేతఁబూవుఁ బూవుచే దారంబు

వాసిఁగాంచినట్లు పరద నీ ద

యాప్తిచేత వానరాళి మహావైభ
వంబుఁ జెందినారు వసుధయందు॥

141

వ॥ అని పల్కుచున్న సుగ్రీవు నభినందించి సమస్త వనచరులకా
భుజింప నియోగించిన నా ప్లవంగపుంగవులును విభీషణాది
రాక్షసులును భోజనశాలకుం జని బంతులుదీరుటయు వారి
నానందింపఁ జేయు తలంపున రామచంద్రుండు సోదర సం
యుతుండై వారితోడం గలసి గూర్చుండె నయ్యవసరం
బున సదాచారసంపన్నులగు నారీపురుషజనంబు వడ్డించు
టకుంబూని

142

సీ॥ కొనలుండు నరఁటి యాకులు కుట్టి మంబులఁ
బరిశుద్ధిఁ గావించి పఱచువారు
పఱచిన యాకులపైఁ గించి దుష్ట
శాలోదనం బనువుగా నుంచువారు
శాలోదనము చుట్టు శాకసూపంబులు
మంచిపచ్చళ్లు వడ్డించువారు
నిలించిన భోజనార్థుల హస్తములువట్టి
గుట్టుగాఁ గూర్చుండఁ బెట్టువారు
గాఁగ రాముని బంతి నక్కపివరేణ్య
చయములు విభీషణాది రాక్షసులు కూరు
చుండి కుత్తుకబంటిగా నిండువేడ్క
లొలయ భక్షించి రేమని పలుకవచ్చు॥

143

సీ. సభ్యోఘృతంబొక్క సారి కైకొమ్ము మా
నాయనా యని పొర్లబోయువారు

పాయసం బింకొక్కపరి పుచ్చుకొను మగ్ర
 జా యంచు నాకులో వేయువారు
 పులిహోరఁగైకొమ్ము లలినొక్కమారు తం
 డ్రీ యంచుఁ జెలఁగి వడ్డించువారు
 చక్కెర పొంగలిం కొక్కతేప భుజింపు
 పట్టి యనుచు నొక్కిపెట్టువారు

గాఁగ నవ్వినరాళి రాఘవులబంతి
 లోనఁ గూర్చుండి గరగరయైన తిండి
 మెక్కుచుండిరి రాముఁడే దిక్కటంచుఁ
 గొలుచు వారల కెందైనఁ గొఱత కలదె॥

144

సీ॥ చెలఁగి ద్రోణాద్రీ దెచ్చిన గాసి దొలఁగని
 పూరీలు దినుము సమీరపుత్ర
 ఘననరాంతకు వధించిన శ్రీమదీశనీ
 వడలారగింపుమో వాలిసూతి
 సేనల నడపిన సేదవాయంగ నీ
 ఘృతమానుమయ్య యో కీలితనయ
 ఖిలుఁ గుంభుఁగూల్చిన యలసట వోవ నీ
 మీఁగడఁ దినుము తమ్మిచెలిబిడ్డ

మారఘూ త్తమునకు శత్రు మర్మములను
 దెలిపిన ఋణంబు దీరంగఁ దినుము లడ్డు
 ముద్దలు విభీషణాయని ముద్దరాండ్లు
 వడ్డనలు సేసి రానందవార్ధిదేలి॥

145

సీ॥ భావిధాతవటంచుఁ బ్రస్తుతిసేతు మీఁ
 గిన్నెపాయస మారగించితేని
 కీశాధిపతివంచుఁ గీ రింతుమోజ నీ
 ద్రాక్షారసంబెల్లఁ ద్రావితేని
 యువరాజవంచు నిన్నూహించి కొలుతు మీ
 మీఁగడంతయుఁ గూర్చి మెక్కితేనిఁ
 గమల జాత్యజుడంచుఁ గడుగొప్పఁ జూతు మీ
 గారెలన్నియుఁ దినఁగల్గితేని

ననుచు నాంజనేయు నంగదు సుగ్రీవు
 జాంబవంతుఁగాంచి చానలెల్ల
 సరసమాడుచుండ సామీప్యమున నుండు
 వారలెల్ల నగి రవార్యభంగి॥

146

సీ॥ వాయెత్త వేమికావలయు నీకని యొక్క
 భా మగజునిమోవిఁ బప్పురుద్దె
 గడుపునిండిన జాడ కానరాదని యొక్క
 వనిత తారునిమీఁద వడలు విసరె
 సైఁగఁ జేసెద వహఁ చాలదేమని యొక్క
 చెలి నలుమేనఁ బాసెంబుఁ బులిమెఁ
 దిను మిట్టిదినమెప్పుడును రాదనుచు నొక్క
 గరిత కేసరివాతఁ బెరుగుఁ బూసె

భూసుతాధిపుకృప నిట్టి భోగమబ్బె
 నమలుఁ డని యొక్కనాతి వానరులకెల్లఁ

బిండివంటలు మఱిమఱిఁ బెట్టఁ దొడఁగె
నేమని వచింపఁ దగునాటి రామమహిమ॥

147

సీ॥ తరళాక్షి నామిఁద దయనీకుఁ గలదేని
కమ్మనై పొలుచు తక్కిమ్ముఁదెమ్ము
లలితాంగి వడ్డింప లాలస పొడమిన
నాడెమైతగు లవణమ్ముఁదెమ్ము
వనిత నాకిడ నీకు వాత్సల్యమున్నచో
గమగమ యను నూరుగాయఁదెమ్ము
యిందీవరాక్షి నీకిచ్చ జనించుచో
నిర్మలంబైన పానీయ మిమ్ము
టంచు నారీమణులతోడ నాడి తనివి
దీరఁబోసేసి వానరాధిపులు నృపులు
దానవులు లేచి కాళ్లు హస్తములు గడిగి
చేలఁగి యుచితాసనముల నాసీనులైరి॥

148

వ॥ తదనంతరంబున నంగనా సమూహంబు లాస్థానంబున కరుగు
దెంచి మంగళ పదార్థంబులు గొనివచ్చి.

149

సీ॥ గంబూర మొదలౌ సుగంధ వస్తువులతో
నింపైన విడియంబు లిచ్చియిచ్చి
పచ్చికస్తురిఁజేర్చి పన్నీరు సీసాలు
సారెసారెకు నెత్తి చల్లి చల్లి
పరిమళమిళిత పుష్పరచితమైన వి
విధమాల లఱ్ఱుల వేసివేసి

కమ్రానుబోధ సాంకవ వంశకోపేత

మలయజుబు నొడళ్ళ నలది యలది

విమల చామరములు దాల్చి విసరి విసరి

యమృత వాక్కులఁ బరిహాసమాడియాడి

చాన లింపొనరింప నాశైలచరులు

పరవశతఁజెంది రేమని పలుకవచ్చు॥

150

న॥ అప్పుడు రామచంద్రుం డిట్లనియె.

151

సీ॥ పుట్టినప్పుడు సందుగొట్టునో యని జాగ

యాకతో బురిటింట సాకునాడు

ధన్యాత్ముడగు నుపాభ్యాయు సన్నిధినిఁ జే

ర్పించి విద్యలను నెప్పించునాడు

మర్యాదవెలయు సంబంధంబులోఁ గల

చెలువఁగూరిచి పెండ్లి సేయునాడు

బహుపదార్థములు సంపాదించి దినదిన

మెలమి మీఱఁగ సమర్పించునాడు

మిమ్ముఁ గన్నవారు మీకొఱకై పడ్డ

బాధలేవి యేను పడియెఱుంగ

నైనఁ గాని బిడ్డలెతిరి మీరు నా

కిట్టి చిత్రకార్యమెందు గలదు॥

152

సీ॥ కన్నవారలఁ బ్రోవ నెన్ను బిడ్డలఁబోలె

నన్నోమితిరి దిట్టమిన్నలార

కంటికి నిద్రయుఁ గాలికి సుఖమెఱుంగ

గక చేసితిరి పను లన్నలార

యేవేళ కేమాట లెన్ని చెప్పినను మా
 అనక సల్పితిరి మహాత్ములార
 కోపించి తిట్టిన నేపాటివగపైనఁ
 బొందరైతిరి గదా పుణ్యులార
 మీబలము మీప్రతాపంబు మీవిశాల
 ధైర్యశౌర్యంబులును మహాత్తరజవంబుఁ
 దెలిసి వర్ణింపశేషుని కలవిగాదు
 యిచ్చకపు మాటలనుచు గణించవలదు॥

153

తే॥ ఎంతయో కాలమరిగె మీరిటకు వచ్చి
 దేహసంబంధులగువారు దిగులు పడరె
 మీయునికిపట్ల కెల్లరుఁ బోయిరండు
 ప్రేమమాత్రము నిలుపుడి రామునందు॥

154

ఉ॥ ఇమ్ములకేగుమంచు మిము నీగతి నాడిన నీరుకన్నులం
 గ్రమ్మెడునైనఁ జేయఁదగు కార్యముమాన వశంబుగాకనేఁ
 బొమ్మనుచున్న వాడనన భూపతివాక్యము నాలకించి దే
 హమ్ములుకంపమొందనహహాయనిమూర్ఛమునింగివానరుల్

ఆ॥ కొంతవడికి లేచి కోసలాధీశుని
 చరణ సరసిజముల శిరములుంచి
 మ్రొక్కిలేచి హస్తములు ముకుళించి యి
 ట్లనుచుఁ బలికి రాత్రిపెనఁగొనంగ॥

156

సీ॥ తొల్లింటి తండ్రులు తోటొడ్డల్లీయ య
 శశ్వరీరము లీ వొసంగినావు

వెనుకటి జనకులు విద్యనేర్పింప బ్ర
 హ్మజ్ఞాన దాతవై యలఱినావు
 మునుఁగన్నవారు దెప్పుచుఁ దిండి వెట్టంగ
 మించిన కూర్మిఁ దిన్నించినావు
 సాఁకిన పితలు సంసార మీయంగ ని
 మ్ముల మోక్షపథమీవు దెలిపినావు

కాన నీవు మమ్ముఁ గన్నవారలకంటె
 హెచ్చు పితవుగాని లొచ్చుగావు
 భవభవంబులందు భవదీయపాదార
 విందభక్తి నిమ్ము విశ్వరక్ష॥

157

సీ॥ కామినీ పురుషులు కలియుచో శోణిత
 వీర్యముల్ ముద్దగావించు నేర్పు
 గాడాంధకారమా కాంతాజరరమందు
 బిడ్డను బహునాల్గు పెంచుమహిమ
 జనని గర్భమునఁ బుట్టినవేళ బాలు నే
 డ్పించి యప్పలు ద్రావించు యుక్తి
 మేతాలుపులు సదా మెక్కు పదార్థము
 ల్బయక పచనంబు సేయుశక్తి

నీదె చుమ్ము వేదవేదాంతములు దేవ
 దేవుడంచు నిన్నుఁ దెలుపుకతనఁ
 దల్లివీవె కన్నతండ్రివి నీవే వే
 తొకడు లేడు జగములకుఁ దలంప॥

158

సీ॥ కలుపు వచ్చిన వేళఁ గావలేమని లిబ్బి
 కాసించి బిడ్డల నమ్మువారు
 కోడండ్రు రాగానె కొడుకుల గాడిదె
 కొడుకులుగానెంచి విడుచువారు
 వ్యయము మోపయ్యెఁ గామానందమా బోయె
 నీపిల్లలేలని యెడ్చువారు
 భవదీయ భక్తి సంపాదించు పుత్రుల
 జడిపించి చెడుదారి నడపువారు

కలరు తండ్రులు కాని నీవలె ఫలమున
 కాసఁజేయక భూరి దయారసమున
 సాకు తండ్రులు లేరు ముజ్జగములందు
 తరణి కిరణప్రకాశ సీతాహృదీశ॥

159

ఆ॥ నీదుబొడ్డుతమ్మి నీరజాసనుని సృ
 ప్తించి యతనిచేఁ బ్రపంచమును సృ
 జింపఁ జేసినావు జీవకోటికి నిన్నుఁ
 బోలు తండ్రి గలఁడె మూలమెన్న॥

160

సీ॥ భవదీయ దివ్యరూపంబుఁ జూడనినాడు
 కన్నులువోయిన ట్లెన్నుకొనుచు
 దావకాలాపామృతంబుఁ గ్రోలనినాడు
 చెవులు లేనట్లు యోజించుకొనుచుఁ
 ద్వత్పదపద్మము ల్లాకిమొక్కనినాడు
 చేతులూడినరీతిఁ జింతపడుచుఁ

చేరి సీతోడ భాషింపఁ జాలనినాడు
 రసనలేనట్లుల వ్యసనపడుచు
 గడియసేపు బ్రహ్మకల్పంబుగా నెన్ను
 కొనుచు జీవమెందు కనుచు మఱిఁ గృ
 శించి బ్రతుకఁగలము జీవచ్ఛవములట్లు
 రఘుకులాబ్ధిచంద్ర రామచంద్ర॥

161

సీ॥ చటులతరాజవంజవ సముద్రోద్భూత
 ఘేదంబులడఁచు నీ పాదసేవ
 మాక్షికద్రాక్షాసి తేక్షురసముల పై
 వాల్లభ్యమొందు నీ వచన రచన
 శైలభిత్తనయ వసంతకంతులకైన
 ధిక్కారమొసఁగు నీ చక్కఁదనము
 స్వాశ్రితజనులపై వ్యాపించునపు డబ్బి
 తుల్యమా నీమ వాత్సల్యలహరి
 మఱువశక్యమానె మాబోటిదాస సు
 ఘాతములకు నెన్ని ఘనతలున్నఁ
 జమురులేనిదివ్వె జంత్రమూడిన బొమ్మ
 పగిదికాదె మిమ్ముఁ బాసినంత॥

162

ఆ॥ ఎప్పుడు విడని తావ కేకపత్నీవ్రతం
 బునకు సత్యవాక్యమున కమోఘ
 మైన బాణమున కహర్నిశంబును న
 తులాచరించెదము ఖరాసురారి॥

163

సీ॥ శత్రు వినాశలక్షణమై వెలుంగు నీ
 తీరైన గండపెండారమునకు
 శరణాగతత్రాణ బిరుదంబుగాఁదన
 రారు నీకుడిచేతి తోరమునకు
 నాశితవైరి సహారార్థముగ వెల్లు
 చుండు నీదీర్ఘ కోదండమునకు
 జిలుకు లెన్నేనిఁ దీసిన రిత్తగాక తీ
 పారు నీభవ్య తూణీరములకుఁ

బరులచే నని బేధింపబడక యెల్ల
 కాల మొకరీతి వెలయు నీకవచమునకు
 వేలజోహార్లు మేము గావించు మెప్పుడు
 తరణితుల్యప్రకాశ సీతాహృదీశ॥

164

సీ॥ ఆయువిచ్చితివి నీ వవనీస్థలంబేలు
 చుండునందాక మేముండు నంత
 శ్రీనిచ్చితేము యాచించు వారికిఁ బెట్టి
 సకుటుంబముగఁ దినజాలినంత
 యశమిచ్చితివి బలియంబుగా రవిచంద్రు
 లిలఁగల వరదాఁక నిలుచునంత
 జ్ఞానమిచ్చితివి నీచరణాబ్జముల భక్తి
 సలిపి మోక్షముఁ జెందఁ జాలినంత

బలమొసంగినావు బలవద్విరోధులఁ
 జంపి జయముఁ గాంచఁ జాలినంత

కాని బ్రతికినంత కాలంబు మీచేత

మెలఁగునట్లు సేయఁ దలఁప వకట॥

165

వ॥ అని యనేకవిధంబుల దీనాలాపంబులు వల్కుచున్న వలి
ముఖగ్రామణుల నివారించి పండితశిఖామణి యగు హను
మంతుండు శ్రీరామచంద్రునితో నిట్లనియె॥

166

క॥ వేలుపులకు మునులకు నర

జాలములకు వానరులకు సర్వాత్మలకు

మేలొనరించితి వీ క్షితి

పాలకులంబున జనించి పంకజనాభా॥

167

తే॥ సకలభూతంబులకు మేలొసంగినట్టి
తావకీనావతార తత్త్వంబుఁ దెలియఁ

జాల కజ్ఞానులగుచు దూషణమొనర్చు

నీచులొందుదు రెనలేని నిరయమెపుడు॥

168

తే॥ కలుషహర వర్తమానయుగమునఁ గాని
ముందు రాబోవు యుగములయందుఁగాని
చెట్టలెనిన్ను దూషణసేయువారు
కాంతు రాపద లుభయలోకములనోలి॥

169

ఆ॥ చీకుతనము చెప్పుడు మూకత్వమును పరా
భవము చేటులోటుపాటు భయము
కలిగి తల్లడింపఁ గలరు నిన్దూషించు
పాపకర్ము లఖిల భవములందు॥

170

తే॥ వేదవేద్యుండవైన నీవాదరమున
మానవాకార మొద నామ్నాయ మవత

రించె రామాయణం బై ప్రపంచమందు

నీరహస్యం బెఱింగినవారు సుఖులు॥

171

శా॥ రామా నీపయి నీసహోదరులపై రామాయణ శ్లోకధా

రామాహత్యముపై ధరాతనయపై రామాయణ గ్రంథము

ద్ధామాజాజ్ఞ రచించినట్టి మునిపైఁ దప్పించి దూషించు

దు । రావ్యమోహత్యులు జన్మజన్మమున దుఃఖావాప్తి

వాపోవరే॥

172

సీ॥ తావకాశ్రితులపై దండెత్తువాఁడు శూ

ర్పనఖిట్టు లంగముల్పాసి కుందు

నిన్నొక నరునిగా నెన్ని డీకొనువాఁడు

ఖరదూషణాదులకరణిఁ జచ్చు

నిన్ను వంచింపఁబూనినయట్టి మాయావి

మారీచుపగిది దుర్మరణమొందు

నీసాత్తుఁ గొనఁజూచు నీచుండు పరివార

యుతముగా రావణుగతి నశించు

నీరహస్యం బెఱింగినవారు చెడరు

కాని మాధ్యంబుచేఁ గన్నుఁ గానలేక

నిన్ను దూషించు దుర్మార్గు లెన్నరాని

వగవుఁ జెందుదురిల యుగయుగమునందు॥

173

సీ॥ నీతత్వ మెఱింగిన నిపుణులు దండకా

వశులట్లు కాంతురు వైరివధము

భవదర్ధమై కళేబరము విడుచువారు

ఖగపతిగతిఁ బొందఁగలరు ముక్తి

తనవారితోడ నీపనికిదోడ్పడు వార
 లీనజున ట్లొందుదు రెల్లసిరులు
 నీవిరోధులరోసి నినుఁ గొల్చువారొందె
 దరు విభీషణునిభంగి పరివృథత్వ
 మయ్య తావకాంఘ్రులందు సద్భక్తితో
 మెలఁగువారు సురులకలవిగాని
 కార్యములను సేయఁగలరీ ప్లవంగపుం
 గవులరీతి యుగయుగంబులందు॥

174

తే॥ వానరాకారములుదాల్చి వానరాళిఁ
 జొచ్చి నొచ్చిన సారణశుకులతేవ
 భక్తిలేకుండ నీకు సంబంధవేష
 మూనినను వారు సౌఖ్యంబుఁ గానలేరు॥

175

తే॥ భూసుతాక్షేమ మరయంగఁబోయి నేను
 రాయబారమునాడు తారాసుతుండు
 దశముఖు నిరాకరించు చందముననెంత
 వారిని గణించఁబోరు నీవారు రామ॥

176

తే॥ అన్నిటికిఁబుట్టు నుపదేహికాళికిత్తు
 నంటి మాఁడినమాడ్కి దురాత్ములొగ్ర
 హించియును నీపదములు ధ్యానించువారి
 నొంచఁగాలేక తామె చేటొందఁగలరు॥

177

తే॥ పూజితవ్యయు సాధ్వియా రాజపత్ని
 మదననిభయాపుడగు భర్తవదలి నీచ

పురుషు నాసింపనేరనిపోల్కి నీదు
దాసుఁడొందడు పరదైవతముల ప్రాపు॥

178

ఆ॥ రాజపత్నియైన రమణి పరాయివా
రిండ్ల భిక్షమెత్త నినునకది స
హింపరానిరీతి నితరామరులఁగొల్పు
వారు నీకుఁ బనికిరారు రామ॥

179

తే॥ కొండచేరువనుండంగ గులకతాల
వెదకు పామరుగతి నిన్ను హృదయమందుఁ
గాననేరక యజ్ఞానులైనవారు
లాతివేల్పులఁ గొల్తు రిలాస్థలమున॥

180

సీ॥ జానకీ లక్ష్మణ సహితుండవై యొప్పు
నీ విగ్రహంబులు నిల్పుచోట
నిజదేశికునికృప నీ దివ్యమంత్ర మా
ర్జించి జపం బొగిఁ జేయుచోట
సమృత్తోపమానమై యలరుసీనామంబు
లంచితభక్తిఁ గీర్తిచుచోటఁ
బర్వఘనముల నీపాదాబ్జములు తుల
నీపుష్పములఁ బూజ నేయుచోట

దావకాశ్రితులన ద్రభానురక్తి న
ర్చించుచోటనెల్ల సిరులు కరులు
హరులు ముత్తియంపునరులు సుందరులు మొ
దవులు గలిగియుండు దశముఖారి॥

181

తే॥ గూబలకు సూర్యకాంతి గోగులకు నోద
నంబు దుస్సహమైనట్లనాధరక్ష
సీప్రభావంబు దుర్జనాసీకమునకు
సరిపడదు వారిపాతకోత్కరమువలన॥

182

ఆ॥ దృగుగాతురుండు దీపంబుఁ గనికష్ట
పడినరీతి నీదుభజనపరులఁ
జూచినంతలో నసూయఁ గైకొని సహిం
పంగలేరు దేవపాపరతులు॥

183

ఆ॥ మ్రాకు మ్రాకునందు మారీచుఁడొగి భవ
దీయరూప మన్ని దెసలఁగాంచి
భయముఁ జెందినట్లు పాపులు నీభక్త
వరులఁజూచి జడియుదురు నిజంబు॥

184

తే॥ అయ్య నీకథయైన రామాయణంబుఁ
జెప్పువాఁడును వినువాఁడుఁ జెడనిభక్తి
తోడఁ బారాయణమొనర్చువాఁడు వర్త
మాన దేహమునందె కామములఁ గాంచు॥

185

వ॥ శ్రీరామచంద్రా! మదీయ రసనేంద్రియంబు పవిత్రంబగుటకు
దేవరవారినిఁ గొంచెము వర్ణించెద నాలకింపుము. మనుకు
లోధస్యరత్నాకర నీహరిగభస్తీ, కాసల్యా దశరథానంద
దాయకా, కుశికతనయాధ్వరసంరక్షకా, గౌతమకర్మండి
జాయాపాషాణరూప విమోచన పాదరజఃపుంజ విరాజ
మానా, చండీనాథప్రచండకోదండఖండనా, విదేహమ్మో

పాలక మనస్సంశయ తమఃపటల బాలభాస్కరా, ధరా
 సుతావరాశయ కైరవ కైరవాస్తా, భార్గవావలేపథారాధర
 సంఘాతర్షుంఝాప్రభంజనా, స్వకజనకసత్యవాక్పరిపాలన
 దీక్షాదురంధరా, భరద్వాజజటీశ్వరస్తుతామలగుణగణాల
 వాలా, చిత్రకూటాచలప్రథమనివాసా, భరతప్రార్థిత చతు
 ర్దశవర్షానంతరాంగీకృతాయోధ్యారాజ్యవైభవా, విరాథా
 ఖ్యక్షపాచరవధసమర్థా, శరభంగపారికాంక్షీ మోక్షదా
 యకా, సుతీక్షణమునివందిత పావనచరణారవిందయుగళా,
 దండకారణ్యస్థాఖిలమునిజనహృదయ శల్యప్రాయవిభావరీ
 చర సముదయకృతబాధా నివారణకారణాభయదానప్రదా
 ద్భుతవచస్సమూహసేవధీ, కుంభసంభవసంయమీశ్వరదత్తా
 సాధారణదివ్యాయుధవిశేషా, కుటిలరాత్రించరీ కర్ణనాసా
 చ్ఛేదనా, ఖరదూషణాదిచతుర్దశసహస్రకఠోరన క్తంచరవ
 రండగహన వైశ్వానరాయ మానసునిశితశిలీముఖపరం
 పరాహేతుభీషణ కార్ముకపాణిపద్మా, కపటమారీచప్రాణా
 నిల కాకోదరప్రాయభయంకరపుష్పత్కా, దశకంధరకలహ
 వ్యాజార్జితస్వకీయకాయ జటాయుమోక్షప్రదా, కబంధ
 పలాశియోజన బాహుద్వయఖండనా, సదాచార్యపాదార
 విందపరిచర్యా లబ్ధానందభరిత కిరాతాంగనా సమర్పిత
 ఫలహారాంగీకార సంజనితదయావత్తమోక్షసామ్రాజ్య
 ఫలకిసలయ కుసుమపరిపూర్ణ తరుజాత పరివేష్టిత తట
 ప్రదేశ బంధుర పంపాసరోవర విహారా, సుగ్రీవభయనివా
 రణా, పురందరనందన గంధగజసమదకంఠీరవా, రాజీవ

బాంధవకుమారవలీముఖ రాజ్యప్రదాయకా, ద్వీపవతీ
 నాయకప్రబలావలేప ప్రాలేయతరణి కిరణసందోహసదృశ
 ప్రదరా, లంకాపురీసంచార కర్కశనిశాటనికరశమనసమ
 శాఖామృగోత్సాహదాయకాద్యుతప్రభావా, పురుహూత
 జిత్ప్రముఖ నిఖిలక్రవ్యాద నిర్మూలకారణా, మూలబలా
 కూసారబాడబానలా, దశాననకుంభకర్ణ శిలోచ్ఛయశ
 తారధారా, కమలభవభవపవిధరాధిసురనికరమునిగణపనా
 యిత చరణసరోజయుగ్మా. వహ్నిపూర్వకపరిశీలిత శుచి
 రూఢిత సీతాపరిగ్రహమానసాంభోజా, భూతధాత్రీసుతా
 లక్ష్మణ సమేత పుష్పకవిమానానూఢస్థితి, సురనరతిర్యక్పరి
 వేష్టి తాయోధ్యాపురస్థితసింహాసనారూఢా, పరనితంబిసి
 సౌందర్యపరాజ్ముఖా, ధరాకుమారీ సుకుమార సౌంద
 ర్యాదిల సద్గుణలహరీవిహారమానసా, శరణాగతరక్షణదీక్షా
 దురంధరా నమస్కారంబులు, నమస్కారంబులు, నమస్కా
 రంబులు, దేవా నీకల్యాణగుణవిలాసప్రభావంబులు తెలిసి
 వక్కాణింప, జతురాస్య, పంచాస్య, షడాస్య, సహస్రాస్య
 సహస్రాక్షులకును వాగ్దేవికిని శక్యంబుగాదు. తక్కినవారిని,
 వక్కాణించుట పరిహాసాస్పదంబైనను స్వజాతిసహజంబగు
 బుద్ధిచాపల్యంబుచేతను నిలుపోపరాని భక్తినిశేషంబు
 చేతనుఁ బ్రేలుచున్నవాఁడ. దోషభోగ్యులగుదేవరవారు
 మదీయ వాగ్దోషంబులు క్షమింతురనియు ధైర్యంబు గలమ
 నీ బింబపూజనంబులేని భవనంబు పితృవనంబు, నీకు సమ
 ర్పింపనివారిజీవనంబు వనంబు, నిన్ను విడిచి జపించువాని

మంత్రంబు నడుమంత్రంబు, నీకుం బరిచర్య చేయనివాని
 దేహంబు మృత్యుగేహంబు, నిన్నుం బొగడని వానివిద్య,
 మిధ్య, నీభక్తులతో సంభాషించనివారంబు నరకద్వారంబు,
 కావున మదీయత్రికరణంబులు సర్వకాల సర్వదేశ సర్వా
 వస్థలయందు నీయందు నిలుచునట్లును నీరామాయణం బీ
 లోకంబున నుండునంతవరకు నాశరీరంబు నిలుచునట్లును,
 వరం బొసంగు మవ్వరం బేల యంటినేని నీవిలాసంబు
 లాకర్ణింపుచు సుఖముగాఁ గాలంబుఁ గడపెదఁ ద్వదీయ
 గాథాప్రపంచంబు వర్ణించువారును వినువారును లేనప్పుడీ
 లోకంబు సత్పురుషులకు నివాసయోగ్యంబు గా దట్టి
 పాపిష్ఠికాలంబున నిట్టిరోతకోతిమేనితో నుండుట నిందా
 కరంబు, భక్తాభీష్టఫలప్రదాయకా రక్షింపుమని వేడుచున్న
 వాయుపుత్రుం గాంచి శ్రీరామచంద్రుండు లేచి యాలిం
 గనంబు గావించి దీవించి తండ్రి నీవడిగిన వరంబులన్నియు
 నొసంగితి. నీకును నాకును రూపభేదంబై కాని మానస
 భేదంబు లేదు. నిన్నా రాధించువారిని మద్భక్తులతో
 సమానముగాఁ జూతు నీకీర్తి సర్వలోకంబుల వ్యాపించి
 శాశ్వతంబై ప్రకాశించు మేలుచేసిన వానికది యొనర్పఁ
 బూను టాపద గోరినట్లగుంగాన నీకెన్నటికి నుపకారం
 బొనర్పఁ దలంపనని బహుకరించి విభీషణునితో
 నిట్లనియె.

186.

ఆ॥ తావకీ నభవము దైతేయకుల మందు

నైనఁ గానిదేవ మానివరుల

శీలమున మెలంగి తీలోకమునభవా
దృశుడొకండు లేడు ధీరవర్య॥

187

ఆ॥ నింతమేటికైన హితపరులగు పెద్ద
వారు నీతి సెప్పవలయు నంద్రు
కాన లంకఁజేరికడు జాగరూకత
నేలుమయ్య ధర్మశీలి వగుచు॥

188

తే॥ దానవేశ్వరసుగుణి వీవైనఁగాని
పరిచరులు మాంసభోజనపరులుగాన
నగ్ని తప్తజలంబు శైత్యంబుఁ బాయు
మాడ్కి నీగుణ మేమైన మాటునేమొ॥

189

తే॥ శాస్త్రవశ్యుడవై సదాచార సత్య
శౌచములు గల్గి భూతహింసనములేక
ధనదువాక్యంబునకు జవదాటకుండ
నేల పాలింపు మెప్పుడు మేలు గలుగు॥

190

తే॥ మనవనాటుల నన్నెద మటువకుండ
రాజ్యపరిపాలనంబు నెరపుము నిన్నుఁ
దేరిచూడంగ లే రాదితేయులైన
సర్వకాలంబు గల మదాశ్రయమువలన॥

191

తే॥ వచ్చి చిరకాలమాయె నీ విచ్చటికినిఁ
బోయి ర మ్మాత్మపురి కని పుడమిపట్టి
మగడు వల్కంగ నతని నిర్మలపదాంబు
జంబులకు మ్రొక్కి యావిభీషణుడు వల్కె॥

192

సీ॥ పాపనివాసమై పలలాశనాగ్నమై
 యొప్పుదానవదేహ మొందినాడ
 సురముని ద్రోహియై పరగురావణునితోఁ
 గలసి కాలంబెంతో మెలఁగినాడ
 జాయాసుతాది సంసారసంబంధమే
 పురుషార్థమని యెంచి పొంగినాడ
 మునివరేణ్యులు తెల్పు మోక్షమార్గములన్ని
 వినియు నశ్రద్ధలో మునిగినాడ
 దాహపీడితుండు త్రైలోక్యపావని
 యైన గంగ గాంచినట్లు లాజ
 వంజ వాశ్రయాశవారిదంబైన త్వ
 దాశ్రయంబు నేటి కందినాడ॥

193

ఉ॥ వేలకొలందియేడుల వివేకముతో దశకంఠుచెంతనే
 నాలరినైభవాంబునిధి యందునదారసుతాదివాంఛచేఁ
 గూలుట చాలు ముక్తి కనుకూలములైన భవత్పదాబ్జముల్
 తాలిమిఁ గొల్చుచుండెదను దాశరథీ కృప నానతియవే॥
 తే॥ బ్రహ్మపదమునుఁ గైలాసపదము నిండ్ర
 పదమనఁగఁ గలవెన్నియో పదములోలి
 గాని నీపదము లొసంగు గాఢసౌఖ్య
 మున శతాంశమిడఁగ లేవు మునిశరణ్య॥

195

ఉ॥ గట్టునఁజేరు భీరుని నగాఢజలంబులఁ ద్రోసినట్లు నే
 నెట్టెటులో భవమ్ములకు నిమ్మగు సంస్మృతిఁబాసి వచ్చి నీ

పట్టుననిల్చి ముక్తికి నుపాయము సిక్కెనటంచుఁ బొంగుచో
నెట్టెదవేల పొమ్మనుచు నీకు భరంబె మదీయపోషణల్ ||

ఉ॥ ఎక్కడ లంక దార సుతులెక్కడ నెవ్వరికెవ్వ రాపుత్రా
నిక్కడ నిన్నుఁబాసి మను, టెక్కడరాజ్యము నేలు పేలసి
యిక్కకురాకమున్ను నివియెల్ల సుఖంబనితోఁచుగాక నే
డెక్కునె మానసంబునకు నెన్నివిధంబుల బోధచేసినన్ ||

చ॥ తనకొఱకేడ్చుబిడ్డకు ముదంబున బొమ్మనొసంగి యాడుకొ
మ్మనిపనికేగు తల్లివలె నక్కటభక్తులమైనమమ్ముఁ జ
య్యన నిజరాజ్యభూములకునంపి తదీయములైన తుచ్చభో
గనికరమందుఁ బాదుకొనఁగాఁ దలపోసితివయ్య రాఘవా॥

మ॥ ధనధాన్యంబులుబంధుమిత్రులునుఁ బుత్రభ్రాతృవర్గంబులున్
జననీవప్తలు రత్నహారములు వస్త్రప్రత్యేత్రగంధర్వ దం
తినికాయంబులు తావకీనకరుణాప్తి గల్గులేకున్న స్వ
ప్ననిభంబుల్ మృగతృష్ణతాగద మహాభాగ్యంబులున్
భోగ్యముల్ || 199

చ॥ ఇహపరలోకసౌఖ్యముల నింపుగఁ జెందదలంచువారికిన్
బహువిధమార్గముల్కలవ పాయయుతంబుల వెల్లసాఁగినన్
రహి ఫలమీవ యీవలయు రాఘవతద్విధకాంక్షలేది ని
ష్పహరహామున్ భజించెడు మహాత్ములు పొందుదు రీప్సి
తార్థముల్ || 200

ఆ॥ సిత లభించెనేని చీను తన్నాధురీ
మహిమఁ జొక్కి యందు మడియునట్లు

నిన్నుఁ గాంచువేళ నీభక్తుఁ డఖిలంబు
విడిచి లీనుఁ డగును వేదవేద్య॥

201

సీ॥ కనకాఁబరములు శృంగారంబుగాఁ దాల్చి
తీరైనకస్తూరితిలక ముంచి
తఱుకులసీను ముక్తాహారములు వేసి
కొమరారు మణిమకుటము ధరించి
మొసలివాయొంటు లింపెసఁగఁ దాల్చి సువర్ణ
మయతనుత్రాణ మేమటక తొడిగి
సౌందర్యమునఁ బుష్పశరకోటి నదలించి
తనుకాంతిచేత మార్తాండు గెలిచి
దినదినం బీ యయోధ్యలో దివ్యు లలర
గొనబు సింగంపుఁబీటపైఁ గూరుచుండు
నిన్నుఁ గాంచుట మాని నే నెన్నిగతుల
నైన జీవింపనేర దశాననారి॥

202

వ॥ అని బహువిధంబులగు దీనాలాపంబులాడి దుఃఖించు
విభీషణునిఁ గొగిలించి యూటడిల్లఁజేసి॥

203

తే॥ ఘోరసంసారవార్ధిలోఁ గూలుదునని
సందియముఁ జెందవలదు నాయందుభక్తి
గలమహాత్ముల నేమియుఁ గలఁపఁజాల
దంధకారమురము సూర్యోదయమునుఁబోలె॥

204

తే॥ అన్నియాశ్రమములలో గృహస్థధర్మ
మెక్కుడని పల్కిరిలసూరులెల్ల దాని

వలసనేకద దేహముల్కలుగుటయును
నిలుచుటయు వృద్ధిగనుటయు సీవెఱుగవె॥ 205

తే॥ అదియుఁగాకొక్క వృత్తాంత మానతిత్తు
వినుము తావకదారయై వెలయుసరమ
జాబొగిలి ఖంచి రాజహంసంబుచేతఁ
బనిచె నటజానకీదేవి పజ్జకెలమి॥ 206

సీ॥ లంకాపురమున నాటకూనలిర్వురు
బహుదినంబులు పరస్పరముమైత్రి
నెరపియుండుటఁజేసి నేడుజానకిపేర
ప్రాసిపంపించె నవ్వనరుహక్షి
తల్లెఱునంది సీతాదేవి రాతిరి
నాకిచ్చి మిగుల చీకాకుపడుచు
నాతోననిన భాషణంబులు వినుమోలి
మనుజమాంసముమెక్కు దనుజకామి

సీ॥ సీసమూహమధ్యంబునఁ గాసిఁ జెందు
వేళ నన్నూటడించినవెలఁది సరమ
యొక్కతయకాదె మనమామె నిక్కరణిని
వగవగాఁ జేయు టెంతటితగవు నాధ॥ 207

సీ॥ నీచుఁడౌరాక్షస నేతవన్ని నమాయ
లన్నియుఁ దెలిసి మాకపుడె చెప్పె
సోకులమ్మారుతితోఁకఁ గాల్చిననాడు
తోడనే వచ్చి నాతోడఁ దెల్పె

కృపణవిద్యుజ్జహ్వకృతమాయచే నేడ్వ
 నుచితవాక్యముల నన్నుఁజూచె
 జన్యరంగమున రాక్షసనాశనంబు మీ
 విజయంబు తోడ్తోడ విన్నవించె
 బంతితలలవాఁడు పాతాళహోమంబు
 నెరపుగీము మనవనేచరులకుఁ
 జూపి మే లొనర్చె నాపుణ్యసాధ్వీయా
 సరమఁ బోలువారు జగతిఁ గలరె॥

208

ఉ॥ పావనశీలయా సరమ పల్కరు పూనికఁజేసి పొమ్మనం
 గావినికాదె నీచదశకంతునిఁ బాసి విభీషణుం డొగిం
 దావక పాదపద్మములదాఁపునఁ జేరి విరోధిమర్మముల్
 కేవలభక్తితోఁ దెలిపి కీరితిగాంచుట రాజ్యమేలుటల్॥ 209

తే॥ చెఱ విడిచి నేను నీకడఁ జేరునాడు
 సరమ నాకొసఁగిన పరిచర్యకీయఁ
 దగినసత్కార్యయోగ్య పదార్థమొకటి
 యైనలేదాయె ననుకొంటి నాత్మనాథ॥

210

ఆ॥ గులకరాలలోనఁ జెలఁగుమానికముల
 లీల దుష్టదానవాళిలోన
 సత్యవంతులైన సరమావిభీషణుల్
 నిలువకున్నలంక నీరుగాదె॥

211

క॥ మనదంపతులం గలిపిన
 ఘనదంపతు లిట్టులెడలుఁగావచ్చునె నా

మనపివిని సరమచెంతకుఁ

బనుపుము తన్నాధునికశుభంబగు ననుచున్ || 212

వ॥ మత్ప్రణనాయకియగు సీత వక్కాణించెననిచెప్పి శ్రీరామ
చందుండు సరమాప్రేషితంబగు లేఖ నందిచ్చుటయు
నవ్వభీషణుండు తమదంపతులయందు సీతారాములకుంగల
వాత్సల్యంబున కచ్చెరువందుచు రామవియోగంబు కలు
గునేయని యుఁఖంపుచు నేమియుంబలుక కూరకుండె
నంతలో సీతావల్లభుండు సుగ్రీవమహారాజుగారితో నిట్లు
నియె, 213

మ॥ బలవద్వైరముమాసె వాలిగెడసెన్ బాహుప్రతాపంబుచే
గెలువంజాలుదు వెల్లలోకములు నీ కీర్తిప్రభావంబులు
జ్వలమై యొప్పెడుగాక శాశ్వతముగా శక్రాదిసర్వామరుల్
తులగా నేర్తురె వైభవంబునకునీతోభానుమన్నందనా॥214

శా॥ ఎంతోకాలము పోయెఁగాదె రహి నీవిచ్చోటికి న్వచ్చి నే
సంతోషించితి బోయిరమ్మ నిజరాజ్యశ్రీలు వాలింపనా
వంతెనం దిగులొందఁగావలదు సర్వత్కాధరాటచ్చటా
స్వాంతంబు ల్కరఁగింపుమయ్య సుముదావాప్తి సదా
ప్రోచుచున్ || 215

సీ॥ నలుని నీలుని వాయునందనుఁ బనసుని

జ్యోతిర్ముఖుని నవ్విధాత్మసుతుని

శరభు నంగదునిఁ గేసరిని సుషేణుని

గంధమాదనుని నగ్గజగవయులఁ

దార గవాక్ష శతవలిధూములదరీ
ముఖరుమణ్యంతకుముదుల విజయ
సంపాతిమైందేంద్రజానులహరచండ
వినతద్వివిధరంభవేగదర్శి
క్రోధనశ్వేతులాదియాకాకోతిగముల
మఱియుఁ దక్కినకీశులమార్దవాశ
యమున రక్షింపు మంబురుహోత్తతనయ
దానిచే మేలు గల్గు నిద్ధరణి నీకు॥

216

ఉ॥ అందఱికంటె నంగదు మహాదయతో నొగిలాలనంబుసే
యందగు నెందుకన్న భవదగ్రజుఁ డీలుగువేళ నిన్ను న
న్నుం దగఁజేరి తాస్వకతనూజుని దీనత నప్పగించి పో
యెం దివికానుడుల్ మఱువ నెట్లగుసాధ్యము మంచివారికి॥

చ॥ అనివచియించి వాలిసుతు నాదటఁజెంతకులాగి నాయనా
యినసుతుమాటదాటకితఁడే జనకుండు మరించియున్న నీ
జనకుఁడే పిన్నతండ్రియని చక్కఁదలంపుమటన్నబొంగి య
వ్వనచరపుంగవుండు రఘువర్యునిపాదములందువ్రాలియున్

ఉ॥ ఏమనిచెప్పవచ్చు జగదీశ్వర తావకసత్యశీలముల్
పామరుఁడైననన్నుఁ బరిపాలనసేయుటకింత పూన్నిఁ జే
తోముదమొప్ప భానుజునితోడనచించితి నీఋణంబు నే
నేమిటఁదీర్చుకొందు నిక నెన్నిభవంబులనైన రాఘవా॥

ఆ॥ తారచేతనైనఁ దండ్రిచేనైన
నిక్కరణి గారవంబుఁగాంచియెఱుంగ

బూతకోటి నెల్లఁ బుట్టించుతండ్రి నీ
కుండుకూర్చి పరులకుండుటెల్లు॥

220

ఆ॥ చెఱకడమునకంటె సితకంటెఁ బూదేనె
కంటెఁ బాయసమునకంటె దాక
రసముకంటెఁదీపు రామనీకల్యాణ
గుణము లనుభవించు గుణనిధులకు॥

221

ఆ॥ దేహియైనవాఁడు దేవనీకల్యాణ
గుణగణాబ్ధినొక్క గుణముఁదీసు
కొనినుతింప సాఁగినను బ్రహ్మకల్పంబు
చాలుననఁగరాదు జానకీశ॥

222

ఆ॥ శౌర్యధైర్య సత్యశౌచంబులునుఁ బరా
క్రమముబాంధవంబు కరుణసిరియు
నిర్జితేంద్రియత్వ మార్జవంబునుభవ
ద్దేహమైజనించె దితిసుతారి॥

223

ఆ॥ గరిమ సీదుసోయగముఁ గన్నపురుషుల
కైన మోహజనకమాను చాన
గములఁ జెప్పనేల కామజయంతులు
సాటిరారు సీదుగోటికైన॥

224

ఆ॥ గురుబుభుక్షచేతఁ దిరుగుమానిసిదిండి
కలికి నిన్ను దండకావనమునఁ
గాంచి నంతలోనె కౌఁగిలింపఁ దలంచె
నొడిసి సోయగమున కోడిగాదె॥

225

ఆ॥ ఎన్నిసార్లు నీవు తన్ను నిందించి తి
రస్కరింపుచున్న రావణుడు •
మాటువల్కలేక తాటుమాటుయ్యె నీ
తేజమునకు నోడి ధీరవంద్య॥

226

చ॥ గొలుసులఁగట్టివేసిననుఁ గొంచెముసేపొకచోటఁబాదముల్
నిలిపి వసింపఁజాలని వనేచరపుంగవులీ యయోధ్యలో
పల మెడఁబట్టి నెట్టిననుఁ బాయక యిన్నిదినంబులుంటకే
వల దయతోడఁ గూడినభవత్సుగుణంబులఁజొక్కియేకదా॥

తే॥ నిమిష మొక్కెడఁ గాలూది నిలువనట్టి
కలిమిజవరాలు భవదురస్థలమునందు
నిలిచినట్టుల వానరావళియు నీదు
సుగుణములఁ జొక్కినిలిచి రిచ్చోటునందు॥

228

తే॥ స్వాశ్రితులపై శిరీషపుష్పంబు ఘోర
వైరిసముదాయములయందు హీరనిభము
యాచకశ్రేణియందు సురావనీజ
మగుచువెలయు భవచ్ఛిత్తమవనిజేశ॥

229

తే॥ శాత్రవపరాక్రమము భక్తజనుల దోష
ములు వనీపకులకుఁ బ్రేమముననొసంగు
ద్రవ్యమును లెక్కసేయని తావకీన
భావగాంభీర్య మెన్నంగవశమె రామ॥

230

తే॥ యాచకులుసేయునుతియు నిజాశ్రితాళి
భక్తి నొసంగు పదార్థముల్ రక్తి శరణు

సేయువారల గుణమెంత చిన్నదైన
గొప్పగానెంచి రక్షింపఁగోరువీశ॥

231

తే॥ దశగళుండొక్కనాటి యుద్ధముననీదు
బారిఁబడి యేడ్చుచుండంగ బాటఁజూచి
బలముఁగైకొని రమ్మని పనిచినాడ
విట్టిసౌశీల్య మెవ్వరికేని గలదె॥

232

చ॥ శరణనియవ్విభీషణుఁడు సాగిలబడ్డ నిమేషమందె దు
ష్కరమగు పంక్తికంధరని కారణకృత్యముకాకమున్న చె
చ్చెర సరమామనోహరునిఁజేసితి లంకకు రాజుగాఁగ నీ
గురుతరశౌర్యధైర్యములకుం గడియున్నదె జానకీపతీ॥ 233

ఉ॥ ఊరకయుండలేక యిటు లుబ్బునసన్నతిఁ జేతగాని నీ
చారుగుణప్రభావములు సత్యపరాక్రమముల్ గణింప ని
స్సారవనాటవాక్కులకు సాధ్యమెయంచు ముగించినంతనా
సూరకుమారుఁడిట్లనియెసూరివరుండగు రామచంద్రతో॥

ఉ॥ కొమ్మమెకంపుఁజేడలనుఁ గూరిమిరక్షణసేయుమంచు నా
కిమ్ములఁజెప్పసాఁగితివివెక్కడిమాటలు రాజెవండు లో
కమ్ములనేలునీవకద కర్తవు కాచినకావకున్న నే
నిమ్మహిఁదావకాంఘ్రులుభజింపుచుదాసుఁడనెచరించెదన్॥

ఉ॥ అంగదునేలునట్టిపన్నికై యిటుసారెకు హెచ్చరించె దీ
యంగదునందు నాకొకదురాశయముండిన నుండనిమ్ము చే
యంగలనే పరాభవ మహా యిటు దుర్నయమాచరించి నీ
ముంగలనిల్వఁగావశమె మూఢుడనే ధరణీసుతాధిపా॥ 236

సీ॥ అడవిలో పలఁగాచినట్టివెన్నెలు కదా
 నీభక్తిలేనిమన్నీని సిరులు
 మగనిచేరికఁబాయు మగువయందముగదా
 నీపూజసేయని నీచుబ్రతుకు
 మానితుండగు రాజులేనిరాష్ట్రముకదా
 నీస్తుతుల్ సేయలేని నరువిద్య
 నెఱిదివ్వేలేక పాడటినగేహముగదా
 నీనెనగొందని వానిమేను

కాననేను సర్వకాలంబులందు నీ
 పాదసేవచేతఁ బ్రబలునట్లు
 లితరదుర్మనీష లెల్లనశించు న
 ట్లిమ్మువరము జూనకీశరాఘ॥

237

వ॥ అని బహువిధంబుల వినుతించి కాసలేయునిచేత వాంఛిత
 వరంబులన్నియుం బ్రాపించి దశరథనందనా! మాకుం దల్లి
 యగుసీతామహాదేవిపాదములకు నమస్కరించి తదీయదివ్య
 శాసనంబు వడయవలయునని మేమును వానరాంగనలునుఁ
 గోరుచుంటిమన నభ్యరతాగ్రజం డట్ల కానిమ్మని బయలు
 దేఱుటయు నద్దాశరథివెంట సుగ్రీవాంగదాంజనేయనల
 నీలజాంబవత్ప్రముఖ వలీముఖులును వానరాంగనలును
 విభీషణ భరత శత్రుఘ్నులును గమనంబొనరించి భూ
 సుతామందిరమ్మునకరిగి రంత నాలోకజనని ప్రాణనాథుం
 డగుశ్రీరామచంద్రునకు నమస్కరించె నటుపిమ్మట న
 ద్దేవుం డొక్కసువర్ణాసనంబున సుఖాసీనుండయ్యె నమ్మహా

త్సునిశాసనంబున సీతామహాదేవియుఁ దత్సన్నిధ్యస్వర్ణ
 పీఠంబునఁ గూర్చుండె నయ్యవసరంబున వారియాజ్ఞ
 శిరసావహించి తక్కినవారందఱుచితాసనంబులం బరి
 వేష్టించి కూర్చుండిరనంతరంబున బద్ధాంజలిపుట్టుండై
 భావిబ్రహ్మయగు హనుమత్సూరివర్యుం డిట్లనియె. 238
 శా॥ తల్లీ వందనముల్ జగజ్జనని జోతల్ జానకీ మ్రొక్కులు
 త్సుల్లాంభోరుహలోచనానతులు భూపుత్రీ నమస్కారముల్
 చిల్లోలాశయ చిన్నిపూలు వరలక్ష్మీదేవి జేజేలు సం
 పల్లాభాధికదాయకీ వినతులో పద్మాలయాదండముల్ ॥239

తే॥ పూర్వమొదవిన యాపదంభోధిదాటి
 భర్తతోఁగూడి సాంబ్రాజ్యపదవియందు
 నంచితసుఖంబులొందు నిన్దాంచినంత
 సార్థకంబయ్యె నాదులోచనయుగంబు॥

240

ఆ॥ సీపురాఘవుండు నిరుపమానానంద
 భరితులగుచు రాజ్యపాలనంబు
 సేయ నెపుడుసూతునోయనువాంఛ నా
 కిపుడుదీరె జనకనృపకుమారి॥

241

సీ॥ మున్ను పంపాతిరమున భవన్నాథుని
 కమనీయరూపంబు గాంచినాడఁ
 దరువాతనాతని దారవౌ నీపాద
 యుగళంబు లంకలోనఁ గనినాడ
 ధాత మీయిద్దఱి దాంపత్యమొనగూర్చి
 ధన్యుడాయెనటంచుఁ దలఁచినాడ

మీపాదపద్మము ల్పాపించి ముజ్జగ
 మ్ముల మేలుబంతినై చెలఁగినాడ
 వపువునిల్చునంతవరకు మీసేవయే
 ధారకాదులని యుదారదీక్షఁ
 దాల్చియున్నవాడఁ దల్లి మిమ్మెడఁబాయ
 నోడి యేడ్చుచున్నవాడ నిపుడు॥

242

ఆ॥ ప్రాణతుల్యుడైన ప్రాణనాథునిఁబాసి
 లంక కేగి పదినెలలు వసించి
 చెట్టునీడనిల్చి జేజేలచానల
 చెఱలుమాన్పినాపు శ్రీలతాంగి॥

243

ఆ॥ జగ్ధి లేక దేహసంస్కారములు లేక
 నిద్ర లేక మంచినీళ్లు లేక
 యుపవసించి లంకనుంటివి నిర్జరాం
 గనల చెఱలు మాన్పఁగాఁ దలంచి॥

244

ఆ॥ పంచవటి రావణుడు కంటఁ బడిననాడె
 భస్మ మొనరింపఁజాలియు బాము లొందు
 దైవతస్త్రిలఁ బ్రోవంగఁదలఁచి యింత
 గాధఁ జరిగించి తేమనంగలము తల్లి॥

245

వ॥ శ్రీరామచంద్రమనోహరిణీ, విదేహరాజవంశపావనీ, పరి
 మితి లేనిప్రణామంబు లాచరించెద వాగ్దోషంబులు క్షమింప
 వలయు. శ్రీరామప్రభుం డశేషజగత్కారణుండును జగ
 దేకజనకుండగు నాదినారాయణుండు నీ వఖిలవిష్టపసవిత్రి
 యగు నాదిలక్ష్మీ వీరహస్యంబు సామాన్యులకు దురవగా

హంబు, తామసులకు మీప్రభావంబెన్నడును గోచరింపదు,
రాజసులకు విపరీతంబుగాఁ దోచు. విపరీతంబన నెట్టిదంటి
వేని శిల దారువుగాను దారువు శిలగాను, తీపు
చేదుగాను, చేదు తీపుగాను, మంచి చెడ్డగాను,
చెడ్డ మంచిగా నొకటి రెండుగాను, రెం డొకటిగానుఁ
దోచు నట్టిది విపరీతజ్ఞానం బనంబడు నది గలవారు విపరీత
జ్ఞాను లనఁబడుదు రప్పాపాత్ములకు మీయప్రాకృతచర్య
లన్నియు మానుషచర్యలట్లు కానంబడుః నా పాడుతెలివి
శాస్త్రంబులచేతను పండితహితోపదేశంబులవలనను నివర్తించు
నది కాదు. యముని క్రూరదండనలచేతను బహుజన్మ
సహస్ర దుఃఖానుభవంబుచేతను దీరవలసియుండు నన్నీచు
లం జెప్పనేల. సాత్వికాగ్రేసరుల కున్నదున్నట్లు గోచరించు
టచే నమ్మహాత్ములు మీ తత్వంబును మీచేఁ దమకు
గలుగు తరణోపాయంబునుఁ దెలిసికొని యితర వ్యాపారం
బులు మాని నిరంతరము భజింతురు. సమీపంబునంగల
భేకంబు రాజీవమకరందం బాస్వాదింపలేనట్లును, దర్వి, శాక
రుచి యెఱుంగఁజాలనట్లును తామసులు మిమ్మెన్నటికి
గానఁజాలరు. రత్నంబును రాలంబోలె నిరాకరించు కుక్కు
టంబురీతి, రాజసులు మిమ్ముదూషింతురు. గనిలోని మాని
కంబుల నంజనసాయంబునం గాంచు పరీక్షకునివలె సాత్వి
కులు మిమ్ము భజింతురు. మార్గంబుఁగానక నూతంగూలు
గ్రుడ్డివానిగతి మిమ్మెఱుంగనివారు భవార్థంబునం గూలు
దు రగ్నిని సమీపించువారు శీతబాధారహితులై సుఖించు

తేవ మిమ్మారాధించువారు సుసారసముద్రంబు దాటి
 శాశ్వతానందంబు నొందుదురు. మిమ్ము విరోధించువారు
 చెడుదురనుటకు ఖరదూషణత్రిశిర రావణకుంభకర్ణేంద్ర
 జిదాది రాక్షసులును, మిమ్మారాధించువారు సుఖులగుదు
 రనుటకు నస్మదాదివానరులును, విభీషణాదులును సాక్ష్యంబు.
 వేయిమాటలేల ప్రత్యక్షంబునకుఁ బ్రమాణంబును ముంజేతి
 కంకణమ్మున కద్దంబును, నిరుపయోగంబు. మిమ్మారాధించు
 వారు మహాత్ములు గనుక వారికి వందనంబు లొచరించెద.
 మిమ్ము దెలియనివారిం గూర్చిఁగ్రుఁఖించెద. మిమ్ముదూషించు
 వారి నధిపఁదలంచియు వారి నాశంబునకు వారిపాపంబు
 చాలియుండ నేనేలయని యూరకుందు నది యట్లుండనిమ్ము
 మీకథగలంతకాలంబు శరీరంబు నిలుచునట్లు మజ్జనకుం
 డగు రాఘవుండు వరంబొసంగె నీవు తల్లివి కావున మీ
 దంపతుల శ్రీపాదంబులు నాహృదయకమలంబున నెల్ల
 కాలంబుండునట్లు వరంబొసంగుమనిన నద్దేవి మగని
 మొగంబుఁగాంచి తదీయశాసనంబు వహించి యవ్వరం
 బొసంగి వెండియు నిట్లనియె.

246

సీ॥ ఆవంతయైన నీకాప త్తిలేకుండఁ

గాలంబు సుఖలీలఁ గడచుఁగాక

మాదంపతుల దివ్యమానసంబులు రెండు

నీమేలు గోరుచు నిలుచుఁగాక

మాభక్తులై పొల్చు మహితశీలురు నిన్ను

సదమల ప్రీతిఁ గోరుదురుగాక

మాకీర్తి చందాన నీకీర్తి సకలలో

కవ్యాప్తమై సదా క్రాలుఁగాక

శౌర్య ధైర్య షరాక్ర మైశ్వర్య సత్య

సాహితీజ్ఞాన సమ్మద స్థైర్యముఖ మ

హాగుణాంబులు నీయందు ననవరతము

నిలిచి వర్ణిలుఁగాక యనిలతనూజ॥

247

వ॥ అని యిట్లు దీవించుతటి సుగ్రీవుండు విపులగ్రీవుండై

సాష్టాంగ దండవత్ప్రణామంబాచరించి లేచి యంజలీ

బద్ధుండై సీతామహాదేవి కిట్లనియె.

248

సీ॥ ప్రాగ్రిమైద లస్తపర్వతాంతము దాఁకఁ

దిరుగుచో నాపదల్పొరయకుండ

జలరాశి బంధింపఁదలఁచి మహాత్రరా

చలములుదెచ్చుచో నలగకుండ

ద్రైలోక్య భయదమై తనరు లంకాపురి

కేగుచో సందియ మెనయకుండ

సమరస్థలమున రాక్షసులవధించుచో

నణుమాత్ర మపజయమందకుండ

నిండయొద్దనుండి యేగినవారొక్క

రైనఁగాని మరణమందకుండ

బ్రతికివచ్చినారు షర్వతచరులు మీ

కరుణఁజేసి మమ్ముఁగన్నతల్లి॥

249

తే॥ వాలిగలనాడు పెద్దమ్మవారునన్ను

ఋశ్యమూకాడ్రలో డాగురించి నీదు

పేరుదలఁపంగఁబాట నన్నిడిచి దాని
నింకరానీకుమమ్మ మా యిండ్లకడకు॥

250

తే॥ అందటికి వైరిలేమి పేదటికమునకు
నాశకారిణివగుచు నున్నావుకాన
నీకటాక్షంబు మాయందు నిలిపితేని
దాయదిఁక లేమి మమ్మెగతాల్పకెన॥

251

తే॥ జనని నీకటాక్షమునకుఁ బాత్రుఁడుకాని
వానియింటఁ బెద్దవాలుగంటి
చేరినాశనంబుసేయుదశాస్యుఁ డి
క్కతనఁ జేటువొందెఁగద సవిత్రి॥

252

తే॥ అనినసుగ్రీవచాతుర్యమునకుమెచ్చి
జానకీదేవి మందహాసంబొనర్చి
యినసుతా నీవుకోరినట్లంటరావ్వు
భూమియందున సంపదల్పొదలుఁగాత॥

253

మ॥ అనుకూలాశయలైన కామినులతో నారోగ్యదేహంబుతో
ధనధాన్యంబులతోవశీకృతచమూ దాసీభాషుంబుతోఁ
దనయన్నేహితమంత్రబంధుహితపాత్రశ్రేణితో భోగివై
యినసూతీ మనుమంచుజానకి వరంబిచ్చెం దయాపూర్ణత॥

క॥ తరువాత వాలిసూనుఁడు

ధరపైఁబడి జానకీపదంబులుసోఁకె

శిరముంచిమొక్కి లేచియుఁ

గరములు జోడించిపలికె గద్గదఘణితి॥

255

సీ॥ రాకచేమిథిలా పురప్రభునింటిలో
 సొంపార సంపదల్ నింపినావు
 చూపుచేరావణాసురు పుత్రపౌత్రాది
 విభవముల్ నీఱుగావించినావు
 మాటచేమన హనుమద్వాలవహ్నికి
 సరగున శైత్యంబొసంగినావు
 దీక్షచే మున్నూఱుదినములో రెము జలం
 బులుమాని ప్రాణముల్ నిలిపినావు
 బాసకగ్నిఁజొచ్చి పన్నీరమునఁదేలు
 కరణిలేచివచ్చి కాంతుఁగూడి
 సౌఖ్యమొందితివి యశస్సును గైకొంటి
 వంబ సీప్రభావ మరయవశమే॥

256

తే॥ తల్లిదండ్రులుగూర్చిన ధనముచే ను
 తాళిజీవించినట్టులోయంబ మీప్ర
 భావమున మమ్ముఁబోలిన భక్తజనులు
 సౌఖ్యమొందినఁగద ప్రయోజనముమీకు॥

257

క॥ నోరెత్తి యడుగకుండిన
 నోరెమ్మిడ దమ్మయైన నూరకయను మా
 టారసి యిప్పుడు దేవర
 వారలనడిగెద నొసంగవలయు వరంబుల్॥

258

క॥ ఏతఱిఁ దలుగనిసిరులును
 మాతా మీపాదభక్తిమార్గణవాంఛా

వ్రాతము లొసంగుతెగువయు

భూతదయయు నాకు నెపుడుఁ బొరిఁబొరిఁ గలుగక॥

చ॥ అన్యతమునందు నన్యధనమందుఁ బరాంగనలందు జీవహిం
సనపణపానవాక్పరుషచౌర్యముఖక్రియలం దధర్మ సా
ధనములయందు నామనము తాఁకి చరింపక సత్యధర్మవ
ర్తనముల నిల్చునట్టులుగఁ దల్లి వరంబులొసంగఁగావలెక॥

వ॥ అనిన విని యంగదుం గాంచి జానకీదేవి యిట్లనియె. బిడ్డా!
సర్వజగన్నియామకుండగు మీతండ్రి శ్రీరాముండు సన్ని
ధానంబున నుండ నన్నడుగనేల యనిన నంగదుం డిట్ల
నియెఁ దల్లి బిడ్డలకుఁ దల్లికడనుండు స్వాతంత్ర్యంబు తండ్రి
యొద్ద నుండ దదియునుంగాక పురుషకారంబులేని శరణా
గతి ఫలింపఁదని పెద్దలు వక్కాణింతు రైన నమ్మహాను
భావుండు కొన్నివరంబు లొసంగె నింక నడుగుట మర్యా
దకు లక్షణంబు కా దని మానితి. నీ వాదిలక్ష్మీ
వగుటంజేసి మాకు జన్మజన్మంబులందును నిరుపాధిక
జనయితివి. మాకే కా దఖిలభూతంబులకుం దల్లివి.
కావున దివ్యచిత్తానుసారంబుగా నెట్లొనర్చినను మహా
ప్రసాదంబయనిన సీతాదేవి రామునిపాదంబులం బడి
ప్రాణనాథా వీర లడిగినవరంబు లీయంజాల దేవరవాతి
సమక్షంబున స్వాతంత్ర్యంబు వహించి యిచ్చుటయు
నర్హంబు గాదనుటయు నక్రాంతిలేయుండు చిఱునవ్వలయఁ
బ్రాణసాయకీ నీకును నాకును రూపభేదంబె కాని స్వరూప
భేదంబులేదు. వీరందఱు ప్రాణంబు లర్పించి విరోధులం

గెల్చి నీకు సంతోషంబుఁ గావించిరి. వీరి మనోరథంబులు
 నీచేతఁ దీర్చింపంగోరి తీసుకొని వచ్చితి. నాయాజ్ఞాను
 సారంబుగాఁ జేయు పనియందు భవత్పారతంత్ర్యంబునకు
 హానిలేదు. కావున నిరాఘాటంబుగా వరంబు లిమ్ము.
 నేనీయలేక కా దీయధికారంబు నీకు దక్కించి వేడుకజూడ
 గోరెదననిన వల్లెయని భూపుత్రి భర్త సన్నిధానంబునం
 గూర్చుండి అంగదుఁ డడిగిన వరంబులన్నియు నొసంగి
 యిట్లనియె.

261

సీ॥ కార్యసాఫల్యంబుఁ గనక వానరులతోఁ
 బ్రామోపవేశంబుఁ జేయునాడు
 రాయబారమునాడు రావణు నిరసించి
 గోపురం బురుశ క్తిఁ గూల్చునాడు
 కాల సన్నిభుడైన ఘటకర్ణు నటచేతి
 దెబ్బచే మూర్ఛఁ జెందించునాడు
 పాతాళహేళామ విఘాతారమగుచు మృ
 దోదరిఁ బట్టిడిచి మోదునాడు
 పడిన కప్టములకు ఫలముగా యువరాజ్య
 పదవియందు మంత్రి భటపురోధ
 సాళిబలసి కొలువ నాయురారోగ్య సౌ
 పదలు గలిగి మనుము భవ్యశీల॥

262

వ॥ అని వచించుసమయంబున సేనాధిపతియగు నీలుండు
 సాష్టాంగ నమస్కారంబుఁ గావించి చేతులు జోడించి
 యిట్లనియె॥

263

ఉ॥ రేవగలింద్రజిత్తు కసిరేగివధించిన గుంభకర్ణుఁ డి
 చ్చావిధిఁబట్టి మ్రింగినను సర్వనిశాటులు రూపుమాపినన్
 రావణుఁడస్త్రశస్త్ర నికరంబులముంచి కలంచిపుచ్చినం
 జావఁడు వానరుండొకఁడు సత్యము మీకృపచేతఁ దల్లిరో॥

సీ॥ రిత్తచేతులవారు రేగికారింపంగ

విచ్చుకత్తులదండు విరిగిపాతెఁ
 గొమ్మ మెకములు డీకొని పోరుసల్పంగ
 గొడ్డండ్ర వారుగగ్గోలుపడిరి
 కాయలుదినువారు కడుమొక్కలము నూప
 మనుజులందినువారు తునిగికూలి
 రడవిద్రిమ్మరులు వెన్నంటిమోదఁగఁ గంధి
 మధ్యవాసులు మచ్చమాసిపడిరి
 దంతనఖరాయుధులు వెంటఁదవిలితఱుమఁ
 బాటిడఁగిరి శస్త్రాస్త్రపాణులెల్ల
 నంబ మీదంపతుల మహిమాతిశయము
 వలన నీచిత్రమేమని పలుకవచ్చు॥

265

ఉ॥ రక్కసులేయుమార్గణ పరంపరలం బరవీధిలేచి మా
 ప్రక్కకువచ్చి దేహములపైఁ బడువేళల నింకఁబ్రాణముల్
 దక్కవటంచు నేడువఁగఁ దత్త ణమేయవివిర్గి తుంటలై
 యెక్కడికేగునో తెలియ దెప్పటియట్టులనుందు మేమొగిన్॥

ఉ॥ మేమొక రాక్షసుందునుమ మేకొన్నిశైలమొ గండ్రైలమొ
 భూమిరుహంబొ తత్సమర భూతలమందున వీచివైవఁగా

వేమరు తద్విఘాతమున వేలును లక్షలు కోట్లు రాక్షస
 గ్రామములేగి రొక్క మొగిఁ గాలునివీటికిఁ కేమిచెప్పుదున్ ||
 చ॥ తడయక ఘోరదానవకదంబములేయు శరంబులెల్ల మా
 యొడఘలఁదాఁకెఁబూలగతి నొప్పుగుచామరలోయనంగమా
 పిడికిటిపోటులున్ విసరివేసెడు మ్రాఁకులు కొమ్మలాకులు
 బిడుగులభంగి రాక్షసుల పీచమడంచెను తల్లి చిత్రమై॥ 268
 తే॥ అనిననుందాఁకు దనుజసేనాధిపతులు

సేనలంగూడి యమపురిఁ జేరి రేను

సిగలలోఁబూలు వాడని సేనతోడఁ

గూడి మీపాదములు గొల్చినాడఁ దల్లి॥

269

క॥ నాసేనాసముదాయము

గ్రాసము వస్త్రములు ధనము గల్గి సపత్నో

ల్లాస మడంచుచు వృద్ధి

భాసిల్లఁగ వరము లిమ్ము పంకజసద్మా॥

270

వ॥ అనుటయు నన్నీలునితో జగజ్జనని యిట్లనియె॥

271

శా॥ రక్షసైన్యపతిం బ్రహస్తుని సమిద్రంగంబునందాఁకి వా
 లక్షపంబునఁ దత్ప్రవృత్తములు నేలంగూల్చి వానిన్ సహ
 స్రాక్షాదుల్ వెఱగొందఁజంపిన భవతాస్మర్థ్య మానాడె క
 ర్ణక్షేమంబుగ వింటిఁబో సరమ విన్నాణంబుతోఁ దెల్పుగన్॥

మ॥ ఘనవేగంబునఁ బోరురావణుని వీఁకందాఁకి వారించి యీ
 సున దోర్లఘవ మొప్పు వానినమితక్షోభంబుఁ బ్రాపింపఁ జే
 సిన సీశౌర్యపరాక్రమంబులను మచ్చిత్రేకుఁడౌరామచం
 ద్రునిచే వింటినిమెచ్చుకొంటి నెదనంతోచిత్రమయ్యెంజుమీ

సీ॥ ఓతిమీఁద నెన్నాళ్లు బ్రతుకఁగోరెదవన్ని
 దినములాయుస్సు న్నకొనరుఁగాత
 మనినన్నియేడలా మయములేకుండనీ
 కాలంబుసుఖలీలఁ గడచుఁగాత
 సైన్యంబునీమాట జవదాఁటకభివృద్ధిఁ
 గాంచిసంతతము వర్తించుఁగాత
 తఱుగులేనిధనంబు దారసుతాదులు
 తామరతంపరై తనరుఁగాత
 వైరివర్గమెల్ల వశమైనిరంతరా
 సక్తితోడ సేవసల్పుగాత
 కామమోహముఖ వికారములేనట్టి
 రామభక్తి నీకుఁ బ్రబలుగాత॥

274

వ॥ అని యాశీర్వాదింపుచుండ నమస్కారంబులొనరించి సీతా
 మహాదేవితో నలుండిట్లనియె॥

275

తే॥ ఎందఱోరాజు లీభూమినేలినారు
 కానివారాశి సేతువుఁ గట్టినట్టి
 ఘనుఁడొకండైనలేడు రాఘవుఁడుదక్క
 నదియునీపేర నైనకార్యంబుతల్లి॥

276

ఉ॥ ఘోరశిలీముఖంబులనకుంతితశౌర్యముతోడ నీవిభుం
 డీరసమొప్పనేయునపు డేమనిచెప్పుదు దత్ప్రభావమా
 నీరధిలోనీజంతువులనేకముసచ్చె జలంబుగ్రాగె నా
 శూరునిభూరిరౌద్రమునుఁ జూడఁగలేరయి రెల్లభూతముల్ ॥

తే॥ అమ్మనామాట నిజమనుకొమ్మబద్ధ
మంచునెంచుము రాఘవుఁడాదినమునఁ
దాల్చురొద్రముచేత భూతచ్ఛటులు న
శించెననుకొంటి నేమనిచెప్పవచ్చు॥

278

చ॥ శరణు రఘుప్రభూ యనుచు సంద్రము వాఁకలతోడ నీమనో
హరుని పదాంబుజంబులకు నాదటమ్రొక్కిన నాటి వైభవం
బరుదుగదమ్మ నీవు కనవైతివిగాని వనాటలైన మా
తరమె వచింపవేలుపులు తత్తటపాటునఁ జూచిరెంతయు॥

ఉ॥ లాలసతోడ వానరబలంబులు వైచిన రాలునీటిపైఁ
దేలుట లంకదాఁకబలు తిన్నగ సూత్రము వట్టియుంచుటల్
నాలుగునాళ్లపై నొక దినంబున కద్భుత సేతుబంధనం
బోలినొనర్చుటల్ తలఁప నొప్పెడు మీమహిమంబుచేఁగదా॥

ఉ॥ శిల్పముచేతగాదె విరచించితి వారిధిమీద సేతువా
శిల్పము సర్వకాలము నశింపక వృద్ధివహించు నట్లులా
శిల్పము సేయవారలకు జీవనకారణ విత్తమెప్పుడుం
బొల్పుగఁ జిక్కునట్లు పరిపూర్ణదయన్ వరమిమ్ముఁదల్లిరో॥

ఆ॥ కాంస్యకార లోహకార కాంచనకార
దారుకర్మ శిల్పకారవృత్తు
లెల్లకాలమును మహీస్థలి జీవన
దాయకంబులగుచుఁ దనరవలయు॥

282

వ॥ అని విన్నవించిన నవ్వరంబు లొసంగితి ననుటయుఁ జేతులు
జోడించి జాంబవంతుం డిట్లనియె.

283

తే॥ ధనములకు ధాన్యములకు రత్నముల కంబ
రముల కైశ్వర్యములకును రాజ్యములకు
హేతువగు లక్ష్మీ వీవిట నేతఁగూడి
మాకుఁ బ్రత్యక్షమగుట సేమంబులొదవె॥

284

క॥ సేనలతో మిమువెదకుట

కై నేముప్రయాణమైన కాలమునందే
యేనాడులేని యుత్సా

హానందములబ్బెమాకు నఖిలసవిత్రి॥

285

చ॥ బహుళపిపాసఁజెంది మనవానర సేనలతో స్వయంప్రభా
గుహఁజొఱఁబడ్డనాడు పలుకోసులదూరము పోయిడస్సి వే
తహతహఁజెంది ప్రాణములుదక్కవు మాకనియేడ్చుచుండ న
గ్గుహఁగలకోమలాంగి మముఁ గూరిమిబ్రోచుట మీకృపం
గదా॥

286

చ॥ ఇనజుఁడొసంగినట్టి గడువేగెను కార్యముకాకపోయె నా
తనిమొగమెట్లు కాంతుమని, తల్లడమందిమరించనెంచు కా
ననచరపాళినొక్క ఖగనాధు వచస్సులచే మనంగఁజే
సినమహిమంబుమీదెగద చెప్పగశక్యమెమముబోంట్లకు॥

ఆ॥ దారసుతులయందు ధనభోగములయందు
బంధుజనులయందు బ్రతుకునందు
మెలఁగు నామనంబు మీపాదపద్మంబు
లందు నిల్వనొసఁగు మంబవరము॥

288

క॥ అనియడిగిన విధినందనుఁ

గనియట్టులె వర మొసంగఁగా జనకజప

ద్వనజముల కెఱఁగి సరమా

మనోహరుం డిట్టులనియె మంజులఫణిహే||

289

క|| త్రేతాయుగాంతమునల

స్మృతామరసాక్షు లొకవిశిష్టకులమునన్

సీతారాములగుదురని

మాతండ్రి వచింపవింటి మాతామున్నే||

290

తే|| అంతెకాక త్రికాలజ్ఞు లైనమునులు

పలికినట్టులె మీప్రభావంబు నేడు

కన్నులారంగఁ జూచినకతన నిశ్చ

యించితిని సత్య మని మాట లేల పెక్కు||

291

తే|| సవనము లొనర్చి తపములు సల్పి జపము

లన్నదానంబు లొనరించియైనఁగాన

రాని మీరూపములు సుకరముగ నిచట

గాంచి ధన్యులమైతి మోకమలనిలయ||

292

క|| నిరవధిక భోగయుతమగు

పరమపదము విడిచి భక్తపాలనకై యి

ద్ధరఁ గప్పము లొందెడు మీ

స్థిరసౌలభ్యంబు వినుతిసేయఁగ వశమే||

293

తే|| తల్లి నిత్యము పరమపదంబునందె

నిలిచియుండిన మీయున్ని శెలియ కల్ల

వారు నాస్తికులై ముక్తిఁ గోరకుండఁ

జెడుదురని పుట్టెదరు మీరు పుడమియందు||

294

క॥ మీరిట్లు ధరణిపై నవ
తారంబులు దాల్చినను వితతసాత్వికులే
కోరి భజింతురు తక్కిన
వారలు దూషించి శమనవశు లగుదు రొగిన్॥ 295

తే॥ గాయకునితలయాఁపు రోగముగ నెంచు
హీనుగతి నంగనావేష మూనువానిఁ
దరుణిగా నెన్నుజడునిచందమున మిమ్ము
మనుజులుగ నెంతు రమ్మతామసజనములు॥ 296

ఆ॥ గ్రుడ్డి చూడకున్న గూబ సహింపలే
కున్నఁ గొఱత గలుగ దుష్టరశ్మి
కట్లు రాజసులు దురాత్ములు సేవింప
కున్న మీకు తక్కువొకటి లేదు॥ 297

ఆ॥ రామసహితవగుచు రాజిలునీపాద
భక్తిధర్మమందుర క్తిదేహ
ముక్తిఁగాంచువేళమోక్షంబు నాకీయ
వలయునన్న నవ్వి వాసుధేయి॥ 298

ఆ॥ ఈవరంబులెల్ల నిచ్చితి రామాజ్ఞ
చే నిరంతరంబు సిరులు కరులు
హరులుగల్గి భోగవగుమంచు దీవించి
పల్కె వేడ్కఁ బుడమిపట్టి మరల॥ 299

సీ॥ కనునైగచే నెల్లకార్యంబు లొనరించి
సేవించువేల దాసీలుగలిగి

యెన్నేండ్లు భోగించి యెందటికిచ్చినఁ

దలుగని ధాన్యంబు ధనముగలిగి

ముప్పుటఁ బితుకుచున్నప్పటి కెనలేని

క్షీరముల్ కురియు నైచికులు గలిగి

భవ్యసంతాన మపరిమితోత్సవములు

నామయరహిత దేహంబుగలిగి

యార్జవంబు జ్ఞానమనుకూలదాంపత్య

మెప్పుడు గలిగి కష్టమింతలేక

సతముమనఁగ వరమొసంగితి ననుచు

మా సరమతో వచియింపు సత్యశీల॥

300

వ॥ సీవీపర్యాయ మయోధ్యకు వచ్చునప్పుడు చేటీజనసహస్ర
పరివృతయగు సరమాదేవి దీనుకొని రమ్మని నియోగిం
చిన మహాప్రసాదంబుని విభీషణుడొక ప్రక్కకు నొడుగు
టయు వానరాంగనలు సీతామహాదేవి దివ్యపాదారవిందం
బులకు సాష్టాంగనమస్కారంబు లాచరించి లేచి యిట్లనిరి.

ఉ॥ అంబ జోహారు వాశ్రితజనామర భూరుహమా జోహారు పీ
తాంబర ధారిణీవినతు లధ్వర భుజ్వికరస్తుతాప్రణా
మంబులు కౌసలేయుధనమా యభివాదనముల్ పృథుల్లనూ
త్నాంబుజనేత్ర వందనములాది రమారమణీనమస్కృతుల్॥

సీ॥ జ్ఞానప్రయోజనాయోనిజాతపు నీవు

ప్రాకృతయోని సంభవులమేము

రహిఁదిలోకములేలు రామునిమహిషివీ

వడవి ద్రిమ్మరుల జాయలముమేము

కడకంటిచే సిరుల్కలిగించురమవీపు
 రువ్వయులేని నారులముమేము
 సారశాల్వోదన సౌహిత్యమతివీపు
 వగరుకాయలు మెక్కువారమేము
 గొప్పయందున నిన్నునుఁ గొంచెమందు
 మమ్ముఁబోలినవారు లేరమ్మ జగతి
 నట్లులెనను మమ్మిటు లాదరించు
 నీదుసౌలభ్యమరసి వర్ణింపఁదరమె॥

303

సీ॥ బంగారు చీరలనంగ నెట్టివొయెఱుఁ
 గముగాని నేడిటఁగట్టినాము
 రాజమార్గములందు రాజితాందోళిక
 లెలమితో నెక్కి యూరేగినాము
 సౌధనిష్కుటచంద్ర శాలాస్థలములందు
 నంచితప్రీతిఁ గ్రీడించినాము
 శాల్వోదనాపూప శాకసూపాజ్య పా
 యసముఖవస్తువుల్ మెసగినాము
 చందనంబు పునుగు జవ్వాజి మొదలౌ సు
 గంధవస్తువులును కనకరత్న
 భూషణములు పూలు పొలుపొందదాల్చి నా
 మమ్మ నీదయారసమ్మువలన॥

304

అ॥ మఱియు మార్మిళందు మాండవిపై శ్రుత
 కీర్తియందుఁ గల ప్రకృష్ట కరుణ

మందమతులమైన మాయందుఁ జూపితి
వంబ నిన్నుఁ బొగడ నలవియగు నె॥

305

ఆ॥ పరమ పదమునందు హరియు రస్తలమందు
క్షీరవార్దియందుఁ జెలఁగు తావ
కాంఘ్రియుగ్మమిచట నంబా కనుంగొనఁ
గల్గె మాకు నీదు కరుణఁజేసి॥

306

ఆ॥ వేద నికరమందు వేదాంతములయందు
వశుల మనములందు వరనిలింప
శీర్ష కంబులందుఁ జెలఁగు నీపాదముల్
కంటిమమ్మ నీదు కరుణఁజేసి॥

307

సీ॥ కొమ్మలు చిగురులాకులు పూలుకాయలు
పండ్లు తేనెలు పాదపములయందుఁ
దమ్ములుతొగల గాఢసుగంధ పానీయ
ములు రాజహంసము లొక్కలకులందు
హరులు మహంగము ల్కరులు ధాన్యములెల్ల
సిరులు పూసరులు మందిరములందుఁ
బాడియుఁ బంట ప్రబల ధర్మ సత్య శౌ
చంబు లెల్లపుడు రాష్ట్రంబునందుఁ
బనుపు కుంకుమంబు పతిభక్తి సౌభాగ్య
గరిమ సోయగంబు కాంతలందు
నిలుచునట్లు వరము నేడు మాకొసఁగుము
వినుతసూరి జనకవిభుకుమారి॥

308

వ॥ అని వచియించి యవ్వరంబులంది సీతారాములకు నమస్కరించి వానరులు గమనోన్ముఖులగుటయు నయ్యవసరంబున విదేహరాజ్యమునుండి యొక వేగులవాడరుదెంచి యొక్క లేఖ శ్రీరామచంద్రున కిచ్చి యిట్లనియె. 309

చ॥ కొలది దినాళికింద జనకుండు భవత్పురినుండి వీటికిమ్ముల నరుదెంచి మీమహిమ । ముల్ వినిపింపఁ దదీయపత్ని నిర్మలమతి నాలకించియల । మారుతిఁ జూడఁదలంచి యమ్మహా । బలునిటు తోడితెమ్మనుచుఁ బంపగ వచ్చినవాడ రాఘవా॥ 310

చ॥ అనవిని రాఘవుండు బహుశాదర మొప్పఁగఁజూచి యంజనా తనయునితోడ నిట్లనియెఁ దండ్రి ధరాసుతకీవు మేలొన ర్చినవిధ మవ్వదేహపతి చెప్పగనచ్చెరువంది జానకీ జనని నినుంగనందలఁచి చారునిఁబంచెను మారుతాత్మజా॥

తే॥ జనకమహిషిధరా సుతజననిమాకు

శ్వశ్రువైనసుశీల సీతత్యశీల

శౌర్యములనాలకించి దర్శనముప్రీతిఁ

జేయఁగోరెను మిథిలకుఁబోయిరమ్ము॥

312

క॥ నాభక్తులై న వారల

వైభవము నెఱింగికొలుచు వారలకెల్ల

శోభిల్లును సౌఖ్యములు మ

హాభయములుపాతకంబు లాటును హనుమా॥

313

ఆ॥ నన్నుగొలుచువారి కన్నమదీయాంత

రంగభక్తులను నిరంతరంబు

నాదరించువారి సత్యంతప్రీతితోఁ
బ్రోచుచుందు నెల్లప్రాద్దు హనుమ॥

314

ఆ॥ తల్లిదండ్రులందు దారపుత్రులయందు
ధనములందు గేహతనువులందు
వారిజాతులందు వాంఛవీడుదురు మ
దీయభక్తవరులు ధీరవర్య॥

315

ఆ॥ దేహమోముటకును దేహాంతమునఁగల్గు
నాత్మరక్షణమున కతఁడెకర్త
చుమ్మటంచు నన్నునమ్మి భజించువా
రంతరంగభక్తు లగుదురెపుడు॥

316

ఆ॥ ఇపుడునాదుమహిమలెల్లఁ గాంచినుతించు
వారికంటెముందు వచ్చుయుగము
లందువినిభజించునట్టి భక్తులు మహా
ప్రేమపాత్రు) లగుదురోమహాత్మ॥

317

ఆ॥ నన్ను నమ్మి కొల్చుచున్నభక్తులకు నా
కన్న గొప్పదొకటి కానరాదు
వారికన్న మంచివస్తువొక్కటి నాకు
నైనఁ గానరాదు వానరేంద్ర॥

318

ఆ॥ ఉఱుము లుఱుముచున్న మెఱపులు పిడుగులు
కలుగుచున్నఁ జాతకములు మేఘ
జలముఁ గోరురీతి సాధువుల్ ననుఁ గోరు
చుండ్రు కష్టములకు నోర్చి హనుమ॥

319

ఆ॥ భూమిపుత్రియందు సౌమిత్రులందు భ
రతునియందు సర్వరాజ్యమందు
నిజశరీరమందు నెగడనికూర్చి నా
భక్తులందుఁ గలుగుఁ బవనతనయ॥

320

ఆ॥ కంట నలుసు వడ్డఁ గాలిలో ములు గ్రుచ్చు
కొనినబాధఁ జెందుమనుజునట్టు
లాశ్రితులకుఁ గొంచె మాపద కలిగిన
నేను తాళఁజాల వానగేంద్ర॥

321

ఆ॥ తొకికంబుఁ బాసి నాకై శరీరాత్మ
లర్పణంబు సేయునాశ్రితులకు
నేను నావిభూతితో నిరంతరము న
ధీనమగుచు నుందు ధీరవర్య॥

322

వ॥ ఇంతవరకు వచించి శ్రీరామచంద్రుండు ముగించెనంత. 323

మ॥ ఖరనామాసుర భీమధామశరసంఘాత ప్రదేష్వాససం
కరహస్తా గురుశస్త్ర మందిర సురాఘ స్తుత్యసాదాజ్ఞ భా
స్కరతేజా గిరిరాజ ధీరవర విశ్వామిత్రమానీశ్వరా
ధ్వరదీక్షా భరణక్షమాపవన పుత్రస్వాంత పద్మారుణా॥ 324

క॥ కమలము గమలశరీరా
విమలానంద ప్రచార విశ్వాధారా
శమదమ గుణవిస్తారా
శమిత ప్రాకృత వికారచయ రఘురామా॥

325

మా లి ని

విమత జనవిదారా నేదవేదాంతసారా
 సమర విజయపూర్తి సత్యవాక్యాను వర్తి
 సుమశర సమరూపా సూర్యతుల్యప్రతాపా
 కుముద హితసుకీర్తి కోమలశ్యామమూర్తి॥

326

గద్య

ఇది శ్రీసీతావల్లభప్రసాదసమాసాదితకవితాప్రవీణ వేదాల
 సీతారామాచార్యకృపాలబ్ధమంత్రరత్నానుసంధానపవిత్రాం
 తరంగ నిఖిలమర్మత శిలోచ్ఛయ దంభోలీభూత సము
 ద్రాల లక్ష్మణాచార్యానుగ్రహ బోధిత విశిష్టా
 ద్వైతరహస్యార్థధురంధరశతగోపయతిరాడ్వర
 వరయోగిప్రభృతి పూర్వాచార్యచరణ
 సరోజ భ్రమరాయమానమొవ్వవంశ
 తిలకకృష్ణార్యకృష్ణమాంబాతనూజ
 శ్రీవైష్ణవవిధేయ వేంకటదాస
 నామధేయప్రణీతంబైనసీతా
 రామప్రభావమును మహా
 ప్రబంధంబునందుఁ బ్రథ
 మాశ్వాసముసర్వము
 సంపూర్ణము

శ్రీమతే రామానుజాయ నమః

సీతారామ ప్రభావము

ద్వితీయాశ్వాసము

క॥ శ్రీరఘుకులాబ్ధిరాకా
తారాధిపమేరుధీర దశరథతనయా
సూరిజన వినుతపాదాం
భోరుహయుగ సకలదాస పోషకరామా॥
అనధరింపుము.

1

2

వ॥ అటుపిమ్మట సీతామహాదేవి యంజనా నందనునితో
నిట్లనియె॥

3

తే॥ పరఁగుసుతులందు జ్ఞానసంబంధులనియుఁ
గర్మసంబంధులనియును గలరు రెండు
తెగలవారందులోన శోధించినంత
జ్ఞానసంబంధులే శ్రేష్ఠులనుగాదె॥

4

తే॥ పావనీమాకు జ్ఞానసంబంధసుతుఁడ
వగుటఁజేసి మదంబ నిన్నాదరింపఁ
దలఁచి విభునాజ్ఞ చేసేడు పిలువఁబనిచె
వేయినుడులేల మిథిలకుఁ బోయిరమ్ము॥

5

తే॥ అంతెకాదయ్య మా వివాహంబునాడు
రామచంద్రుని సౌందర్యరాశిలో ని

మగ్నలై తృప్తిజెందకుద్యిగ్నలై కృ
శించు చానలదేర్ప యోజింపవలయు॥

6

ఆ॥ కోరిమిథిలయందు నూరేగుతటి రాము
సోయగంబుగన్న సుదతులెల్ల
దనివితీరకార్తి గనిరంచు వింటిన
చ్చానగములదేర్పుమూని హనుమ॥

7

ఉ॥ మా తలిచెంతకీపు హనుమా చనుదెంచితివేని పొంగి య
ప్పుతచరిత్ర వీటగల పుణ్యవధూతతి బిల్వనంప నా
నాతులువతురంత మననాయకుడౌ రఘురాముతత్వముం
బ్రీతివచింపుమయ్య భవభీతులువాసి తరింతు రందఱు॥ 8

ఉ॥ రామపరత్వమిట్టిదని రమ్యవచస్సుల బోధచేయఁగా
నీమహిమ సమానుఁడొకఁ డేనియు లేడటుగానఁబూన్కితొ
నామిథిలాపురంబునకు నాదటబొమ్మ తదీయపౌరులెం
తొముదమొప్పనిన్నుఁగని తోడనే పాయుదురెల్లపాపముల్॥

వ॥ ఇవిధంబున సీతారాములు శ్లాఘింపుచుండ నాంజనేయుం
డుప్పొంగుచుండె నయ్యవసరంబున వలీముఖులు డోలాయ
మానమానసులై యిట్లనిరి. 10

ఉ॥ రామవియోగమబ్బినను రామపదాంబుజతత్వవేత్తమా
సామిమరుత్సతుండెపుడు సన్నిధినుండునటంచునెంచఁగా
నీమహానీయుఁడు మిథిల కేగెడుమాకెవరాపులింక రా
మామహిజాధిపాయనుచుమాటికిదుఃఖముఁజెందుచుండగ॥

వ॥ శ్రీరామచంద్రుం డవ్వనరపుంగవుల కిట్లనియె॥

12

ఉ॥ నాయనలార మీరిటుఘనంబగుశోకముఁజెందనేల నే
మీయెడనుంచు నెలపుడు మీరునురాదగుఁగోరినప్పు డి
వ్వాయుసుతుండుశీఘ్రముగ వచ్చుఁబనుల్ నెర వేర్చికూర్చి వి
చ్చేయుఁడనంగ నాప్లవఁగ శేఖరులిట్లనిరాంజ నేయుతో॥ 13

ఉ॥ పోయినచోట నేనిలువఁ బోకుముసంస్మృతివార్ధిమగున్నలై
పాయనిమానవాళులకుఁ బావనరామచరిత్రమర్మముల్
నాయముగావచించివిపినంబులలో దిగులొందుమమ్ములం
దాయఁగరమ్మనన్ వినియదార్ధవచస్సులవాయుజుండనున్॥

ఉ॥ ఈరెటుమద్వియోగముసహింపఁగ నేడ్తురొ మీవియోగమా
తీరున నేను నోర్వను నుతింపగ నేమిటికయ్యలార సీ
తారమణుండు చెప్పినవిధంబున నేగి విదేహరాజ్యముం
జేరి తదీయులం దనియఁజేసెద రామపరత్వబోధచే॥ 15

తే॥ తడయకటుమీఁద మీసన్నిధానమునకు
వత్తునని చెప్పి యల జాంబవద్దినేళ
సూనులకు మ్రొక్కి తక్కినవానరులను
సరవి నాలింగనాదుల సత్కరింప॥

16

తే॥ అవ్వనాటులు కొంతసే పారటంబుఁ
గాంచి యేమియుఁ దోచ కక్కాసలేయు
పాదములమీఁదఁ బలుమాటు పడుచు మరలఁ
బైకి లేచుచు నిట్లని పలికి రా॥

17

సీ॥ పట్టనిమ్మింకొక్కపరి మాకరములచేఁ
జెలఁగు నీపాదరాజీవములను

బడిఁ జూడని మొక్కతడవ మాకనులచే
 భవదీయ సౌందర్యవైభవంబు
 చవిఁ గాంచని మొక్కసారి మాచెవులచేఁ
 దావకాలాపసుధారసంబు
 నిలువంగ నిమొక్కనిమిషంబు మమునేరి
 కందంగరాని త్వదాశ్రయమున

జూడు మొకతేప చల్లని చూపులొలయఁ
 బలుకు మొకమాటు తేనియలొలుకునట్లు
 తాకు మొకసారి పాణి పద్మములుసాచి
 సవిత్పసంకాశ శ్రీభూమిజా హృదీశ॥

18

సీ॥ దశరథాత్మజుని పాదములందకున్నచోఁ
 బట్టనేమున్నదే పాణులార
 కౌసలేయుని సోయగము తోఁపకున్నచోఁ
 గాంచనేమున్నదే కన్నులార
 లక్ష్మణపూర్వజాలాపముల్ వినరాని
 చోనెట్లు నిలుతురే వీనులార
 రామాంగ గంధసారప్రాప్తి లేనిచోఁ
 గొఱవోవరే ముకుందగ్రోళ్ళలార

రామసాన్నిధ్యమింక దూరమగుచుండ
 నలుగుదురుగద పంచప్రాణంబులార
 జానకీనాథు మృదుపదస్పర్శలేక
 సాగిజీవింతురే శిరోజంబులార॥

19

సీ॥ కనులార బహువిధాకారము ల్కనిపించుఁ

గాని శ్రీరామునాకారమగునె

చెవులార యెన్నియో చెడునుడుల్ ప్రాప్తించు

గాని సీతేశువాక్యంబులగునె

నాణులారాయెన్నో పనులబ్బుఁగాని రా

మస్వామిసేవతో మాద్రియగునె

ఘ్రాణమా యెన్నెన్నో గంధముల్దొరకును

గాని రామాంగ సుగంధమగునె

చిత్తమా వేలుపులును రాజోత్తములును

గలరు కోటులుకాని రాఘవునిఁబోలు

శక్తిపరులు దయాపరుల్ జగతిఁ గలరె

యిట్టి మహానీయు విడనాడుటెట్లు మనకు॥

20

వ॥ అని వచించి శ్రీసీతారాముల దివ్యపాదారవిందములకు
సమస్కరించి భరత లక్ష్మణ శత్రుఘ్నులకు వరుసగా జోహా
రులొనర్చి తదీయ దివ్యశాసనంబు శిరసావహించి హాహా
కారంబు లొనర్చుచుఁ దిరిగితిరిగి చూచుచుం బ్రవంగ
సమూహంబులును, విభీషణాదులును తమతమ నివాసం
బుల కరిగిరంత నారాత్రి రామభద్రుండు సీతాసహితుండై
సుఖించియుఁ దెల్లవారు ఝామునలేచి భక్తపరాధీనుండు
గావున దేశాంతరగతులైన భక్తులందలంచుకొని దుఃఖం
పుచు భరతాది సోదరులను సుమంత్రాది మంత్రులను
హనుమంతునిఁ బిలిపించి యిట్లనియె॥

21

ఉ॥ వినుఁడు వయస్యులార కపివీరుల నల్ల విభీషణాదులం
బనిచితి నిన్నవారి నెడఁబాసిన దాదిగఁ గన్నులాకృతుల్
కనవొగి వీనులుకవినపు, గంధమెఱుంగదుముక్కు తాకుచు
న్న నెఱుఁగదీర్వగింద్రియము నాలుకెఱుంగదహః రసంబులక

ఆ॥ తెలివిమాలి బ్రహ్మదేవుండు కూరిమి

గలజనాళినొక్క నెలపునందె

చేరియుండుగతి సృజింపనికతమున

నింతచేటు వచ్చె నేమిసేతు॥

23

ఉ॥ అడ్డము సెప్పలేక బహుశార్తి గృశింపుచు వీడలేనినా
బిడ్డలనందఱిం బనిచి భీతిలుచున్నది మానసంబహః
గడ్డగుచింతలో మునిగి క్రమ్మఱదాకపులవ్విషభీణు
డొడ్డు గనంగరాని దిగులొందరె కుందరె చెప్పశక్యమే॥24

ఆ॥ పిల్లచెంత లేనితల్లికి జన్నుల

పాలు సేపినట్లు మ్రోల వాన

రాళి లేనికతన నత్యంతచింతా

భరంబు కలచె నను నిరంతరముగ॥

25

ఆ॥ జనకరాజుపట్టి శయ్యాగృహమునం ద

శేషసుఖము లిచ్చి సేవ లెన్ని

చేయుచున్నఁగాని డాయదు నామనం

బంటి వానరాళివెంటఁ జనుట॥

26

ప॥ అని భక్తపరాధీనత్వంబున వగచుచున్న శ్రీరామచంద్రు

నితో లక్ష్మణు డిట్లనియె.

27

తే॥ ఆశ్రితవియోగ మనెడు మహాతపమునఁ
దావకాశయ నవనీత మీవిధమున
గరఁగుచున్నది దాసనికరమునందుఁ
గలుగుకారుణ్య మెందైనఁ గలదె నీకు॥

28

క॥ దీనులమొఱవినుచో నీ
మానసమీ రాజ్యభారమైన గణింపం
గానేరదు సీతను న
న్నైవను లెక్కింపఁదనఁగ నన్యంబేలా॥

29

ఆ॥ కానిరాక్షసులును గాననచరులు సౌ
ఖ్యముగ వారివారియాలయములఁ
జేరినారుగనుక చింతింపవలదింక
నన్ననీకుఁజెప్పునతఁడు కలఁడె॥

30

ఆ॥ మదిదలంచినపుడు మనవానరుల విభీ
షణముఖాసురులఁ బ్రశ స్తరీతిఁ
బిలువనంపవచ్చుఁ బ్రేమింపఁగావచ్చు
నింతమాత్రమునకుఁ జింతయేల॥

31

ఆ॥ అనివచించి రాఘవునిమనస్తాపంబుఁ
బాయఁజేయ నొక్కభంగినతఁడు
చింతఁబాటఁదోలి సీతాసమేతుఁడై
యేలుచుండె రాజ్య మింపుమీఱ॥

32

ఆ॥ అంతనొక్కనాడు హనుమంతుఁడవనిజా
రామచంద్రులకుఁ గరములుమోడ్చి

చిన్నిపూలొనర్చి సెలవునైకొని విదే
హనగరమునకేగె నతిజవమున॥

33

తే॥ హనుమ దాగమనము విని జనకభూమి
పాలుఁ డెదురేగి పూజించి భవ్యఫణితి
విశుతిఁ గావించి తోడ్కొని చని నిజాల
యమున నుచితాసనమునందు నమరనునిచి॥

34

వ॥ వివిధోపచారంబు లందనివి నొందించి సరసాన్నంబు వడ్డిం
చిన భుజించి గండూషపూర్వకముగాఁ గాలుసేతులు కడిగి
సుఖాసీనుండైన మారుతి సమీపంబునకు చేటీసమేతయగు
తన భార్యను సుశీలంబిలిపించి కూర్చుండ నియోగించి
జనకభూవరుం డిట్లనియె॥

35

ఆ॥ నాఁటఁగోలె నీకు నాచేత వివరింపఁ
బడిన సూరివరుఁడు పవనసుతుఁడు
రామభక్తుఁ డధికధీమంతుఁ డంజనా
నందనుండితండె నాతి కనుము॥

36

సీ॥ గాత్రజంత్రముల రాల్కరఁగించు సంగీత
విద్యకగారమీ విమలవర్ణి
పరిపంధుల వధించు బాహుశౌర్యమునకు
ననువౌనిధాన మీ యద్రచరుఁడు
వేదవేదాంగాది వివిధశాస్త్రములకు
రత్నాకరంబీసురస్తుతుండు
శమదమ సత్యశౌచక్షమాదయలకుఁ
బుట్టినిల్లీ మహాపుణ్యరాశి

చిన్నిపూలొనర్చి సెలవుఁగైకొని విడే
హనగరమునకేగె నతిజవమున॥

33

తే॥ హనుమ దాగమనము విని జనకభూమి
పాలుఁ డెదురేగి పూజించి భవ్యఫణితి
విశుతిఁ గావించి తోడ్కొని చని నిజాల
యమున నుచితాసనమునందు నమరనునిచి॥

34

వ॥ వివిధోపచారంబు లందనివి నొందించి సరసాన్నంబు వడ్డిం
చిన భుజించి గంఢూషపూర్వకముగాఁ గాలుసేతులు కడిగి
సుఖాసీనుండైన మారుతి సమీపంబునకు చేటీసమేతయగు
తన భార్యను సుశీలంబిలిపించి కూర్చుండ నియోగించి
జనకభూవరుం డిట్లనియె॥

35

ఆ॥ నాటంగోలె నీకు నాచేత వివరింపఁ
బడిన సూరివరుఁడు పవనసుతుఁడు
రామభక్తుఁ డధికధీమంతుఁ డంజనా
నందనుండితండె నాతి కనుము॥

36

సీ॥ గాత్రజంత్రముల రాల్కరఁగించు సంగీత
విద్యకగారమీ విమలవర్ణి
పరిపంథుల వధించు బాహుశౌర్యమునకు
ననువొనిధాన మీ యద్రచరుఁడు
వేదవేదాంగాది వివిధశాస్త్రములకు
రత్నాకరంబీసురస్తుతుండు
శమదమ సత్యశౌచక్షమాదయలకుఁ
బుట్టినీలీ మహాపుణ్యరాశి

జ్ఞానవైరాగ్యములకు నీ చతురుఁ డిక్క
దనుజులకు లయకాలుఁ డీ ధన్యశీలుఁ
డార్జవమునకు నిలయ మీ దుర్జనారి
రామభక్తికి నెలవీ పరాక్రమనిధి॥

37

సీ॥ ఈగాణ రహిమీఱ రాగమాలాపింప
గంధర్వతతి లజ్జగాంచవలయు
నీ సూరిశాస్త్రంబు లెలమి వక్కాణింప
నరవిందభవుఁ డరుదందవలయు
నీదిట్ట సంగ్రామమేదిని నిలిచిన
వైవస్వతుఁడు భీతి వడకవలయు
నీవర్ణి వైరాగ్యభావంబుఁజూపినఁ
బారికాంక్షులు తలల్పించవలయుఁ
జెలఁగు నితనిభూరిసింహనాదము విన్న
ఘోరరాత్రిచరులు కూలవలయు
రామభక్తి చేత నీమేటి రేఁగినఁ
నేయఘంబులైనఁ బాయవలయు॥

38

క॥ మనకూతు రైనజానకి
ఘనదుఃఖముఁ బాయఁజేసి ఖరరాక్షసులం
దునిమి యశము సంపాదిం
చిన పుణ్యాత్ముండితండు శీతాంశుముఖి॥

39

తే॥ సీతకే కాదు రామాదిభూతలాధి
పతుల కవ్వైనరులకు నీపవనసుతుఁడు

చాలమే లొనరించె నాచంద మెట్టి
దందువా చెప్పెదను ప్రీతి నాలకింపు॥

40

సీ॥ మహనీయరామసమాచార మెఱిగించి

మనజానకీదేవి మనిచినాడు

భూసుతోదంతంబుఁ బూర్ణంబుగాఁ దెల్పి

లలి రాముప్రాణముల్ నిలిపినాడు

సంజీవిశైలంబు సామర్థ్యమునఁ దెచ్చి

యిచ్చి లక్ష్మణుని రక్షించినాడు

రామాగమనవార్త రహిఁ దెల్పి భరత శ

త్రుఘ్నులదిగులు పోదొలినాడు

రాత్రివేళ సంగరమున మూర్ఛిల్లిన

కపుల కసువులొసఁగి కాచినాడు

నారి యీసమీరనందనుఁ డింతటి

ఘనుఁడులేడు ముజ్జగంబులందు॥

41

ఆ॥ వైరివర్గముల విదారించి పేరొందు

శూరవారమెల్ల మారుబారి

కోరెమయ్యెఁగాని నారీమణి వానిఁ

జేరిలొంగడి సమీరసుతుఁడు॥

42

ఆ॥ ఆదివేదరూపుఁడగు భాస్కరునివల్ల

నంతమీఁద మునిచయంబు వలన

వేదశాస్త్రములును వేదాంతమర్మముల్

తెలిసినాడితండు తలిరుబోడి॥

43

సీ॥ వివిధశాస్త్రంబులు వేదాంతమర్మముల్
 తెలిసి వక్కాణింపఁగల బుధుండు
 చౌర్యపానద్యూత జారత్వముఖదుష్ట
 వర్తనంబులులేక వరలుఘనుడు
 పైశుచిత్వంబు లోపలిశుచిత్వము సదా
 చారముల్కలిగిన సత్యవాది
 భోగంబుపైన విరాగంబు నపవర్గ
 పదమున రుచిగల భవ్యశీలుఁ
 డఖిలలోకములకు నాధారుడై బ్రహ్మ
 గన్న విష్ణునందఱుండభక్తి
 కలిగి దుర్మతములు ఖండించుధీరుండు
 గురుఁడనంగఁజెల్లు కువలయాక్షి॥

44

సీ॥ సాత్వికశాస్త్రముల్చక్కగా శోధించి
 కాంచువేళల మూడుకనులుగలిగి
 నారాయణుని సద్గుణము లెన్నునప్పు డ
 నూనమై తనరు వేనోళ్లుగలిగి
 యాశ్రితావళికి వేదాంతములైలుపు ది
 నంబునఁ జతురాననములు గలిగి
 యపవర్గమార్గదాయకములౌగ్రంథముల్
 వ్రాయుచో వేయికరములు గలిగి
 నాస్తికమతానుసారుల శాస్తిజేయు
 సమయమున శతకోటితీక్షణంబు గలిగి

వెలయువాని గురుం డని విశ్వసించి
యాశ్రయింపంగవలయు పుల్లాంబుజాక్షి॥

45

సీ॥ పెడవాదములు మాని పెద్దల సేవించి
వేదాంతవిషయముల్ విన్నవాఁడు
విసువకాశితులకు విష్ణుప్రభావంబు
దంచిత ప్రజ్ఞబోధించువాఁడు
తనదు బోధార్థవంబున ముంచి సంసార
బంధంబు జనులకుఁ బాపువాఁడు
శ్రీహరిభక్తులై శిష్యులుజ్ఞీవించు
తే ప్రయోజనముగా నెంచువాఁడు

దారపుత్ర గేహధనబాంధవాదుల
పైఁగలట్టి కూర్మి పంకజాక్షు
మీఁద నిల్పువాఁడు మీనలోచన సదా
చార్యుఁ డగును లేదు సందియంబు॥

46

సీ॥ తనముల్లె పోయినట్లనయంబు శిష్యుల
కింటింట దిరిగి బోధించువాఁడు
హరిభక్తిమాని సోమరులైన వారి దం
డించి సన్మార్గమందుంచువాఁడు
తాఁ జెప్పినట్టి సత్యమున నిల్చిన వారిఁ
గాంచి యుత్సాహంబుఁ బెంచువాఁడు
శాస్త్రవాక్యములచే సందియములను మా
యించి యానందాబ్ధి ముంచువాఁడు

చంటిపిల్ల నెలమి సాఁకెడు తల్లియ
ట్లఘము లొందకుండ నాశ్రితులనుఁ
గాచుచుండువాఁడు కాంతామణి గురు
స్థానమందు నిలువఁ దగినవాఁడు॥

47

సీ॥ దుర్మతంబులవారితోఁగూడి చెడుదారి
డాయుచోఁ గ్రూరదండనముసూపి
సంసారదుఃఖాగ్ని సంతపులైనచో
సత్కథాజలముచేఁ జల్లసేసి
తుచ్చసౌఖ్యములొందు తుష్టిచే దేహంబు
మఱచుచో వైరాగ్య మహిమఁదెలిపి
మందమనస్కులై మల్లడిఁ గొనువేళ
సరసవాక్యముల హాసంబుఁగూర్చి
యైకమత్య మొంద కన్యోన్యకలహంబు
సల్పువేళ భూరిశాంతి నొందఁ
జేసి సంతతంబు శిష్యులరక్షించు
వాఁడు దేశికుండు వారిజాక్షి॥

48

సీ॥ పూర్ణానుకంపచే బోధించువిషయముల్
వినువారి తలఁపులఁ జొనుపునేర్పు
నడిగినప్రశ్నల కనుకూలముగ సమా
ధానంబుసెప్పు విద్యాబలంబు
సరసిజాక్షేతర సమవస్తువుల నను
రాగంబులేని వైరాగ్యపటిమ

ఘనతరాపదలు పైకొనికలంచినఁగాని
 హరిభక్తివిడువని స్థిరమనస్సు
 సత్యమార్జవ మింద్రియ జయము మార్ద
 వ స్వభావము వరభాగవతజనాంఘ్రి
 కమలసేవయుఁ గలిగినవిమలగుణుడు
 దేశికోత్తముడని నీవు తెలియు మబల॥

49

ఆ॥ చెలువముందు నే వచించిన సద్గురు
 చిహ్నములును నేవచింప నలవి
 కాని లక్షణములు కలవీ సమీర కు
 మారునందు వేయిమాటలేల॥

50

తే॥ నీవు నీవారలైనట్టి నీరజాక్షు
 లందఱీరామదూత భవ్యాంఘ్రియుగము
 కొలిచి పరతత్వమహిమంబు తెలిసికొంటి
 రేని మోక్షంబుఁజెందెద రింతనిజము॥

51

ఆ॥ అనివచింపుచున్న జనకునివాక్యముల్
 విని తదీయపత్ని విమలభక్తి
 పాణియుగముమోడ్చి ప్రాణేశమచ్చిత
 మందుఁగలదు వేలు సందియంబు॥

52

ఆ॥ సద్గురూత్తముని విషయములు కొన్ని వ
 చించినారు గాని చెడగురుల
 చేష్టలించుకెనఁ జెప్పరైతిరి వాని
 వినఁదలంతు విన్నవింపు డనిన॥

53

సీ॥ వెలయ డెబ్బదిరెండువేల్వల లెక్కచే
 వసియించె నిటమనవానరాళు
 లలయుధా జిద్విదేహాదిబాంధవరాజ
 సైన్యంబులొప్పె లక్షలకొలంది
 వివిధ దేశాధినాథవరండముల వెంటఁ
 జనుదెంచుసేనకు సంఖ్యలేదు
 స్వజనంబు మఱి విభీషణుని చమూసమూ
 హంబులు గణనలేకలరుచుండఁ
 గానియిందఱు రేయిపగలునుదిన్న
 రామచంద్రుని ధనధాన్యరాసులిండు
 కై నందఱుగవిదేమి మాహాత్మ్యమో వ
 చింపు మారుతనందనా! చిన్నిధాన॥

8

సీ॥ శరణన్నమాత్రాన సాపరాధులనైన
 స్వీయాంగమట్లు రక్షింపుచుండు
 స్నేహించుమాత్రానఁ జెలఁగి నీచులనైనఁ
 దనప్రాణములరీతి మనుచుచుండు
 దరిజేరుమాత్రానఁ బురుదరిద్రులనైన
 విత్తవంతులను గావించుచుండు
 స్తుతియించు మాత్రానఁ దులువలనైన ని
 ర్మలురఁ గావించి ప్రేమమునఁ బ్రోచుఁ
 గౌసలేయుండహా త్రిలోకంబులందుఁ
 గలఁడె యిటువంటి దాత మర్కటులమైన

అ॥ జనకభూవిభుండు జాయనువీక్షించి
పలికె నిట్లులనుచుఁ బంకజాక్షి
దొంగగురుల చెయ్యలుం గరంబెఱిగింతు
రాణ విసంగదే పరాకులేక॥

54

సీ॥ తెలివిమాలిన నీచ దేవతామంత్రంబు
లపవర్గదాయకం బనెడువారు
ప్రత్యక్షముగఁ గానఁ బడుచుండునట్టి ప్ర
పంచంబు మిథ్యని పలుకువారు
జగము నిక్కమకాని జగదీశ్వరుండను
వాఁడు లేడని కల్లలాడువారు
నరకంబు నాకంబు పరమపదంబు లే
దన్నియు నీలోకమనెడువారు

శ్రుతులు ధర్మశాస్త్ర తతులితీహాస పు
రాణ సంఘములు నిరర్థకమని
చెప్పువారలెల్లఁ జేషియరో దొంగ
గురువులంచుఁ దెలిసికొనుము నీవు॥

55

సీ॥ పాలుపారఁగాఁ బాదపూజ చేసెడువేళ
వేయి నూటపదాఱు లీయవలయు
శ్రీపాదతీర్థంబు స్వీకరించెడువేళఁ
జెలఁగి భూదానంబు సేయవలయు
మంత్రోపదేశ సమయమునఁ బట్టువ
స్త్రములు సువర్ణంబొసంగవలయు

సాష్టాంగముగ నమస్కారంబొనర్చుచో
 నెనలేని విత్తంబు నీయవలయు
 జూడవచ్చినపుడు పాడియావులఁ బాడి
 బట్టె లీయవలయు భక్తితోడ
 మాకు మీరటంచు మాటికి శిష్యుల
 తో వచించువారు దొంగగురులు॥

56

సీ॥ ముకు గ్రోళ్లు నోరును మూసి చూచితివేని
 ఘనబ్రహ్మనినదంబు వినఁగవచ్చుఁ
 జెవులు కన్నులు వ్రేళ్ల చేత మూసితివేని
 యాతతంబై తోచు జోతిమ్రోల
 తెప్పవాల్చక కనుల్ విప్పిచూచితివేని
 భూమధ్యమునఁ దోచు భూరిసుమము
 సూటిగా సోహమంచు వచించితేని నీ
 లోననే బ్రహ్మంబు కానవచ్చు
 వీనిచే మోక్షమబ్బును కాని నీకుఁ
 దీర్ఘయాత్రలు జపములు దేవపూజ
 నము లతిథిపూజనములు వ్యర్థములటంచుఁ
 గపటగురువులు బోధింపఁగలరు తరుణి॥

57

సీ॥ నీరుకాకులటంచు నిందించెదరు మహా
 నదులఁ గ్రుంకెడు పుణ్యనరులఁగాంచి
 ప్రజ్ఞారహితులంచుఁ బరిహసించురు భగ
 వన్నూర్తు లర్పించు వారిఁగాంచి

పిచ్చివారని ప్రలాపింతురర్థుల కోలి
 ధనములొసంగు దాతలనుఁగాంచి
 వాచాలురంచు భావనచేయుచుందురు
 హితబోధచేయు పండితులఁగాంచి
 మిడిసిచావనేల మీర నెదరు మీతా
 హరులైన మంచివారిఁగాంచి
 దొంగగురువులిట్టి త్రోవనుందురు వారిఁ
 జేరినట్లులైనఁ జేటువచ్చు॥

58

సీ॥ జ్ఞానపత్రియగు గంజాయి లేకున్నచో
 బుద్ధి నిల్కడకాదు పుత్రులార
 సారాయమునుఁ గల్గు వారఁబోయకయున్న
 జగదంబ పలుకదు సాధులార
 విమల మాంసంబు నైవేద్యంబిడక మంత్ర
 సిద్ధిగల్గదుచుమీ శిష్యులార
 మైధునకైకర్య మాత్రంబుచే ముక్తి
 కల్గు మీకోవయః కాంతలార

మొనసి కోరినంత ధనము మాకిచ్చిన
 నందవచ్చుసౌఖ్య మాధ్యులార
 యని వచింపుచుందు రనయంబు పాపిష్ఠి
 గురులఁ జేరరాదు కువలయాక్షి॥

59

సీ॥ ఈరేడులోకంబు లీ శరీరమునందె
 కలవు చూడుమటంచుఁ దెలియపరచి

పంచేంద్రియంబులే పంచ గంగలుగాని
 లే వన్యమంచు లాలించిచెప్పి
 మూడుగుణములే త్రిమూర్తులుగాని యొం
 డొరులు లేరను భావ మొందజేసి
 లేమియే నరకంబు భూమిశుడేబ్రహ్మ
 మైశ్వర్యమే మోక్షమని వచించి

యాత్మకంటె లాఠియగు షరబ్రహ్మంబు
 లేనెలేదటంచుఁ బూనితెలిపి
 శిష్యులైనవారిఁ జెడఁగొట్టు పాపిష్ఠి
 గురులఁ జేరరాదు కువలయాక్షి॥

60

ఆ॥ భిన్న నావ నెక్కి భీతితోనట్టటఁ
 గూలువానిపోల్కి బేలగురునిఁ
 జెట్టపట్టువాఁడు చెడిఘోరపాప న
 ముద్రమందు మునుఁగు మోహనాంగి॥

61

ఆ॥ చెలువయిపుడు నేవచించిన పాపిష్ఠి
 గురుల లక్షణంబొకటియు నాంజ
 నేయునందులేదు నిఖిలముముక్షువు
 లాశ్రయింపఁదగు మహాత్ముఁడితఁడు॥

62

వ॥ అని వచించిన జనకరాజుతోఁదదీయ ధర్మపత్ని దేవా! దేశిక
 లక్షణంబులు దెలిపితిరి. శిష్యులక్షణంబు లెఱిగింపుడను
 టయు నతం డిట్లనియె. నారీమణీ! ధర్మార్థకామమోక్షంబు
 లను చతుర్విధ పురుషార్థములకు నాచార్యుండు కావలయు

నందులో మోక్షార్థికి గుర్వంగీకరణం బవశ్యక ర్తవ్యంబు
కావున॥ 63

ఆ॥ అతి తపస్వియై సదాచార్య లక్షణ
శీలుఁడైన గురునిఁజేరి తదుప
దేశమొంది విష్ణుదేవునిపాదంబు
లాశ్రయింపవలయు నతని యాజ్ఞ॥ 64

తే॥ తనకు దైవభక్తి తత్వంబుఁ దెలిపిన
గురుఁడు బీదయగుచుఁ బరగెనేని
శక్తికొలఁది దేహసంరక్షణము సేత
తన్ని శిష్యువగుని ధర్మమండ్రు॥ 65

సీ॥ అలసిన వేళఁ బాదాబ్జంబులొత్తి దే
హాయాస మెల్లను మాయఁజేసి
తిండికిఁ గొఱతలేకుండ సమర్పించి
తగిన నీరమొసంగి దాహముడిపి
తీరికగానున్నచో రహస్యంబుల
నడిగితదర్థంబు లాత్మనిల్పి
నభ్యంజనాదుల నానందమొందించి
శ్రీపాదతీర్థంబు స్వీకరించి

వాంఛనడిగినట్టి వస్తువులెల్ల లే
దనకయిచ్చి కోపమందినపుడు
తాములొంగి గురుని దైవంబుగా నెన్న
వలయు శిష్యులైనవారు సాధ్య॥ 66

సీ॥ ఆచార్యదర్శనం బబ్బినప్పుడు మహా
 రాజానుబోలె గౌరవమొనర్చి
 దేశికుండడరి బోధించుచో బంగారు
 దొరకినభంగి సంతోషమొంది
 సద్గురునందు దోషములు దోచిన లోష్ట
 నికరంబునట్లు తృణీకరించి
 గురుఁడు కష్టములచేఁ బరితాపయుక్తుఁడై
 నప్పుడు శాస్త్రవాక్యములఁదేర్చి
 గురుపదంబులందు గురుమంత్రమందును
 దైవమందుఁ దన మతంబునందు
 భక్తిగల్గి వేఱుపాయంబు లరయక
 సిద్ధిఁ జెందవలయు శిష్యవరులు॥

67

మ॥ ధనధాన్యంబులొసంగియు వివిధరత్నంబుల సమర్పించియు
 దనువు వాక్యముచిత్తమిచ్చిననువ స్త్రీక్షేత్రముల్కూర్చియు
 దనుజీవేశ్వర మర్మములైలిపి యాతత్వత్రయజ్ఞానమి । చ్చిన
 యాచార్యుఁబుణంబుఁ బాపుకొనఁగా శిష్యాభిక్షి శక్యమే॥

ఉ॥ భ్రాతలు మాతలుంబితలు బంధువులు సుతులు హితుల్కూ
 లా । దాతలు ద్రవ్యదాతలును దారలు సంసృతి నామవా
 ర్థిలోఁ । ద్రోతురు సద్గురుండు కృపతో నపవర్గపథంబుఁజూపి
 త । ద్భీతిఁ దొలంచి ప్రోచుఁగద ప్రేయసి యాతని తుల్యు
 లేపరుల్॥

69

ఆ॥ గురునికన్న రక్షకుండు సంసారంబు
 కంటె వైరి విష్ణుకథలు వినుట

కన్న సుఖములేదు గాఢవైరాగ్యంబు
కన్న లాభమొకటి కానరాదు॥

70

ఆ॥ అగ్నితప్తమయ్య సప్తాపదము వెలి
గారమాశ్రయించి కాదె కరుగు
నట్లు విష్ణుభక్తుడైన సద్గురుచేతఁ
జేరికాని ముక్తి జెందలేడు॥

71

ఆ॥ నీటఁబాసినంత నీరేజబంధుని
చేత నీరజము నశించునట్లు
గురుని విడుచువాఁడు హరినిగ్రహమునకుఁ
బాత్రుఁడగునుకాదె పంకజాక్షి॥

72

ఆ॥ త్రికరణంబులచేతను దేశికునకుఁ
జేయరాదపకారంబు చేయువాఁడు
తనప్రమాదంబునకు నొచ్చుకొనుచు నతనిఁ
జేరి మ్రొక్కిక్షమింపంగఁ గోరవలయు॥

73

సీ॥ ఆచార్యునందు దోషారోపణముచేసి
సిగ్గేది పరులకుఁ జెప్పువాఁడు
గురుదత్తమైన శ్రీహరిమంత్ర మితరుల
చేత వెల్లడిగా వచించువాఁడు
గురునకు శుశూష కోరిసేయక బద్ధ
కించి శరీరంబుఁ బెంచువాఁడు
తనదేశికున కొసంగిన ద్రవ్యమింతని
లెక్కించి మదిలోనఁ బొక్కువాఁడు

దేశికోచ్చిష్టమందుఁ దదీయపాద
 తీర్థపానంబునందు సందేహమొంది
 మానుకొనునట్టివాఁడు దుర్మార్గశిష్యుఁ
 డనివచింతురు పండితులైన మునులు॥

74

సీ॥ తనుజూడ మందిరంబునకు వచ్చినఁ బెద్ద
 పులిఁగన్నచందాన నులికిడాగి
 ధనధాన్య ముఖపదార్థము లేవియైన స
 మర్పించుచోఁ జోరునట్లు పాటి
 వాలాయముగ భగవత్కథల్ వినుమని
 నియమించుచో గాఢనిద్రజెంది
 యపవర్గమార్గంబులరసి నిర్మలకృపఁ
 దెలుపుచో భూరి సందేహమొంది
 భగవదవతారముల నరప్రాయములుగఁ
 దలంచి గురునకు లొంగకాదరము విడిచి
 సోమరి తనంబుఁగాంచు శిష్యులకు జన్మ
 జన్మముల దుఃఖమొదవును జలరుహక్షి॥

75

వ॥ కావున సదాచార్యుండు నస్థలితబ్రహ్మచారియు వేదవేదాంత
 వేదియు వైరాగ్యనిధియు భగవదవతార రహస్యవిమరిడును
 విశదవాక్యశిఖామణియు సీతారామభక్తాగ్రేసరుండు నగు
 నిమ్మరున్నందను నాచార్యునిగాఁ దలంచి కృతార్థురాలవుఁ
 గమ్మని జనకుం డాంజనేయు నుచితగృహంబున నుండఁజేసి
 తానును శుద్ధాంతంబున కరిగి భార్యాసహితుండై సుఖ
 నిద్రఁ గావించి మఱునాడరుణోదయంబున లేచి స్నానా

ద్యనుష్ఠానంబుల నెఱపి రాజకీయవ్యవహారంబులకుంజనియె
నంత జనకపత్నియగు సుశీలాదేవి తొల్లి రామసౌందర్య
మగ్నులై తదీయదర్శనంబుఁ గోరుచున్న బ్రహ్మక్షత్రియ
వైశ్యశూద్రాది పుణ్య స్త్రీలను బలుమందిని రావించి
వారి కిట్లనియె॥ 76

చ॥ అవనిసుతా వివాహసమయంబున రాముని సోయగంబు మీ
రవిరళ భక్తితోడఁ గని నప్పటినుండియుఁ దృప్తిలేక చూ
పవలయునంచు నన్నెపుడు ప్రస్తుతిఁజేయుదు రమ్మలార! దా
నివలన పేగువాని నొకనిక వేసనంపితి రామునొద్దకు॥ 77

ఉ॥ ఆరఘువీరుడేను తనకంపినలేఖకు సంతసించి వి
స్తార మనీషినిక నిజపదద్వయతామర సద్విరేపు సా
మీరినిఁ బంచె నాతనిసమీపమునందున మీరలందఱుం
డేరి నమస్కరించిన వచించును రాముని తత్వమంతయు॥

క॥ నా విని యప్పుభోడులు
భావంబునఁ బట్టరాని ప్రమదంబున న
బూభవరు పత్నికి వినతులు
గావింపుచు నిట్టులనిరి కౌతుక మొలయ॥ 79

క॥ మాలాలస నెఱవేర్చుట
కీలాగునఁ గష్టమనక యెంతోపని సు
బాళించి చేసినందున
మేలోర్చిన దానవైతి మిహికాంశముఖి॥ 80

ఆ॥ చెలి పరోపకారశీలురౌ మీవంటి
వారు లేకయున్న వసుధయందు

మమ్ముబోటివారు మనియుండి సార్థక
మించుకైనఁ గల్గదెంచిచూడ॥

81

తే॥ అనుచుఁ గొనియాడి తద్వధూజనములెల్ల
జనకపత్నీసమేతులైచని సమీర
పుత్రుపీక్షించి తత్పదాంభోజములకుఁ
బ్రణుతులొనరించి యిట్లని పల్కిరపుడు॥

82

క॥ సీతారాముల పాదా
బ్జాతములకు భృంగమగుచుఁ జరియించు భవ
త్పూతచరిత్రం బెన్నఁగ
నేతస్మాత్తులకు శక్యమే హనుమంతా॥

83

క॥ మాకులదైవంబగు సీ
తాకాంతారత్న మాత్మ దయితునితో న
స్తోకముదంబునఁ గూడియుఁ
గైకొనునే భోగములు వికర్తనతేజా॥

84

సీ॥ బొమ్మపెండ్లిండ్లు నేర్పునఁ జేయుచోమమ్ముఁ
గూడి వియ్యములందుకొన్న సొంపు
చెలఁగి యుద్యాసభూములయందు మాతో వి
హారంబు సల్పినయట్టి పనులు
చెలువొప్పు చంద్రశాలలయందు మమ్ములఁ
గలసి తాఁ జేయు లీలవిధంబు
కడు వేడ్క మేమెద్దియడిగిన నదియెల్ల
దయతోనొసంగు నౌదార్యమహిమ

భర్తయైన రామభద్రునితో మిథి
లాధిపతి కుమారియైన సీత
విన్నవింపుచుండ వింటివే యెప్పుడైన
రుజ్జివార యో మరుత్కుమార॥

85

ఆ॥ అమ్మలార మీరలడిగిన భూపుత్రి
నాకు మీకు సర్వలోకములకు
జననియైన భవ్యసాధ్వీ రామునిఁగూడి
భూరిసౌఖ్యములనుఁ బొందుచుండె॥

86

ఆ॥ మఱువలేదు భూకుమారి మిమ్ములఁగూడి
చిన్న నాడొనర్చు చెయువులెల్లఁ
గౌసలేయుతోడఁ గలసి మేలములాడు
వేళఁజెప్పుచుండ వినుచునుందు॥

87

ఆ॥ నేనువచ్చునపుడు మానినీతిలకమా
భూమిదేవిపుత్రి భూరికరుణ
నడిగెఁ గాదె మిమ్మునందఱినిం బేరు
పేరువరుస నమ్మలార మొన్న॥

88

తే॥ అనిన విని సంతసించి శ్రీయాంజనేయు
మ్రోలఁగూర్చుండి కామినీ జాలమిట్టు
లనివచించిరి వినుము మహానుభావ
కలదొకరహస్యమైన వాక్యంబునేడు॥

89

తే॥ బహుదినంబుల క్రింద లేఁబ్రాయమపుడు
రామభూపతి మిథిలాపురమునుగూర్చి

యరుగుదెంచి ధరాపుత్ర నతిముదమునఁ
బరిణయంబాడె గాదె యోపవన తనయ॥

90

ఉ॥ ఆతని సోయగం బతని యద్భుతతేజము బాహువిక్రమ
స్థితము ధైర్యమార్జవ విశేషము నిండియనిగ్రహంబు వి
ఖ్యాతబలంబు శీలమునఖర్చదయామయ భావమేము సం
ప్రీతిదలిర్పఁ జూచితిమి బీద మహానిధిఁ గన్న చాడ్చున॥91

సీ॥ కమ్మనూనియరాచి కడుసోగ నెఱి కురు

స్త్రీరుగాఁ జిక్కులు తీసి తీసి
బలువేడ్క నలుగిడి బాగైన పన్నీట

ననువుగా జలకంబు లార్చియార్చి
తడియొత్తి మేలి వస్త్రములు తాల్పఁగఁజేసి

వాసించు గందంబుఁ బూసిపూసి
కుసుమ మాలికలఁ గైకొనఁజేసి విడియంబు

లింపగునట్టు లందిచ్చి యిచ్చి

కొసలేయుఁ బెండ్లికాలంబునందుఁ బూ

జించి శుభములెల్లఁ గాంచినాము

కాని యమ్మహాత్ముపై నుండు కూరిమి

వదలదయ్యె మమ్ము వాయుపుత్ర॥

92

సీ॥ పెండ్లికుమారుడై ప్రేమతోజానకి

గళమునసూత్రంబుఁ గట్టువేళ.

జేతులుసాచి మాసీతాశిరంబునఁ

బొలుపుగాఁదలఁబ్రాలువోయువేళ

నవనీకుమారితో నవరత్నశిబికపై
 నెలమితో నెక్కి యూరేగువేళఁ
 దమ్మితూడునుఁబోలు ధరణిజాహస్తంబు
 నింపుగాఁ బాణిగ్రహించువేళఁ
 గౌసలేయుని సోయగముగన్న మాకన్ను
 లితరవస్తువులు గణించరోసి
 మరల నతనిఁజూడ మఱిమఱిఁగాంక్షింపు
 చున్నవార్తితోఁ బ్రసన్నహృదయ॥

93

సీ॥ ఎఱ్ఱతామరపూల నెగతాళిసేయుచుఁ
 దనరారు మృదులపాదములవాడు
 తలలైదుగల మహాదందశూకములతోఁ
 దులఁదూగు నిడుద చేదోయివాడు
 బాకినోటిమెకంబుఁ జీకాకు నొందింపఁ
 దగినట్టి సూక్ష్మమధ్యంబువాడు
 పూలమాలికలు ముత్యాలహారంబు లం
 దముమీఱఁదాల్చు వత్సంబువాడు
 సోగకురులవాడు సోగకన్నులవాడు
 పూవుటమ్మువానిఁ బోలువాడు
 రామచంద్రుఁడింక నేమాడ్కి మాకన్నుఁ
 గవకుఁ గానవచ్చు గాడ్పుపట్టి॥

94

సీ॥ విమల రాజీవముల్ వికసించినట్లుండు
 విచ్చినప్పుడు రామవిభునికనులు

మంచిముత్యములు కూర్చించిన గతినందు
 దశరథరాజనందనురదములు
 సంపెంగపూవుతో సంబంధమొనరింపఁ
 దలఁచును శ్రీరఘూత్తమునిముక్కు
 కార్ముకంబులతో జగడమాడఁగానోపు
 భూమిజానాధుని భూయుగంబు

చక్కిలములు రామచంద్రునివీనులు
 విద్రుమములు రామవిభునిమోపు
 లద్దములు ఖరాసురారి కపోలంబు
 లహహ! వాని నెన్న నలవియగు నె॥

95

సీ॥ కాసలేయుని మందహాసంబొలయుచోట
 రాజోదయము నిష్ప్రయోజనంబు
 రామతేజః ప్రసారంబు గల్గినచోట
 రాజీవబంధుని రాకకాకు
 సాకేతవిభునిరోషము రగిలినచోట
 ననలుని దీప్తి నిరర్థకంబు
 కాకుత్స్థకులు ననుకంపపేరినచోట
 సకల దైవత కటాక్షమ్ము వమ్ము
 దశముఖారి మేనితావి గల్గినచోట
 నిఖిల పుష్పచయము నిష్ఫలంబు
 గాఁదలంచి మేము కలకాల మారాము
 ప్రాపు గోరెడము సుపర్వవినుత॥

96

సీ॥ గమనించువేళ రాఘవునియందముఁ జూడ
 గా సహస్రాక్షులు కలుగవలయు
 భాషించుచో రఘువ్రభుని చాతుర్య
 మాకర్ణింప వేచెవుల్ కలుగవలయు
 విహరించుచో రఘువీరు నెమ్మొయితావి
 మూచూడ వేముకుల్ మొలవ వలయుఁ
 గూర్చుండు నపుడు రఘుస్వామి సేవ సే
 యంగ వేకరము లుండంగవలయు

నట్లు లేకున్నఁ జాలవటంచు సారె
 కోరితిమి కాని యామాయదారి బ్రహ్మ
 దేవుడొనగూర్ప నందుకు దిగులు సెంది
 నాముగద రామవిభు పెండినాడు మేము॥

97

సీ॥ రసికాగ్రగణ్యుడై రమణులు తనుబాళిఁ
 జూచినఁ గన్నెత్తి చూడనోడుఁ
 గోడె పాయముగల్గు వాడయ్యుఁ దరుణులు
 పరిహసించిన మాటువలుక వెఱచు
 మాటనేర్పరియయ్య మగువలు ప్రశ్నలె
 న్నెన్ని యిచ్చినఁగాని మిన్నకుండుఁ
 జక్కందనము గల్గి చానలు మోహించి
 కదిసినఁ దానేమి కదలుకుండు

రాముఁ డేమిచిత్రమో మహీస్థలమందు
 నింత నిశ్చలంబు నెనయువాని

నింత యందగాని నిటువంటి మన్నీనిఁ
గానమెతి మేము గాడ్పుపట్టి॥

98

సీ॥ పచ్చినంజుడు మెక్కు పాడురక్కసి వంగ
డమునందుఁ బుట్టు మిటారులైనఁ
గాయలాకులు మేసి కాననంబులు డాసి
చరియించు కామినీ జనములైన
శాల్యన్నము భుజించి చంద్రశాలల నమో
ఘక్రీడఁ గావించు కన్యలైన
నమృతంబుఁ ద్రావి మహానందమున నంద
నవనిం దిరుగు మరున్నారలైనఁ
గాపురముల రోసి కాంక్షలఁ దెగఁగోసి
నిశ్చలాత్ముల మునివరులైన
జనకజా మనోహరుని సోయగముగన్న
వలపుఁగాంతురో యనిలతనూజ॥

99

సీ॥ రామచంద్రుని పేరురంబుఁ గాంచినయంత
వలుదచాచుల నొత్తవలయునంచు
లక్ష్మణాగ్రజ కపోలములు సూచినయంత
నెలమితో ముద్దిడవలయునంచు
రాఘవు రమ్యాధరములు వీక్షింపుచోఁ
జెలఁగి పానముసేయ వలయునంచు
దశరథాత్మజుని సౌందర్యంబుఁ గన్నచో
వలపుమీఱఁగఁ బొందవలయునంచు

భరతపూర్వజు సుగుణసంపదనుఁగన్న
వాస్తవంబుగ మహిషి కావలయునంచుఁ
దలఁపని నెలంత ములోకములను మూడు
కాలములయందు లేదయా కపికులేంద్ర॥

100

చ॥ హనుమ ఖరాసురాంతకునకాసాగసా నగవావిలాసమా
వినయము సద్గుణంబులు వివేకము నామృదుభాషణంబు లా
తనురుచి సత్యమార్జవముదగ్గిపరాక్రమ మెట్టులబ్బెనో
యనుచు నదభ్రవిస్మయమునందుచు నుండుదుమేము నిత్య
ము॥

101

చ॥ పకపకనవ్వునప్పుడు శుభప్రదవాక్యము లాడునట్లు శ
య్యకుఁజనిపండునప్పుడు నొయారముగావిహరించునప్పుడూ
రకనిలుచుండునప్పుడును రామునిసోయగమెన్నరాని పో
లికలఁగరంచుచుండునవలీలఁగనుంగొనువారిచిత్తముల్॥102

సీ॥ అలరాఘవునిఁగన్న దాదిగామాకన్నుఁ

గవ లన్యవస్తువు ల్కొంచరోసి

దశరథాత్మజుమేను దాకుటమొదలు మా

చేతులితరమైన చెయువులుడిగి

కాకుత్స్థుపలుకు లాకర్ణించుటాది మా

వీనులేకథలైన వినుటమాని

కౌసలేయుని సోయగముఁగన్నదాది మా

చిత్తముల్ వేనిపైఁజేరవెఱచి

మరలరామచంద్ర చరణాంబురుహ సన్ని

ధానలాభ మెప్పుడై నఁగల్గు

నా యటంచుఁజాల నవయుచున్నవిగదా

రుజ్జీవారయో మరుత్కుమార॥

103

ఉ॥ రామునకీప్రభావమొగిరాఁ గతమేమి వనాటవర్య యీ
రాముఁడెవండు మాకిటు విరాళిధరాతనయాహృదీశుపై
నేమిటిక బృజూపరకు నెల్లనిదేవిధమా మదీయహృ
త్తామరసంబులేమిగులఁ దల్లడమందెనొ చెప్పుమాదయన్॥

ఉ॥ నా వినియవ్వనాటకులనాధుఁడు విస్మితమానసాబ్జుడై
యీవనితాచయంబు మునుపేమితపంబొనరించెనో జగ
త్పావనుడైనరాఘవుని పాదములందెడలేనిభక్తీనే
డీవగఁగల్గెనెంతశుభ మెంతటిపుణ్యమిఁకేమనందగున్॥ 105

వ॥ అని యమ్మానినీ నికరంబుతో నిట్లనియె. 106

ఉ॥ పిల్లలయందుఁ దమ్ముమునుఁబెంచినతల్లులయందునాత్మ హృ
ద్వల్లభులందుఁబంధుజనవర్గమునందు నగీములందునన్
మొల్లమునందుఁజానలకు, మోహముకల్గునుగాని జానకీ
వల్లభునందుభక్తియిటువర్ధిలునే సుకృతంబులేనిచో॥ 107

శా॥ ఆహారంబు భయంబు మైధునము నిద్రాధిక్యమెవ్వారికిం
బాహుటంబుగమేనితోడ నెలలిం బ్రాప్తిచుసంసార దు
ర్మోహంబు విడనాడి తత్వవిదులై ముక్తిప్రదుండైన సీ
తాహృద్వల్లభు నాశ్రయించుటకు సాధ్యంబొనె జీవాళికి॥

సీ॥ నడు వీధిలోఁజేరి నానాజనములతోఁ

డాటోటుగాఁ జేటుమాటలాడ

నారాటమొప్ప నిద్రాహారములుమాని

పెరవారితోఁ జీటుపేకలాడఁ

బందిరీతిగఁదిని భార్యతోసేవలా
 వలివారువినునట్లు వాదులాడ
 సారమేయముభంగి నూరిలోనింటింట
 హద్దులేక చరించి ప్రొద్దుపుచ్చ
 జగడమాడువారి సన్నిధానముఁజేరి
 యూరుకొండటంచు నూఱడింపఁ
 దీటుచుండుఁగాని తీటదు శ్రీరామ
 పాదభక్తి సేయఁ బామరులకు॥

109

సీ॥ వేశ్యాగృహములఁ బ్రవేశించుటకుఁదీటుఁ
 గల్గుదుకాణము ల్కదియఁదీటు
 నక్రమమైన కార్యములొనర్పఁగఁదీటు
 బీదతావారి నేడ్పింపఁదీటుఁ
 దాలిమిమాలి జూదంబులాడఁగఁ దీటుఁ
 దెగువతోఁ బరులనిందింపఁదీటుఁ
 జెలఁగి నాస్తికవాదము లొనర్పఁగఁదీటుఁ
 జౌర్యంబునకును హింసలకుఁదీటుఁ
 బరవభూవర్ణనముసేయు పనికిఁదీటు
 సాంపుమీఱఁగ సుతులలాలింపఁదీటుఁ
 గాని వాంఛా ప్రదుండైన కౌసలేయు
 భక్తి సేవింపఁదీటదు పామరులకు॥

110

సీ॥ రోగార్తుఁడైనచో రాగఁబువిడనాడి
 డాయంగ వెఱచు పెండ్లమును నమ్మి

పాయుబురాగానె భార్యమాటలువిని
 తనువీడిపోవు నందనులనమ్మి
 పుట్టింటిసామెల్లఁగట్టి స్వప్రాణ నా
 ధునిఁ జేర్పజూచు కూతుండ్రనమ్మి
 ధనహీనమైనచో దన్నొకతృణముగాఁ
 దలపోయు బంధు బృందములనమ్మి

శోకయుతమైన సంసారసుఖమునమ్మి
 ఫేనసన్నిభమైన నెమ్మేనునమ్మి
 జ్ఞానహీనులు ముక్తి నిధానమైన
 రామచంద్రుని నమ్మరు రామలార॥

111

ఆ॥ ధనములేనివాడు దారిద్ర్యమున భక్తి
 చేయఁజాలనని కృశింపుచుండు
 ద్రవ్యమున్నవాడు దైవంబు కనఁబడు
 నేనిఁ గొల్తుననుచుఁ బూనిపల్కు॥

112

చ॥ తవిలిభయంబుఁ జూపినను దారుణశిక్షలఁ జెందఁజేసినన్
 రవరవగాఁగఁ గోసినను రాయిడిపెట్టిన రాలమొత్తినం । జెవి
 కడ నిల్లుకట్టుకొని చెప్పిన హేతువు తెన్నిచూపినన్ । రవి
 కులవద్యుడై వెలయు రామునిఁ గొల్వఁగలేరు పామరుల్॥

ఉ॥ అన్నములేకయున్న విపులాంబరముల్ లభియింపకున్న నా
 పన్నతఁజెందుచున్న బహుభంగుల రోగము లేచుచున్న నే
 మన్ననలేక యుండినను మందులు సంస్మృతి నీసడించి వి
 ద్వన్నులేమైన రామపద వారిజముల్కననేర రక్కటా॥ 114

మ॥ కులకాంతల్ నిరసించినం గొడుకులుం గోడండ్రు దూషించి
నన్ దలదండ్రుల్ విడనాడినన్ సకల మిత్రవ్రాతము ల్బంధ
వుల్ । తొలగండ్రోసిన సంస్మృతింబడి సదా దుఃఖితురే
కాని శ్రీ । లలనాధీశ్వరుడైన రామునొగిఁ గొల్వం జూడ
రిప్పామరుల్॥ 115

చ॥ సిరులు మెఱుంగులట్లువినశించుట మబ్బులజాడరోగముల్
సరగునగ్రమ్ముకొంట పులిచాడ్చునదేహమునందున్ జరా
భరముప్రవేశమాటఁగని పాపులుసంస్మృతిఁబొసి జానకీ
వరుచరణాంబుజస్మరణ వావిరిఁజేయరదేమిచిత్రమో॥ 116

చ॥ వ్రతములుతీర్థయాత్ర లుపవాసములున్ మహనీయదానము
ల్క్రతువులుదేవపూజ లుపకారములెన్నియొచేసి పాప సం
హతినిరసించిపుట్టిన మహాత్ములుసంస్మృతిరోసి జానకీ
పతిచరణాంబుజంబుల నుపాసనచేయుదురెల్లభంగులన్॥ 117

ఉ॥ ఆకలిగల్గినట్లు ఘనమైనపిపాస జనించినట్లు లా
రోకలిఁబట్టదంచుతటి రోమములంజెమటూరినట్లు నీ
రాకరమందు వీచులనయంబును రేఁగినయట్లుగల్గు ద
ర్శికరశాయయైన రఘువీరునిపైరుచిభక్త కోటికిన్॥ 118

చ॥ చిగురులఁగోరుకోవెలల చెన్ననఁబూవులఁగోరుతేటిచా
ల్వగఫలలబ్ధిఁగోరు శుకవారముభంగి దినేంద్రుఁగోరు చ
క్రగణమురీతిభక్తుల వికాసమనంబులుగోరుచుండురే
వగలునుభూమిజావిభుని పాదసరోజములేమిచెప్పదున్॥ 119

సీ॥ ఎలమితో నందలంబెక్కునాడందలం

బెక్కినవాని వహించునాడు

సింహాసనమున వేంచేయునా డటుల వేం

చేయువానికి సేవచేయునాడు

తులలేని ధనముచే వెలయునా డాలిబ్బి

చే బొంగువాని యాచించునాడు

సరసాన్నభుక్తిచే బరగునా డట్టి వా

రిండ్రకుఁ బులికూటికేగునాడు

విలువగలుగు వస్త్రములు ధరించిననాడు

గోచిపాత కొకరి కొసరునాడు

రామచంద్రుపాద రాజీవముల నొక్క

పగిదిఁగొల్చువాఁడు భక్తుడండ్రు॥

120

చ॥ అనలుఁడు చల్లనైనను దినాధిపుడుజ్వలకాంతిఁ బాసినక

వననిధులింకినం గిరులు వ్రాలిన ధారుణికంపమొందినక

ఘనులగుదేవతల్ భయముఁగాంచిన రిక్కలదృశ్యమైన బా

యని రుచిరాముపై నెరపునట్టి మహాత్ములు భక్తులౌ

జమీ॥

121

చ॥ కలుముల నీసడించి కులకాంతలపైఁ దగుబాళిడించి వి

దులనటులుంచి నందనులతోఁగలనెయ్యముకుంచిభోగవాం

ఛల వెసఁద్రుంచి దేహములశాశ్వతమంచుదలంచిరాముఁడే

కలఁడనియెంచి కొల్చినప్రగల్భులు భక్తులటండ్రు కోవిదుల్

తే॥ అని మఱియు నిట్టులనియె నాహనుమ తల్లు

లార! మీరెల్ల నన్యలాలసలుమాని

రామ పాదారవిందముల్ రాత్రిదివము

లెలమిఁదలఁచుట భాగ్యవంతులకు చుమ్ము॥

123

మ॥ మునియో సిద్ధుడో పద్మబంధుడో మరున్ముఖ్యుడో పం
కేరుహః॥ సనుడో మానవుడో పినాకధరుడో చంద్రుండో
మీనాంకుడో । యను సందేహముచేత దాశరథి మాహా
త్యంబు విన్పింపవే । యని మీరంటిరి సావధానముగనే
డాల్చింపుడి తెల్పెదన్॥ 124

చ॥ గరళగళుండుగాడు శశిగాడు మునిప్రవరుండుగాడు పు
ష్కరమణిగాడు మానవుడుగాడు సురేంద్రుడుగాడు భారతీ
వరుడునుగాడు రాక్షసుల వావిరి ద్రుంప నిజాశ్రితాళి నా
దరమునబ్రోవ రాముడయి ధారుణిబుట్టిన విష్ణువొగదా॥

సీ॥ బ్రహ్మ యెవ్వనినాభి పంకజంబునబుట్టి
కీర్తిమీఱఁగ సృష్టికర్తయయ్యె
మానీంద్రులెవని నామములు మంత్రములుగా
జపమొనరింతు రార్జవముతోడ
శర్వుడెవ్వని పాద జలము మస్తకమున
ధరియించి తులలేని ధన్యుడయ్యె
సురసంఘమెవ్వని చరణాంబుజము లాశ్ర
యించి వాంఛితములు కాంచుచుండు
జీవులెవ్వని దివ్యప్రభావమెఱిగి
వరుసఁ బ్రాపింతు రయ్యపవర్గపదవి
నట్టి విష్ణుండు రాముడై యవతరించె
గాని సామాన్యమనుజుండుగాడు చుమ్ము॥ 126

ఉ॥ ఆతనియందు మీకు ననయంబు మహత్తరమైన ప్రేమ మీ
రీతినిఁగల్గె గావున విరించి బలారి ముఖాఖిలామర

నాతములందరానియపవర్గ మహాసుఖవయ్యె భూరి వి
ఖ్యాతిలభించె బేరినయఘంబులఁ బాసితి రేమిచెప్పుదున్॥

ప॥ అనిన నయ్యంగనామణు లంజనానందనునితో నిట్లనిరి. 128

చ॥ చెడుపనులెన్ని చేసిన నిసీయనిరోసినఁ దప్పుత్రోవలన్
నడచిన మందుఁడైనఁ బరనారులఁగూడినఁగాని నాథుఁడే
కడయని కొల్వఁగావలయుఁగాదని చానలు పుణ్యవాంఛచే
విడివడరాదటంచు బలువీకవచింతురు పూరుషుల్పదా॥ 129

ఉ॥ హానిదొలంగి మోక్షసుఖ మందఁగఁ గారణమైనయట్టి యీ
మానవజన్మమె త్రియును మానవతుల్ మగవారి కెప్పుడుం
బానిసలై చరింపుడని బ్రహ్మలిఖించెనె చాలుఁజాలు ప్ర
జ్ఞానిధులైన దేశికుల సన్నిధిఁజేరుట పాపకార్యమే॥ 130

చ॥ చదువఁగరాదు శాస్త్రములు సాధులబోధవినంగరాదు కెం
బెదవిఁగదల్చి మంత్రము జపింపఁగరాదిలువెళ్ళరాదు దు
ర్మదమునఁదన్నభర్తలకు మాటువచింపఁగరాదటయ్యయో
ముదితలనేలనేలపయి మూఢవిరించిసృజించెమారుతీ॥ 131

చ॥ దురితమనస్కుఁడై చెడుగుత్రోవఁజరించెడుభర్తృవాక్యము
ల్పొరిఁబొరినాలకించి యటు పోవుటమంచిదొ లేకధీరుఁడౌ
గురువచనానుసారముగఁ గూళలమాటలనీసడించి శ్రీ
ధరుఁడగురామచంద్రునిపదంబులఁగొల్చుటమేలొ చెప్పుమా॥

చ॥ ఇనుఁడిలువెళ్లఁగొట్టిన మహీశుఁడుదండనచేసినం దనూ
జనికరమెల్లదూఱినను సాటివధూటులుధిక్కరించినన్ జన
నియుఁదండ్రీయుంబలు విచారమునొందికృశింపుచున్నమా
మనములురామునందురుచి మావపుకానవులాతిబండముల్॥

వ॥ అనినవిని హనుమంతుండిట్లనియె నమ్మలారా మీమనంబులు
 స్ఫటికంబులభంగి నిర్మలంబులై యొప్పుచున్నవి. మీయందు
 దోషారోపణంబు సేయువారికినరకంబుగాని మీ కేమియునపా
 యంబు లే దెట్లంటిరేని ధర్మంబు సామాన్యంబనియును
 విశేషంబనియు రెండు తెలుగులఁ బ్రవర్తిల్లు నారెండింటిలో
 సామాన్యధర్మంబు ముందు గావినరించెద సావధానులరై
 యాకర్ణింపుడు. ద్రవ్యార్జనంబును, మాతాపితృభక్తియుఁ
 గూపారామ తటాక దేవాలయాది నిర్మాణంబును భార్య
 పుత్రబంధుజనరక్షణంబును, యాగదానాగ్నిహోత్ర వైశ్వ
 దేవాదులొనర్చుటయు నంగనాజనంబులకుఁ బాతివ్రత్యం
 బును నివిసామాన్యధర్మంబులనంబడు. సామాన్యధర్మంబుచే
 నీలోకసౌఖ్యంబు పరలోకంబున స్వర్గసౌఖ్యంబునుఁ గలుగుఁ
 గాని మోక్షంబుచేకూడదు. సర్వసంగపరిత్యాగ పూర్వ
 కంబుగా సర్వకాల సర్వదేశ సర్వావస్థలయందుఁ దైలధారా
 ప్రకారంబున నవిచ్ఛిన్నస్మృతిచే శ్రీమన్నారాయణుని సేవి
 చుట విశేషధర్మంబు. దీనిచే మోక్షంబులభించు. భగవ
 దర్పణబుద్ధిచేఁజేయు సామాన్యధర్మంబైనను క్షీరమిశ్రిత
 నీరంబులభంగి విశేషధర్మంబు పగిది మోక్షప్రదంబగుఁ
 బరస్పర విరోధంబు లేనప్పుడు రెండునుంజేయందగు. విరో
 ధంబు కలిగినచో సామాన్యధర్మంబు విసర్జించి విశేషధర్మం
 బనుష్ఠింపవలయుననిన రామదూతతో మిథిలాపుర స్త్రీలి
 ట్లనిరి. గురువర్యా! మీరిప్పుడు నెలవిచ్చిన వాక్యంబు
 లన్నియు నర్థంబయ్యెంగాని చివరవాక్యంబు చెవులకెక్కెం

గాని మనస్సున కెక్కడయ్యె నింకొక్కసారి వక్కాణింపు
మనిన నంజనానందనుం డిట్లనియె॥ 134

చ॥ హరిభజనంబుచేయు సమయంబున విఘ్నముచేయునట్టి సో
దరులను భార్యలనుతులఁ దల్లినిఁ దండ్రిని బంధువర్గమున్
బారుగిరుగిండ్లవారిఁ దడిపుట్టములట్టులవీడి కేశవ
స్మరణ మొనర్పఁగావలయు సాధులు మానినులార ధీరులై॥

స్త్రీలు

చ॥ పెరిమనుమోచిమోచి కనిపెంచిన తల్లిని సొమ్ముగూర్చి సా
దరమునఁబ్రోచు తండ్రినిఁ బదంబులఁజుట్టి పెనంగుబిడ్డలం
గరుణగలట్టిసోదరుల గౌరవమిచ్చి భజించు బాంధవో
త్కరమునువీడి లాఁతియగు కంజదళాక్షునిఁ గొల్వనేటికిన్॥

ఆంజనేయవాక్యము

ఉ॥ తల్లులఁగన్నవాఁడు మనతండ్రులభార్యల బంధువర్గముం
బిల్లులసోదరాదులనుఁ బ్రీతి సృజించినవాఁడు నన్ను మి
మ్మెల్లఁ బుట్టజేయుటకు హేతువనందగువాఁడు భార్గవీ
వల్లభుడైన రాముడగు వానిదలంచుట లన్యమార్గమే॥

మ॥ తలిగర్భంబుననుండువేళ ధరమీఁదంబుట్టి వధిలు వే
ళల దోగాడెడుపాయమందు మఱి లీలాసక్తివర్తించుచో
నెలపాయంబు జరాభరంబు గలనాడెంతోదయన్ దేహధా
రులరక్షించెడు దాత విష్ణువేకదా రూపింపవెయ్యేటికిన్॥ 138

చ॥ జలముల నున్న వేళల రసాస్థలిఁ గ్రుమ్మరువేళఁ గాననం
బులఁ జరియించువేళ బలుపూనికతో నిడురించువేళ బా

ములఁబడువేళ కోగములు మూఁగినవేళ శరీరధారులం | బలి
మినిఁబ్రోచువాఁడు మధుభంజనుఁ డాతఁడె రాముఁడొగదా॥

స్త్రీలు

వ॥ దేవా! భూమి పాఁడిపంటలొసంగియు నీరు స్నానపానంబుల
కుపయోగించియు నగ్ని సర్వపదార్థపచనంబొనర్చియు
నాయు పుచ్చావసనిశ్వాసంబులొసంగియు నాకాశం బవ
కాశంబిచ్చియు శరీరుల రక్షింపుచున్నవి. యిది ప్రత్యక్ష
ముగా నుండగా నెన్నడు కానరాని విష్ణువు రక్షించునని
చెప్పుట విపర్యాసముగా నున్నదే॥

140

ఆంజనేయులు

అమ్మలారా! మీజ్ఞానం బింతలోనున్నది. నేనేమిచేయు
దును.

141

స్త్రీలు

అయ్యా! మాసీరస ప్రశ్నంబులకు మీరు విసుగు కొనరాదీ
విషయంబున మీరు కోపించినచో లోకంబునకు దిక్కేమి
గలదు. మేమబలలము. అజ్ఞానములో మునిగిన వారము
సందేహానివారణార్థమై యడుగుచున్నాము గాని దేవరవారి
సామర్థ్యమునుఁ బరీక్షించుటకు గాదు దయతో సమాధాన
మిమ్ము.

142

ఆంజనేయులు

సవిత్రులారా! యదార్థంబు వక్కాణించెద నాలకింపుడు.
సమస్తజీవులు బొమ్మలు. విష్ణుండు సూత్రధారి. సూత్ర
ధారి బొమ్మల నాడించునట్లు విష్ణువు దేహులం ద్రిష్ట

చున్నాడు. యెట్లనగా సర్వవ్యాపకుడగు విష్ణుదేవుడే భూమి నావేశించి భరింపుచు నింగినుండి యవకాశ మిచ్చుచు గాలియందుండి సుఖస్పర్శ గలిగింపుచు నగ్ని యందుండి పదార్థములు పచనముచేయుచు నీటియందుండి పోషకంబగుచు భూతములం గాపాడుచున్నాడు. దానినలన నే పరబ్రహ్మమునకు విష్ణువనునామంబుకలిగెను॥

స్త్రీలు

స్వామీ! సూర్యచంద్రుల కాంతిచేతగదా లోకంబు వర్ణిల్లు చున్నది.

144

ఆంజనేయులు

పుణ్యవతులారా! నారాయణునకు సూర్యచంద్రులు నేత్రంబులు, పాతాళంబతని పాదంబులు, భూలోకంబు కటిప్రదేశంబు, నింగి కంఠంబు, నాకంబు శీర్షంబు, మేఘంబులు శిరోజంబులు, సముద్రములు జతరంబు, జలంబు వీర్యంబు, వృక్షంబులు రోమంబులు, పర్వతంబు లెముకలు, సరస్వతి వాక్కు, అగ్ని హోత్రంబు రోషంబు, దిక్కులు చెవులు, వాయు పుచ్చాస్పనిశ్వాసంబులు, వేదంబులుస్తోత్రంబులు, సర్వదేవతలు భృత్యులు, స్త్రీపురుషానురాగకారణుండగు మారుండతని కనిష్ఠకుమారుండు, జగన్నిర్మాతయగు ధాత జ్యేష్ఠపుత్రుండు, సకలైశ్వర్య ప్రదానియగులక్ష్మీ ముఖ్యమహిషి. మఱియు నతనికి ననంతకోటి దివ్యనామంబులు గలవు. వానిలో గోవింద విష్ణు వాసుదేవ నారాయణ

నామంబులు ముఖ్యంబు లమ్మహానుభావునితో సరియైన
వాఁడే లేడనునప్పుడు మిగిలిన వాఁడెక్కడనుండును. 145

స్త్రీలు

దేశికశిఖామణీ! దేవరవారిచే వచింపఁబడిన మహాపురుషుని
దర్శించుటకు స్పర్శించుటకు నుతించుటకు సాధ్యపడని
వాఁడుగా నున్నాడే. 146

ఆంజనేయులు

అవునవు నందులకు సందియంబులేదు. 147

స్త్రీలు

అట్టెనచో నంత పెద్దదేవుని సమీపింపఁజాలము. మఱి
యొక కొలఁదిదేవునిం దెలుపుము. 148

ఆంజనేయులు

పరబ్రహ్మంబొక్కండు గలండుగాని బలుమందిలేరు. సమస్త
శాస్త్రంబులయందును సర్వవేదంబులయందును సర్వలోకం
బులయందును గాలించినను విష్ణు వొక్కండే సర్వాధికుండు.

స్త్రీలు

అమ్మహాపురుషుం డెచ్చటనుండును ? 150

ఆంజనేయులు

అనంతకోటి బ్రహ్మాండములయందు నిండి నిబిడీకృతమై
యుండును. 151

స్త్రీలు

అన్నిట నున్నచోఁ గానరాడే. 152

ఆంజనేయులు

ప్రాకృత మాంసలోచనంబులకుం గానరాడు. జ్ఞాననేత్రం
బులుగలవారికిమాత్రము కానఁబడుచుండు. 153

స్త్రీలు

మనకుఁ గానరాకుండ మనసమాచారంబు లతండ్రి
గ్రహించు? 154

ఆంజనేయులు

ఆవిష్టుండు సర్వశక్తుఁడు. సర్వజ్ఞుఁడు. కన్నులు లేకయే
చూచును. జెవులు లేకయే వినును. నాలుక లేకయే రుచిఁ
గాంచును. నాసిక లేకయే మూచూచును. మనస్సు లేకయే
గ్రహించును. గాఢులేకయే నడచును. చేతులు లేకయే
చేయును. నోరు లేకయే నమలును. మతియు నతండు
కొద్దిది గొప్పదిగా గొప్పది కొద్దిదిగాఁజేయు నమ్మహాపురు
షున కసాధ్యంబులేదు. తనకుఁదానే పరమాధారుండు.
సత్యసంకల్పుఁడు. జ్ఞానశక్తి బలైశ్వర్యవీర్య తేజస్సు లమ్మ
హానుభావుని సంకల్పంబునకు బానిసలు. 155

స్త్రీలు

అంగడిలో నన్నియున్నవిగాని యల్లునినోట శనియున్న
దన్నట్లు విష్ణువునందుఁ గల్యాణగుణంబులు కలవుగాని
మాకు దుర్లభుఁడుగదా॥ 156

ఆంజనేయులు

అటని నిరాశజెందవలదు. దేవతానది దుర్లభమైనదైనను
భగీరథుని కాలమున భూలోకవాసులకు సులభమైనట్లును

దంతావళంబు గొప్పదైననుఁ బండుకొనినప్పు డెక్కుటకు
సులభమైనట్లును శ్రీమన్నారాయణు డధికుండైనను భక్త
వత్సలుండు. 157

స్త్రీలు

నీవాక్యంబు సత్యంబైనచో నతండంత సులభుం డగుటకు
దృష్టాంతమేమి? 158

ఆంజనేయులు

ఈలోకంబున నిక్కాలంబున మనుష్యరూపంబున నవతరించి
మనమాంసలోచనంబులకు గోచరింపుచు సాంగత్యసల్లా
పంబు లొనర్చుచుండుటయే తార్కాణము. 159

స్త్రీలు

అతండేడీ? మాకుం గానఁబడలేదే? 160

ఆంజనేయులు

అయ్యయ్యో! మీరెంతటి పిచ్చితల్లులు దశరథ పట్టమహిషి
యగు కౌసల్యాదేవియం దుద్భవించి యెవ్వఁడు రామ
నామముఁ గాంచెనో యేపురుషోత్తము నాశ్రయించి మహా
మునులు కృతార్థులైరో యేపరాక్రమశాలి బాహుబలు
బునఁ ద్రిలోకకంటకులైన రావణాది రాక్షసులు నశించిరో
యేసర్వశక్తుని దయావిశేషంబున నిలింపులు నిర్భయా
నందంబులొందిరో యేపురుషోత్తముని విజయంబున నమరీ
జనంబు లుత్తమాలంకార సమేతస్వేచ్ఛావిహారంబులు
సల్పిరో యేజగన్మోహనుని దివ్యమంగళవిగ్రహ దర్శన
మాత్రంబున మీమనస్సు లన్యపదార్థంబు లన్యసౌఖ్యంబుల

నీసడించెనో యట్టి సీతావల్లభుండు శ్రీరామచంద్రుండే
శ్రీమన్నారాయణుండు. 161

స్త్రీలు

గురుపుంగవా! మీనుచెప్పినది సత్యమేనా? 162

ఆంజనేయులు

సందేహించవలసినపనిలేదు. నన్నుగన్న తల్లిదండ్రులమీ
దను నాసుకృతంబు మీదను శాబ్దించెదను. సీతావల్ల
భుండు పరబ్రహ్మస్వరూపుడు. 163

స్త్రీలు

ఈరహస్యంబు మీకెట్లు తెలిసినది? 164

ఆంజనేయులు

బహుజన్మసహస్రార్జిత పుణ్యవిశేషంబువల్లను మహామునుల
సాంగత్యబలము వల్లను భగవదనుగ్రహంబు వల్లను
నెఱింగితిని. 165

స్త్రీలు

ఈసీతానాథునివల్ల మనకురాబోవు ప్రయోజనంబెద్ది? 166

ఆంజనేయులు

శ్రీరాముని దూషించువారు శాశ్వతదుఃఖంబులు నమ్మహా
త్ముని గొనియాడువారు శాశ్వతానందంబునుం గాంతురు.

స్త్రీలు

రెండును లేనివారేమగుదురు? 168

ఆంజనేయులు

సంసారసముద్రంబున మునింగి దరిగానకయుందురు. 169

స్త్రీలు

మేమితర వ్యాపారములుమాని కనిపెంచిన తల్లినిఁ బూజిం
తుము. శ్రీరాముని విడుతుము. 170

అంజనేయులు

మంచిది. తల్లినినమ్మినట్లైనఁ గాద్రవేయులభంగి నాపత్తునుఁ
జెందుదురు. 171

స్త్రీలు

మీరు నెలవిచ్చినది మాకన్వయించలేదు. విపులముగాఁ
జెప్పుడు. 172

అంజనేయులు

పూర్వము కద్రువ వినతలను కాంతామణు లిద్దరు కశ్యపుని
భార్యలైయుండి యొక్కనాడు దేవేంద్రుని వెల్లటేనుగు
విషయమై కలహించి శాబ్ది నేర్పరచుకొని కద్రువ తన
కుమారులగు సర్పసమూహంబులం బిలిచి మీలోనొక్కరుం
డనృతంబాడి మదీయశాబ్ది నెఱవేర్చుడనుటయు నప్పాప
మిన్నలు పాపంబునకు వెఱచి నిరాకరించి రంత నాకద్రువ
వారలంగాంచి దురాత్ములారా! మీరందఱు భవిష్యత్కా
లంబున నొక భూపాలుం డొనర్చు హోమకుండంబునంబడి
దగ్గులగుదురుగాక యని శపించె గావునఁ దల్లి రక్షించునని
నమ్మరాదు. 173

స్త్రీలు

అదికాని పక్షమున సర్వవిధంబులం గావాడిన తండ్రిని
సేవింతుము. 174

ఆంజనేయులు

మాతృగర్భంబుఁ జొచ్చినదాది భగవద్ధ్యాన నిష్ఠాగరిష్ఠు
డగుప్రహ్లాదునికొఱకు సర్వవిధమారణోపాయంబు లాచ
రించిన హిరణ్యకశిపుని వృత్తాంతము విన్నవారికిఁ దండ్రీ
రక్షకుండు కాజాలఁడని తోచును. 175

స్త్రీలు

అట్టైనచో నల్లారుముద్దుగా నాదరిపుచున్న సహోదరులు
బూజింతుము. 176

ఆంజనేయులు

శరణాగతుడైన సుగ్రీవుని నిరంతరము వాలి బాధించెను.
హితోపదేశము చేయుచున్న విభీషణుని రావణుండు తన్ని
వెడలంగొట్టెను. పిమ్మట సుగ్రీవ విభీషణుల కారణమున
వాలి రావణులు హతులైరి. సుందోపసుందులు పర
స్పరము తన్నులాడి చచ్చిరేతద్వృత్తాంతములచే నన్న
దమ్ములు రక్షకులు కాజాలరు॥ 177

స్త్రీలు

ఏదియుంగానిచో నక్కచెల్లెండ్ర నాశ్రయింతుము. మాకుం
గొంతయేమి? 178

ఆంజనేయులు

శూర్పనఖయను రాక్షసి తనముక్కుచెవులు పోయినందు
లకు దుఃఖించి ఖరాసురరావణాసురుల కుటుంబములకు
నాశన హేతువయ్యె గద్రువ వినతచే ననేకవేలసావత్సర

ములు దాసీతనము చేయించుకొనెనుఁ గావున నక్కచెల్లెండ్రు
రక్షకులు కాజాలరు. 179

(స్త్రీ) లు

ప్రాణసమానులగు భర్తల నారాధించి కృతార్థుల మగు
దుము. 180

ఆంజనేయులు

నలుండు మహాపతివ్రతయగు దమయంతిని నట్టడవిలో దిగ
విడిచి స్వేచ్ఛంజనియె. నహల్యను గౌతముండు రాయివి
కమ్మని శపించె. జమదగ్ని తనభార్యయగు రేణుకను ఖం
డింప నియమించె నక్కారణంబున భార్యలకు భర్తలు
రక్షకులు కాజాలరు. 181

(స్త్రీ) లు

మాకనుకూలంబుగా నున్నచో మాభర్తలమేము పోషింతు
ముగదా! రక్షకులముగామా! 182

ఆంజనేయులు

చాలు, జాలు. చంచలాక్షులతి చాపల్యముగలవారు. హేతు
వేమనఁగా స్వకీయలగు మూడువందలయేబదిమంది భార్య
ల నుదాసీనంబుగాఁ జూచి తన్నులాలించు దశరథుని
నిషురవాక్యంబులఁ దూలనాడి ప్రాణంబులదీసిన కైకేయీ
వృత్తాంతముచే భార్యలు రక్షకులు కాజాలరు. 183

(స్త్రీ) లు

కొడుకుల నాశ్రయించి జీవింతుము. 184

ఆంజనేయులు

మందోదరి తనకుమారులగు నతికాయేంద్రజిదాదిరాక్షసు
లుండగాఁ దనకేనాటికి భయంబులేదని తలంచియుండెను.
కాని తన్నంగదుండు కొప్పువట్టి యీడ్చి పరాభవించిన
ప్పుడు దిక్కులేనిదై యేడ్చె నందువల్లఁ కుమారులు రక్ష
కులుకారు. 185

స్త్రీలు

జననీజనకు లొక్కొక్కరైన బలము చాలదేమో యిద్దరి
నాశ్రయింతుము. 186

ఆంజనేయులు

శునశ్శేపుని తల్లిదండ్రులు లక్షవరహాలు పుచ్చుకొని
యతని నంబరీషునకు యాగపశువుగా విక్రయించుటచే
వారిద్దఱుంగలసి రక్షకులు కానేరరని తోచు. 187

స్త్రీలు

మహాప్రేమగల బంధువుల నాశ్రయింతుము. 188

ఆంజనేయులు

ధనవంతులైన వారికి బంధువులు గలరది తక్కువయినచో
లేనేలేరు. 189

స్త్రీలు

సర్వవిధంబులఁ బోషించునట్టి ధనము నాశ్రయింతుము. 190

ఆంజనేయులు

తే॥ సరవి నార్జించువేళ రక్షణమొనర్చు
నాడు వేచ్చించునాడు మానసమునందు

నా ర్తిఁగలిగించునట్టి ద్రవ్యంబు రక్ష
కంబు కాఁజాలదమ్మ యోకాంతలార॥

191

స్త్రీలు

ప్రపంచమునకుం బరమోపకారకులగు సూర్యచంద్రుల
నాశ్రయింతుము. రక్షింపరా?

192

తే॥ స్వేచ్ఛనొకచోట నివసింప వీలుగాక
ఘనరిపులచేత వివిధరోగములచేత
బాధపడు సూర్యచంద్రు లెబ్బంగిమిమ్ముఁ
గావగలరో తలంపుడి కాంతలార॥

193

స్త్రీలు

త్రిలోకాధిపతియుఁ గామధేనువుఁ గల్పవృక్షము చింతా
మణియుంగలిగి ముప్పదిమూడుకోట్ల దేవతలకుఁ బ్రభు
వగు నింద్రునిం గొలిచి సుఖించెదము.

194

ఆంజనేయులు

సీ॥ విశ్వరూపునిఁజంపి విపులపాపంబుచే

దామరతూడులోఁ దాఁగినాడు

మునిపత్నిపైఁగల మోహంబుచేనేగి

తనువెల్ల యోనులఁ దాల్చినాడు

గరుడుండు పీయూష హరణార్థమైరాగ

నోడియాతని శరణొందినాడు

మేఘనాదాది సర్వాఘరాక్షసులచేఁ

గడలేనిబాములఁ గాంచినాడు

తప మొనర్చి తనపదము నెవ్వఁడైన నా

సించునో యటంచుఁ జింతసేయు

నట్టిమఘవుఁగొల్చి యానందమేరీతిఁ
బొందఁగలరు మీరు పొలఁతులార॥

195

స్త్రీలు

హరవిరించనుల నాశ్రయించి శాశ్వతానందముఁ గైకొం
దుము. 196

మ॥ పదివేలేడులు బ్రహ్మఁగూర్చి తపమింపారంగఁగాపించి య
ప్పిదపక్ష శంకరుపాదముల్కొలిచి నిర్భీతాత్ముఁడైయింకనా
పదలేదంచుఁ మదించురావణునిఁ గాపాడంగ లేరైరి బ
ల్లిదుఁడౌ రాముడుచంపుకాలమున శూలిబ్రహ్మలింగతేకదా॥

స్త్రీలు

క॥ మేమెత్తి చెప్పినట్టి మ
హామహులందఱు నశక్తులని నుడివిత విం
కేమహానీయునిఁ గొల్చిన
సేమంబులభించునో వచింపుముదేవా॥

198

ఐంజనేయులు

సీ॥ ప్రళయార్ణవంబులోఁ బడికుందుచున్నమా
ర్కండేయు నెవ్వఁడుకరుణఁబ్రోచె
నవనిరసాతలంబంటంగ నెవ్వఁడు
పూనినిలిపె యథాస్థానమందు
వేదచోరువధించి వేదముల్ విధికిచ్చి
యెవ్వఁడీసృష్టి జేయుంచెనోలి
నాత్మాఘ్రీతీర్థ మహాత్మ్యంబుచేసి వా
వల్లభునెవఁడు పావనునిజేసె

బ్రహ్మరుద్రుల వరదానబలముచేత
రేగిజగములనేచు రాత్రించరాళి
ద్రుంచియెవ్వాడు మేలొనరించెనట్టి
శ్రీధరుడురక్షకుడు చుమీచెలువలార॥

199

స్త్రీలు

స్వామీ! నారాయణుడు సర్వోత్కృష్టుడనియు, బరబ్ర
హ్మమనియు వేనోళ్లవక్కాణించితి రమ్మహాపురుషుడును
బహువిధావతారంబులెత్తి సుఖదుఃఖముల పాలగుచున్నట్లు
తోచుచున్నదే.

200

ఆంజనేయులు

మానవతులారా! యేతాదృశ నీరసవాక్యంబులు మీనోట
వెడలినందులకు మిక్కిలి పరితాపంబగుచున్నది. నేను గర్భ
నరక మనుభవించునప్పుడును, బరాధీనుడనై పాత్తులనుండు
నాడును, నిద్రాహారంబులు వర్జించి సీతామహాదేవిని వెద
కినప్పుడును, గ్రూరరాక్షసులతో, బోరునప్పుడు నింతక
ష్టంబు నాకు, బ్రాప్తించినదికాదు. భక్తునకు భగవద్దూష
ణాలాప శ్రవణమునకన్నను బాధలేదుగదా.

201

స్త్రీలు

ఎందువల్ల, మేము దేవరవారికేమియు నపకారంబుచేయ
లేదే.

202

ఆంజనేయులు

అపకారంబొనరింపలేదని మీరు సంతోషించితిరి. కాని
చేయవలసిన దంతయు, జేసితి రెట్లనగా మనకు శరీరంబు

లొసంగి సర్వగతులం బోషింపుచు మనమేలుకొఱకు
 శ్రీవైకుంఠంబుఁ బాసి యీలోకంబున నవలరించిన మాధ
 వుని దూషించితి రమ్మహాత్ముని పరత్వంబునందు సందే
 హించిన వారంత్యజాతిసముద్యాతులని శాస్త్రంబులు
 ఘోషింపుచున్నవి. సరేకదా గోవిందుని నిందించువారును
 విని సమ్మతించువారును శాశ్వతనరకంబు నొందుదురు.
 మఱియు నట్టి నీచులుచేయు పుణ్యంబులన్నియుం బాపంబు
 లగుఁ బాపంబు లక్షయంబులగును. వెండియు నట్టివారి
 కాయక్షీణంబగు నేలోకంబున నేజన్మంబుననుఖలేశంబైనను
 లభింపదు. స్నేహితులువిరోధులగుదురు. వారిపాలఁ బీయూ
 షంబైనను విషంబగు, నెంతమాటవింటి నెంతమాటవింటిని.

స్త్రీలు

రామభక్తాగ్రణీ! తమింపుము. తమింపుము. మేమిప్పుడడిగి
 నది మాహృదయంబుగాదు. పాపులాడువిపరీతవాక్యంబు
 లకు సమాధానంబిచ్చుటకిట్లు ప్రశ్నించితిమి. కోపగించవద్దు.

ఆంజనేయులు

సరే అట్టైనచో బాధలేదు. సందేహనివారణం బొనర్తు
 నడుగుడు. 205

స్త్రీలు

జీవులకు శరీరంబు లెట్లుకలిగెను ? 206

ఆంజనేయులు

పూర్వకర్మానుసారంబుగాఁ గలిగెను. 207

స్త్రీలు

దేనికొఱకు?

208

ఆంజనేయులు

పాపానుగుణంబుగా నరకంబుఁజేరి దుఃఖ మనుభవించుట
కునుఁ బుణ్యానుగుణముగా స్వర్గసుఖ మనుభవించుటకునుఁ
బుణ్యపాపానుసారంబుగా నీలోకంబున సుఖదుఃఖము లనుభ
వించుటకును.

209

స్త్రీలు

పరమాత్మకు శరీరమెట్లు కలిగెను?

210

ఆంజనేయులు

స్వేచ్ఛచే గలిగెను.

211

స్త్రీలు

అతనికి దేనికొఱకు?

212

ఆంజనేయులు

సాధుల రక్షించుటకును దుర్మార్గులఁ జంపుటకును
ధర్మము నిలఁబెట్టుటకును.

213

స్త్రీలు

ఇప్పుడు చక్కగాఁ దెలిసినది. విష్ణుదేవునిఁ గొలిచిన నేమి
ఫలము?

214

ఆంజనేయులు

ఇష్టమైన సుఖములు సంపాదించుటకు ననిష్టమైన దుఃఖంబులు
తొలఁగించుకొనుటకును వీలగును.

215

స్త్రీలు

నారాయణు నారాధించి యట్టిఫలమునుబొందిన వారెవ్వ
రె నంగలరా? 216

ఆంజనేయులు

తెక్కకు మిక్కుటంబుగాఁ గలరు. వారి నందఱిని వక్కా
ణించుటకు నాజ్ఞానంబును నానోరును చాలదు. కొలదిగా
నెఱింగించెద నెట్లంటిరేని శ్రీధరునారాధించి ప్రహ్లాదుండు
త్రిలోకపూజ్యు డయ్యెను. బలిచక్రవర్తి శాశ్వతరాజ్యంబుఁ
గాంచెను. ధ్రువుండు బ్రహ్మపదవికిఁ బై నుండఁగలిగెను.
గజేంద్రుండు సద్యోముక్తికిఁ బాత్రుడయ్యె. నారదాది
మహామునులు మృత్యువునోడించి సర్వస్వతంత్రులైరి.
వాల్మీకి కవిప్రథముడయ్యె. గుక్మాంగదాంబరీషులు శాశ్వ
తానందంబు నొంది రీరామావతారకాలంబున నతని నాశ్ర
యించి విశ్వామిత్రుడు యాగపూర్తిఁ గావించుకొనియె
నహల్య శాపబాధఁ దొలఁగించుకొని ధన్యురాలయ్యె.
విరాధకబంధులు ఘోరరూపంబులు వాసి సురూపులైరి.
శరభంగాది మహామునులు బ్రహ్మాదిలోకంబుల నీసడించి
శ్రీవైకుంఠంబుఁ జేరిరి. శబరీజటాయువులు ముక్తి పదంబు
నకుం జనిరి. సుగ్రీవ విభీషణులు రాజ్యంబులఁ బ్రాప్తించిరి.
వానరు లఘటితకృత్యంబులొనర్పంజాలి, రేను భావి బ్రహ్మ
నైతి. వేయిమాటలతోఁ బ్రయోజనంబులేదు. చివరమాటఁ
జెప్పెద నాలకింపుడు. 217

ఆ॥ భూరిసీచదశలఁ బొందఁగోరినవారు
విష్ణునిందఁజేయ వెఱవఁబోరు
గొప్పదశలు బొందఁగోరినవారు కే
శవుని పాదభక్తి సల్పనలయు॥

218

ఉ॥ కాంచరింగ బరాభవముఁ గాంచ రధోగతి దీనభావముం
గాంచరు రోగముల్భయముఁగాంచరఘంబులువైరిబాధలుం
గాంచెద రెల్లసంపదలు కాంతురు విద్యలు భూరిసౌఖ్యముల్
కాంచెద రీప్సిత్కార్థములు కాంతురు మోక్షము విష్ణుసేవకుల్॥

ఆ॥ నిరుపమాన పుణ్యనిధియౌ భరతఖండ
మందు మానవత్వమొంది రామ
పాదభక్తిలేని పాపాత్ముతో మాట
లాడరాదు మోము జూడరాదు॥

220

మిథిలా స్త్రీలు

స్వామీ! శ్రీయఃపతియగువిష్ణుండు సర్వేశ్వరుండనియు సర్వ
వ్యాపకుండనియు, సర్వశక్తుండనియు, సర్వాభీష్టఫలప్రదా
యకుండనియు, నతండే శ్రీరామచంద్రుండనియు, సీతా
దేవియే మహాలక్ష్మీయనియు నిశ్చయించితిరి. మేమును
వాస్తవమని నమ్మితిమి. కాని యొక్కమనవి. 221

సీ॥ శ్రీరామపాద రాజీవయుగ్మమున స
ముదమొప్ప నలికము లోపుదాఁక
నవనిజాధిపుని సర్వాంగసౌందర్యంబు
కడువేడ్కఁ గనులచేఁ గాంచుదాఁక

సా కేతవిభుని భామాసుధారస మవ
 లీలఁ గర్ణములచేఁ గ్రోలుదాఁక
 దశరథాత్మజు సన్నిధానంబుఁ బ్రాపించి
 మించిన కూర్మిఁ గీర్తించుదాఁక

భరతు నన్నమ్రోలఁబడి మామనోరథ
 సిద్ధిఁ జేయుమని వచించుదాఁక
 మేననసుపులుండఁగా నోప విఁకమీఁద
 బ్రతుకు పెట్టు మేము పవనపుత్ర॥

222

తే॥ ఇడుము లెడఁ బాపుటకు మోక్షమిచ్చుటకునుఁ
 గర్తయగు కేశవుండు రాఘవకులమునఁ
 బుట్టియుండంగఁ జూడలేనట్టి వారి
 జన్మములు వ్యర్థమగుఁగదా జగతియందు॥

223

అని వచించుటయు

224

శా॥ మారాతిమనోబ్జభృంగ నిఖిలామ్నాయాంతవేద్యా
 మరు । న్నారీసన్నత భూరిసంగరకలానాధాస్య పాథోనిధి
 స్ఫారాటోపనివారణాద్భుత శరాసారావృషద్వేషిసం
 హారజ్యేష్ఠనలాంగద ప్రముఖకేశానీక సంరక్షణా॥

225

క॥ అరుణాంబుజ చరణా గురు
 కరుణా ముఖసుగుణనిధి వికాసివితరణా
 శరణాగత భరణా ఖల
 హరణా భవతరణ సన్నతాదిత్యరణా॥

226

మా లి ని

పరనికరవినాశా పద్మబంధు ప్రకాశా
ఖరదనుజ విదారా కంధిగర్వాపహారా
దరజలధిసమీరా దాసచ్యోవిహారా
పురహరగురుచాపా భోగనాశప్రతాపా॥

227

గద్య

ఇది శ్రీ సీతావల్లభప్రసాద సమాసాదిత కవితాప్రవీణ వేదాల
సీతారామాచార్య కృపాల్బభూమితరత్నాను సంధాన పవి
త్రాంతరంగ నిఖిలదుర్మత శిలోచ్ఛయ దంభోళీభూత
సముద్రాల లక్ష్మణాచార్యానుగ్రహభోధిత విశిష్టా
ద్వైతరహస్యార్థ ధురంధర శతగోపయతిరాడ్వ
రవరయోగి ప్రభృతి పూర్వాచార్య చరణ
సరోజ భమరాయమాన మొవ్వ వంశ
తిలక కృష్ణార్య కష్టమాంబాతనూజ
శ్రీవైష్ణవ విధేయ మేకటదాస
నామధేయప్రణీతంబైన సీతా

రామప్రభావంబునందు

ద్వితీయాశ్వాసము

స ర్వ ము

సంపూర్ణము.

శ్రీమతే రామానుజాయ నమః

సీతారామ ప్రభావము

తృతీయాశ్వాసము

క॥ శ్రీమైథిలీహృదీశ్వర

తామరసదళాక్ష దేవతామునిజన హృ

త్తామరసనిలయ వృజిన

గ్రామతమ సూర్య దనుజఖండన రామా॥

దేవా! యవధరింపుము.

వ॥ అని యిట్లు సీతారామసందర్శనంబు చేయింపుమని మిథిలా
పురాంగన లడుగుటయు నయ్యంజనానందనుం డట్ల కానిం
డనియె. నంతట సుశీలాదేవి జనకరాజాజ్ఞచే నొక్క
సువర్ణ రథంబు దెప్పించి రామపాదాయ త్తచిత్తలగు వధూ
జనంబులనుగూడి హనుమతో నయ్యరదం బారోహించి
యయోధ్యాపురంబునకుఁ జని రంతట వాయుపుత్రుండు
మొగసాలకడ రథంబు డిగ్గి రామసాన్నిధ్యంబున కరిగి
విదేహపురనారీ వృత్తాంతంబెఱింగించి మన్నింపు నడసి
సుఖంబుండె నంత స్త్రీజనపరివృతయగుసుశీలస్వకీయ
పుత్రీరత్నమగు సీతాదేవి మదిరంబున కరిగిన నాలోక
పావని యూర్మిళా మాండవీ శ్రుతకీర్తులంగూడి తల్లి కెదు
రుగాఁ జని నమస్కరించి యర్ఘ్యపాద్యాదులం బూజించి

భోజన పానాదులం దృష్టిగావించి యుచితాసనంబుల
గూర్చుండ నియోగించి యమరీజనపరివృతయగు శచీదేవి
చందంబున సమస్తవిద్యలతోఁగూడిన సరస్వతి పోల్కి
సువర్ణాసనాసీనయై సీతాదేవి తల్లి కిట్లనియె. 1

ఉ॥ పెంచితివెన్ని నాల్గో తినిపించితిగుజ్జనగూళ్లు కోరి చే
యించితిరత్నభూషణము లింపగుబంగరుచీరలిచ్చి కా
వించితిసంతసమ్ము చదివించితివిద్యలు జ్ఞానబోధ చే
నించితిమాహృదబ్జములు నీఋణమేగతిఁదీర్తుమంబరో॥ 2

చ॥ పరిణయమాచరించి మము బంచినదాదిగృభాణనాథులక
మరగిసుఖంబులొందుచును మాండవియుక్తశుతకీర్తి యూర్చి
ళా । తరుణులు నేనొకప్పుడును దాసిభవత్పదసీరజంబు లా
దరమునఁ గొల్వమైతి మిది తప్పుగ నెంచక ప్రోవు మంబరో॥ 3

ఉ॥ ఎన్నడువచ్చు నాదుహిత కింపలలారుమగండు కాపురం
బెన్నడుచేయు సారెలిక నెన్నడువెట్టుదు సత్కుమారులు
గన్నియలీమెకెన్నటికిఁగల్గుదు రంచుదలంచి దేవతా
సన్నతులాచరించుతలి సామ్యముగారొకరైన నుర్విలో॥ 4

చ॥ మగనికెఱుంగ జేయక కుమారులకై నఁదదీయపత్ను లా
మగువలకై నఁజెప్పక సమస్త పదార్థములంబరంబులు
నగలుగఁదలంబుగూర్చి జతనంబుగఁగూతులయిండ్లకంపి కా
వగలసవిత్రితోడఁబెరవారలు తుల్యులెయెన్నిభంగులక॥ 5

క॥ అనియిట్లువల్కి వసుధా

తనయామణి యూర్చిళాదితరుణులతోడక

జననిక్రిమైక్కిన నామెయుఁ

దనయలదీవించిపల్కె దద్దయువేడ్కొన్ ||

6

సీ॥ అత్తమామలయాజ్ఞ లుత్తమాంగముల వ

హించిశుశ్రూషఁ గావించినారు

మేనికినీడచందాన భర్తలనెడఁ

బాయకసంతోష పరచినారు

ఫలవృక్షములరీతి బాంధవ యాచక

శ్రేణుల నెపుడుపోషించినారు

పాలసంద్రమున నప్పంకజాలయభంగి

సత్కిర్తిమాకు నొసంగినారు

యిరుగుపొరుగువార లింకముందురాఁబోవు

వారు పొగడునట్టి వర్తనమున

సంచరించినారు చాలదే నాకింత

కూఁతులారవేఱు కొఱతగలదె॥

7

ఆ॥ నన్నుఁజూడరంచు నాకొగిఁబరిచర్య

చేయరంచునాకుఁ జింతగలుగ

దుండఁదగినచోటనుండి సద్వర్తన

మాచరించుటొప్పు నంగనలకు॥

8

వ॥ అని వచియించి యూర్మిళా మాండవీ శ్రుతకీర్తులఁ గాఁగి

లించి యటుపిమ్మట జనకరాజపత్ని సీతాదేవిం బరిరంభించి

తొడపైఁ గూర్చుండఁబెట్టుకొని ముద్దాడి శిరంబు మూ

ర్కొని యిట్లనియె॥

9

క॥ భోగములు మానుకొని యను

రాగంబున భర్తయైన రామునితో నీ

వేగితి వరణ్యమునకు వి

రాగాశయులైనమునులు రహివినుతింపక॥

10

సీ॥ ముండ్లపై రాలపై మోపిచరించు నా

డెంతకందెనో భవస్మృదుపదములు

వగరుకాయలు దుంపలొగి భుజించినవేళ

నెంతనొచ్చెనో భవదీయరసన

చలిగాలి యెండవానలు సోకునాడెంత

గా బడలెనో భవద్గాత్రలతిక

కేలుదిండుగఁ జేసి నేలఁబండిన సావి

నెంత డస్సెనొకో త్వగింద్రియంబు

పులులరొదలు సింగముల గర్జనంబులు

వినిన యప్పుడెంత విసుగుదోఁచె

వీనుగవకు నీవు కానలోనుండుచోఁ

గన్నబాధలెన్నఁగా వశంబె॥

11

ఉ॥ కాననలోఁ జరించుతఱిఁ గంతుజయంతుల ధిక్కరించు నె

మ్మేనుగలట్టి రాముని సమీపమునందున నుంటఁజేసి యే

గ్లానియుఁ దోఁపలేదని యొకానొక వేళఁదలంతుఁగాని నీ

వా నరనాథుఁ బాసి యెటులాపి తె దేహము లంకఁగూతురా॥

సీ॥ పూనూనె యత్తరు పూసిదువ్వెడు నీచు

నెటికురుల్ జడగట్టెనే లతాంగి

కొమరారు భక్త్యభోజ్యములు మెక్కిన జిహ్వ
 పస్తుల మాడెనే భవ్యశీల
 పన్నీరు గంధంబుఁ బ్రాపించు నెమ్మేను
 దుమ్ముచే నిండెనే తోయజాక్షి
 శారికాకీర నిస్వనములు విను వీను
 లదరెనే రాకాసిరొదలఁ దల్లి

యెంతకష్టపడితొ యేమేమి తలపోసి
 శోక మొందినావొ సోకుపొలఁతి
 బొరునడుమ మున్ను పాపిష్టి లుకలో
 నున్న సమయమందుఁ గన్నతల్లి॥

13

చ॥ దిరిసెన పూవుకంటె నునుదీవియకంటె సరోజపల్లవో
 త్కరముల కంటె మార్దవము కల్గిన గాత్రము నిప్పులోన నే
 కరణిని మోపితో మరలఁ గందకయేగతి నేగుదేంచితో
 సురముని కీశవారములు చూచిరిగాఁ గనులారఁ గూతురా॥

ఉ॥ దానములిచ్చినానొ సుకృతగ్రామి లనేక మొనర్చినానొ సు
 జ్ఞానులనాదరించితి నొ సత్యముపల్కితి నొ తపంబుబల్
 పూనికతోడఁ జేసితి నొ పూర్వభవంబున నట్లుగానిచో దానవ
 బాధలొందియును దక్కుదువేయిటునాకుఁ గూతురా॥15

చ॥ అనుసమయంబునందు మరుదాత్మజుఁడు వరలక్ష్మణుండు చ
 య్యనఁజనుదెంచిజానకిపదాబ్జములం దలలుంచి మొక్కి య
 జ్జనకనృపాలపత్ని నొగి సాధువచస్సులగౌరవించి త
 క్కినరమణీలలామలను క్షేమములారసి యంతమీఁదట॥16

వ॥ సీతామహాదేవి దివ్యాజ్ఞానుసారంబుగా నుచితాసనంబు
లు గూర్చుండి రయ్యవసరంబున వాయునందనుండు జనక
పత్నియగు సుశీలతో నిట్లనియె. 17

తే॥ నీకొమారితయగు కుంభినీకుమారి
సుప్రభావంబు కనులారఁజూచినాడఁ
దొల్లలంకాపురంబునందుఁగలనాడు
తరమెనావంటివాని కింతయనిచెప్ప॥ 18

సీ॥ పదినెలలాహర పానీయనిద్రలు
వర్జించి మేన జీవములునిలిపె
నంజుడుదిండిచానలు చుట్టునిలిచి ని
ఘరములాడినఁ జెవిఁజొనుపదయ్యెఁ
దానొక్కతైయుండి త్రైలోక్యకంటకుఁ
డగురావణునిఁ దృణంబట్లుదూరె
సోఁకుబారులు నాదుతోఁకనగ్నిరగుల్పఁ
గా దానిఁబన్నీరు కరణిఁజేసె
నక్కటకటయెన్నియగచాట్లపాలెనఁ
గాని ప్రాణనాథుపైననుండు
భక్తిచేతఁజిక్కఁబట్టె నసువులు నీ
తనయఁబోలు సాధ్వీ ధరణిఁగలదె॥ 19

చ॥ జగముల నెల్ల నొక్కనిమిషంబునఁ గాల్చుహుతాశనుండు నీ
దగుసుత మంటలోఁబడ నహాయని చల్లదనంబుదాల్చి భూ
రిగరిమ నీమెనారఘువ రేణ్యునకిచ్చి నుతింపుచుండఁగా
నగునగునంచువేల్పులుమహర్షులుబ్రహ్మయుమెచ్చిరంబరొ॥

ఉ॥ జానకి లక్ష్మీ రాఘవుడు చక్రధరుండని బ్రహ్మచేష్టగా
 మానివ రేణ్యులు సురసమాజములొనని మెచ్చుచుండమా
 వానరులెల్ల దానవులు వామలు విస్మయమందిచూచి రీ
 చాననుఁ గూతుగాఁబడయఁజాలిన తావకపుణ్యమల్పమే॥

వ॥ అని యిట్లువచించిన విని లక్ష్మణుండు పొగొచ్చుచుండె నయ్య
 వసరంబున మిథిలాపురస్త్రీలు స్త్రీమహాదేవి దివ్యపాదార
 విందంబులొబడి నమస్కరించి లేచి నిలుచుండి యంజలీ
 బంధంబులుగీలించి యిట్లనిరి. 22

సీ॥ వనజాక్షులారరండని నీజతకు మమ్ముఁ
 బ్రీతి మీతల్లి పిల్పించునాడు
 మమ్ములనెల్ల సన్మానించి చెలరేగి
 వేడుకతో బంతులాడునాడు
 ప్రమదావనుల విహారము సల్పుచో మమ్ము
 మెచ్చి పుష్పములు పండ్లిచ్చునాడు
 శ్రుతకీర్తి మొదలైన సొంతచెల్లెండ్రతో
 సాటిగాఁ గోర్కులొసంగునాడు

మనముచల్పునట్టి పనులాటపాట లొ
 కప్పుడైనఁ దావకాంతరంగ
 మందుఁదోచునే రవంతైన ప్రేమంబు
 గలదె మమ్ముజూడఁ గాదలం తె॥

23

సీ॥ మేమందఱము నిన్నుఁ బ్రేమించి మొత్తమై
 పగడసాలాడిన భవనములను

మీతల్లియాజ్ఞచే నీతోడజతగూడి
 లీలతోనూఁగిన డోలికలను
 వనవిహారశ్రమంబు నశింపమాతోడ
 జలకేళిసలిపిన కొలఁకుగముల
 వేడుక కైమమ్ముఁగూడి వియ్యములాది
 మమతతోఁ దిరిగిన మంటపములఁ

గాంచినపుడు నీవుగానరాకుండుటఁ
 జేసి మామనములఁ జెప్పరాని
 వెతలుగలిగి నీరువెడలును కన్నుల
 నేమనంగవచ్చు రామురాణి॥

24

తే॥ త్రిజగములఁగలయట్టి పతివ్రతలనుఁ
 గావ నరజన్మమెత్తిన కలిమి లేమ
 వనుచు మద్గురుఁడంజనాతనయుఁ డిపుడు
 వాకొనుటఁజేసి నీప్రభావంబు దెలిసె॥

25

సీ॥ కైలాసమిఁకమీఁదఁ గదలించి భయపెట్టు
 వారు లేరనుచుఁ బర్వతకుమారి
 నిజనాథు నన్యులునిందించు హేతువు
 సమసెనటంచు భాషావధూటి
 తనపత్తనంబుపై దాడిచేయు సపత్నుఁ
 డీలిగెనంచు శచీలతాంగి
 రక్తి స్వేచ్ఛావిహారములు సల్పఁగమంచి
 హదనాయెనని దేవతాంగనలును

సంతసించి నీమచరణరాజీవముల్
ప్రస్తుతించుచున్నవారు దుష్ట
పంక్తికంఠు నీవు భర్తచేత వధింపఁ
జేసినందువలనఁ జేతులెత్తి॥

26

ఉ॥ అంగదము ల్ధరించి మణిహారము లొయ్యనవేసి జాళువా
బంగరు చీరేయుక్ రవిక బాగుగఁదాల్చి యొయూర మొప్ప
మా । ముంగలనిల్చి నాకుఁదగు ముద్దుమగండు లభించు
టెప్పుడో । యంగనలార యందు వటులబ్బెఁగదా రఘు
రాముఁ డమ్మరో॥

27

ఉ॥ నీసౌందర్యము నీవిలాసములు నీసిద్ధింబు లావణ్యము
నీసౌశీల్యము మేముఁగాంచినపుడీ నీరేజపత్రాక్షి కు
ల్లాసంబిచ్చు మనోహరుఁ జగతిలో లక్షింతుమేయంచుఁ బే
రాసం జింతిలుచుందుమట్టి వగ రామాధీశుచేఁ దీఱఁగా॥28

శా॥ పాతివ్రత్యముఁ జూపవేయనుచు నీప్రాణేశ్వరుండాడ ని
ర్భీతి నిష్ఠులలోనఁ జొచ్చి హిమవారిందేలు చందాననై
చేతోధీశునిఁ గూడి లోకముల వాసింఁగాంచి తీకార్యమే
నాతుల్చేయుదురమ్మసత్యబలమున్న విస్మయంబొప్పఁగా॥

వ॥ అదియటులుండనిచ్చి నీవు రామచంద్రునితోఁ గూడియుండు
నప్పుడు సేవింపఁగోరి వచ్చితి మనుటయు వల్లెయని యాదివ
సంబుఁ గడుప నారాత్రి శ్రీరామచంద్రుండు భోజనానంత
రంబున సర్వాలంకార భూషితుండై సీతానిలయంబునకు
వచ్చుటయు నవ్వసుంధరాతనయ చేతీసమేతయై పూజించె
నంత నయ్యాదిదేవుం డత్తగారిని సవినయంబుగా గౌరవించి

కుశలంబడిగి రత్నఖచితాసనంబునఁ గూర్చుండె నయ్యవస
రంబున భూపుత్రీ రామచంద్రున కిట్లనియె. 30

తే॥ మనవి నాహంబునాడు మీమహిమలెల్లఁ
గాంచివిస్మయమంది యిక్కంతలన్య
మునువిసజ్జించి మీపదమ్ములుమనముల
నిలిపిభజియింపు చున్నారనిశ్చలముగ॥ 31

క॥ మనసామీరి మిథిలకుం
జనిమీవైభవము సంతసమునవచింపన్
వినికనవచ్చిన యీస్త్రీ
జనులఁగటాక్షింపు డనెడుసమయమునందున్॥ 32

చ॥ హృదనిదియంచు నెంచిమిథిలాంబుజనేత్రలు రామచంద్ర శ్రీ
పదములవ్రాలిలేచిభయభక్తులతోనిలుచుండి హస్తముల్
నుదురులమోపి రాఘవ మనోహరరూప జగన్నివాస నీ
రదసమన్త శ్రీకర పరాత్పరయంచు నుతించివెండియున్॥ 33

సీ॥ జగములన్నియుఁ గొల్చుసావినవ్విధిచే స
పర్యగైకొన్న ప్రాభవముతోడ
విబుధస్రవంతి కావిర్భూతహేతువై
ప్రఖ్యాతిఁగన్న వైభవముతోడ
మునివధూశాపమిమ్ములఁబాపి మితిలేని
మేలొనర్చిన స్ఫురద్ధూళితోడ
జనకభూపాలుచేఁ గనకపాత్రమునఁ బ్ర
త్యుభింపఁబడిన నేస్తంబుతోడఁ

జాచునపుడూగులకుఁ బరిచర్యవేళ
గరములకుఁ మ్రొక్కుకొనువేళ శిరమునకు ము
దంబొసఁగి సీతనేలుమార్దవముతోడ
వెలయునీపాదపద్మము లొలుతుమెపుడు॥

34

తే॥ అంజనానందనుండు త్వదంఘ్రియుగముఁ
దలధరించిననాడె చంచలకపిత్వ
ముడిగి బ్రహ్మధిపత్యంబు నొందుకతనఁ
బ్రస్తుతింపంగఁదరమె నీపాదమహిమ॥

35

చ॥ అలికములు శిరంబులు త్వదంఘ్రియుగంబునఁజేర్చిభూరిదో
హలమున మ్రొక్కినంతటనె హాటకపట్టములుం గిరీటముల్
కలిగి మహాసుఖంబులనుఁ గైకొనిరంగదుఁ డవ్వీభీషణు
డలఘుపరాక్రమాఘృడగునారవిపుత్రుడదేమి చోద్యమో॥

చ॥ భరతుండు నీపదంబులనుఁబాసి శరీరము నిల్పలేక త
చ్చరణసరోజరక్షణము సల్పెడు పాదుకలంగ్రహించి ను
స్థిరతరభక్తితోఁ బసిఁడి సింగపుఁబీటను నిల్పి పెక్కువ
త్సరములు కొల్చె మాకటుల సాధ్యముకాదుగదయ్య
రాఘవా ॥

37

తే॥ తల్లిదండ్రుల భోగపదవులఁ బాసి
నిర్జనారణ్యమునఁ జేరినీ సదార
విందములుగొల్చి యూర్మిళావిభుండు ధన్యుఁ
డయ్యెఁ గాకన్యులకు శక్యమగునె రామ॥

38

మ॥ శరభంగాదిమహామునీంద్రులు తపస్సాస్వధ్యాయముల్పూరి వ
త్సరముల్చేసిఫలంబుఁగానక మహాసందేహముల్పొంది నీ

చరణాంభోజయుగంబుఁ గాంచగ నె మోక్షప్రాప్తులైరాగతి
దరణోపాయముమాకొసంగఁగదె సీతానాథ వెయ్యేటికి॥

ఉ॥ తారలధిక్కరించి ప్రమదంబునఁ జంద్రునిఁ గేలిజేసి సం
సారతమోవితానమునుఁ జయ్యన మాయగఁజేసికాంతి
విస్తారముచే వెలుంగుచును దాసులఁ బ్రోచుభవత్పదాంబుజో
దారనఖంబులెల్లపుడు ధ్యానము చేసెదమయ్య రాఘవా॥
సీ॥ కెందామరలగోటు క్రిందుఁజేసి వెలుంగు

తావక మృదుపాదతలయుగళికి

బంగారు తాఁబేళ్ల శృంగారమునుదూటి

రంగారుచున్న నీ ప్రపదములకు

మట్టిపండులనిక్కు మాయించి నుతికెక్కు

సాగసుగల్గిన పార్షియుగళమునకు

నిండ్లారుబలుగండ పెండారమున కను

కూలమై వెలయు నీ గుల్ఫములకుఁ

గాహళంబులఁబోలు జంఘలకు భూరి

బంధురములైతనరు నూరుపర్వములకుఁ

జారుకరిహస్తనిభములౌ నూరువులకు

వేలజోహారు లొనరింతు మోలిరామ॥

41

తే॥ మానికంబులు కూర్చికడనిచే న

మర్పబడు త్రాడుగల్గిమామామనములు

కరఁగఁ జేసెడుతావకకటితలంబు

గెరలికీర్తింతు మెప్పుడు సాకేతనిలయ॥

42

క॥ గరుడునిపై జాంబూనద
హరిపీఠముపై భుజంగమాధీశునిపైఁ
బరగు భవచ్ఛోణులకా
దరమున మ్రొక్కెదము భూసుతాహృదయేశా॥ 43

ఆ॥ బాకినోటిమెకము నాకులంబొందించు
టీకుగల్గి మిగులనైకమైన
నీవలగ్నమునకు నిరతంబుజోహారు
లాచరించెదము ఖరాసురారి॥ 44

సీ॥ నలినాససుని జననమునకు మూలమై
రాణించు నీనాభిరంధ్రమునకు
నఖిలలోకంబుల కాధారమై సదా
తులకించు భవదీయతుందమునకు
నాదిలక్ష్మికి డోలలగు పూసరులచేత
భాసిల్లునట్టి నీవక్షమునకుఁ
బోకకుత్తుకహోయల్ పోకార్చి సుందరా
కారమై వెలయు నీకంఠమునకు
నతిమనోహరమైన నీయంసములకు
లీలవెలుగొందు నీబాహుమూలములకు
వినతులొనరించి పరికించి వేవిధముల
సన్నుతించెదమో ధరాజాహృదీశ॥ 45

సీ॥ ఆశ్రయించినవారి కభయప్రదంబులై
పరిపంథులకు సదాభయమొసంగి

పరమనారీకుచోపరిఁ గొల్వదీరి న
 వీనమర్యాదల విష్టవీగి
 పొలుపైన గందంపుఁబూతల సొబగారి
 పూలమాలికలచేఁ జాలతనిసి
 బలుదానముల వనీపకుల దుర్దశలార్చి
 భూభౌరమెల్ల గొబ్బుననడంచి

కంకణము లంగదములు చక్కంగఁదాల్చి
 జనకజాతకుఁ బరిరంభసౌఖ్యమిచ్చి
 కరికరాభంబులై లలింగ్రాలు నీదు
 చేతులునుతించెదము నతుల్పేసిరామ॥

46

సీ॥ భూపుత్రిమేనిపై మోపుకాలములందు
 రహిమీఱ శృంగారరసముఁదాల్చి
 గాధి జారుంధతీనాధాదిమునులకా
 రసిమొక్కుచో శాంతరసముఁదాల్చి
 పరశురామ సముద్ర ప్రబలావలేపముల్
 పసదూల్చుచో వీరరసము దాల్చి
 దండకాటవి మునీంద్ర స్తోమములకు ను
 ల్లస మిచ్చుచోఁ గృపారసముఁదాల్చి

రావణాది దుష్టరాక్షసాళి వధించి
 పాసగుసావిరొద్ర రసముదాల్చి
 తక్కురసములెల్లఁ దగువేళఁ దాల్చు నీ
 చేతులిచ్చు రామ చిరసుఖములు॥

47

సీ॥ సీతామహాదేవి శిరమునఁ బోయుచో
 వాలాయముగఁ దలంబ్రాలు పట్టి
 సాధువులగు మునీశ్వరులకు వందన
 మ్ములుచేయువేళ నంజలిఘటించి
 హనుమద్భరత లక్ష్మణాద్యనుకూలు ర
 నిమిరునప్పడు విలాసముగ సాగి
 ఖరరావణాది ముష్కర దానవులఁ జంపు
 తటి ధనుశ్శరము లందముగఁ దాల్చి
 యాశ్రయించువారి కజ్ఞాన ముడిగింప
 మొనయువేళ జ్ఞానముద్రఁబూని
 వెలయు నీకరములు వివిధసౌఖ్యంబుల
 నిచ్చుఁగాక మాకు నినకులేశ॥

48

సీ॥ న్యగ్రోధఫలముపై నగ్రాధిపత్యంబుఁ
 జెల్లించు భవదీయ చిబుకమునకుఁ
 బద్మరాగములతోఁ బక్వబింబములతో
 నాలంబొనర్చు నీయధరములకుఁ
 బాలుపారు ముత్తయంబుల మీటి మగతాఁతి
 పలుకుల నేలు నీపలువరుసకు
 మెఱుఁగుటద్దంబుల మేలొసితాభ శ :
 కలములఁబోలు నీగండములకు
 రాణసంపెంగ నెనయు నీఘ్రాణమునకుఁ
 గమలములనీసడించు నీకన్నుఁగవకుఁ

జక్కిలంబులనేలు నీశ్రవణములకుఁ బ్ర
ణామశతములొనర్తు మోరామభద్ర॥

49

సీ॥ సత్యవాక్యముల కాశ్రయమైవరములిచ్చి
నిఖిలభక్తులఁబ్రోచు నీదునోరు
నీలాలకముల కావాలమైనిర్మల
ద్వేలమైవెలయు నీఫాలతలము
సింగాణులకుఁగల చెలువంబునిరసించి
పొంగారుతావక భూయుగంబు
పార్వణచంద్ర బింబముతోడసఖ్యంబు
నెఱపంగఁజాలు నీనెమ్మొగంబు
సుడులుమూడుగలిగి సోగపెన్నెలులచే
నీటుగుల్కుచుండు నీశిరంబు
మానసంబునందు మఱిమఱిధ్యానించి
కొలుతుమెపుడు సూర్యకులనిధాన॥

50

తే॥ పగటిదొరతేవ భూరివిభ్రాజమాన
మైప్రకాశించు తావకీనాంగదములు
కంకణంబులు గైవేయకములుహార
మకుటములుసన్నుతింతుమేమటక రామ॥

51

క॥ తాకిక భోగములందు ని
రాకరణము నీనుపాదరాజీవములం
దేకాంతభక్తియునుమా
కేకాలముగలుగ వరములీగదె రామ॥

52

క॥ సీతోసంబంధము మా
 కేతటిఁ జెడకుండఁ దావ కేతరవస్తు
 వ్రాతమున రోతగలిగెడు
 భాతివరం బిమ్ము పతితపావన రామా॥ 53

వ॥ అని పరమభక్తి తలకెక్కి నుతింపుచున్న వనితాజనంబుల
 నాదరించి రాఘవుం డిట్లనియె. 54

క॥ మానవతులార మీ మీ
 మానసకమలములు నన్ను మరఁగినకతనన్
 హీనత్వం బెడఁబాసె నిఁ
 కేనాటికి సంకటంబు లెనయపుమిమ్మున్॥ 55

ఆ॥ పూర్వమందుఁ బుణ్యములచేతఁ బాపనా
 శనము చేసికొన్న సజ్జనాళి
 లాఁతిపనులుమాని ప్రీతితోననుఁగొల్పు
 చుండు రెల్లగతుల సుదతులార॥ 56

ఆ॥ పైనఁ జెప్పినట్టి పద్ధతిగలవారు
 మీరుగాన నిట్లపారభక్తి
 నాతులారపొడమె నాయందుమీకనా
 రతము ధన్యలైతి రితరమేల॥ 57

క॥ కారాశాలలవంటి శ
 రీరంబులు బాయుదాఁక ఋజుభక్తి నిదే
 తీరునఁజేయుడు నాదరిఁ
 జేరుదురటుమీఁదఁ జింతఁ జెందకుఁడిపుడున్॥ 58

వ॥ అని లీలామానుషవిగ్రహుండగు పరమపురుషుండు
పలికిన నమ్మహాసీయాంగనలు సీతారాముల సేవింపుచు
సుఖంబుండి రయ్యవసరంబున నయోధ్యలోఁ గలకొందఱు
త్తమజాతి స్త్రీ లొక్కచోటఁ జేరితమలోఁ దామిట్లనిరి॥ 59

ఉ॥ దూరమునందునఁ మెలఁగు తుమ్మెదచాలు మరందలబ్ధికై
నీరజమాశ్రయించుగతి నిర్మలులౌ మిథిలాపురాంగనల్
శ్రీరఘురాము నంఘ్రులు భజించిరి తమ్మికిఁ జెంతనుండుశా
లూరము లట్టులన్ మనము లోపముజెందితిమేమి పాపమో॥

ఆ॥ శైశవంబు మొదలు జనకజానాథుండు
చేసినట్టి దివ్యచేష్టలెఱిగి
యాశ్రయించమైతి మవ్వదేహస్త్రీలు
తెలిసికొలిచి రొక్కదినమునందె॥

61

ఆ॥ ఆడువారమగుట నభిమానమున సంశ
యించి బందుగులఁ ద్యజించ వెఱచి
రామచంద్రుపాద రాజీవముల నాశ్ర
యింపనేరమైతి మింతులార॥

62

ఆ॥ తెంపులేక విడచు దేహాభిమానంబు
తెంపులేక భక్తి తేటపడదు
తెంపులేక విష్ణుదేవుండు దొరకడు
తెంపులేక రాదుదివ్యపదవి॥

63

ఆ॥ తెంపుసేసి యివ్వదేహకాంతలు రఘూ
త్తమునిప్రాపుఁగాంచి ధన్యతెరి

మనము తెంపులేక మాలిన్య సంసార
వార్ధిబడితి మమ్మ వనితలార॥

64

ఆ॥ అనుచు బహువిధముల నాలోచనలొనర్చి
యవ్వదేహకాంతలందుఁ గలసి
వాతసూతిబోధచేత రామప్రభా
వంబెఱింగి చిరసుఖంబుఁ గనిరి॥

65

వ॥ వీరి యానందంబిట్లులుండ నొక్కసంవత్సరంబు కడచె నంత
లంకాపురంబున నొక్కనాఁడు విభీషణుని సన్నిధికిం జని
రాక్షస స్త్రీ లిట్లని రయ్యా! మహాపాతకుండగు మీయన్న
రావణుడు మమ్ముల నిర్బంధించి యశోకారామంబునఁ
గాఁపుంచుటంజేసి యరుంధతీ సమానయగు భూపుత్రినిఁ
దర్జన భర్జనంబులచే వేధించితి మప్పాపంబునకు మాఱుగా
రావణ వధానంతరంబున మమ్ముల జంపుట కుద్యోగించిన
హనుమంతుని నివారించి జనకపుత్రి మమ్ముల రక్షించె
నయ్యుపకారంబుఁ దలంచినప్పుడెల్ల మాహృదయంబులు
కరగుచున్న వెందుకంటివేని.

66

సీ॥ వినుటకు మరల వాకొన వీలుగానట్టి
పరుషవాక్యము లెన్నో పలికినాము
ఖండించెదము చూడు మండ నీ కెవరంచు
మించి యాయుధము లాడించినాము
పొడిచెద మీదుగొ మాకడిమిఁ జూడుమటంచు
నెనలేని శూలంబులె త్తినాము

మ్రొంగెద మిమగొ నూసంగతిఁ గనుమంచు
నొప్పుగాఁ బెనునోళ్లు విప్పినాము

పాపకర్మఁడైన పంక్తికంధరు నాజ్ఞ
నెన్నిగతుల మేము తన్నుబాధ
పరచియున్నఁగాని పాటింపకుండ భూ
పుత్రియసువులిచ్చి ప్రోచెమమ్ము॥

67

సీ॥ తనకుఁగీడొనరించెననిగదా కోపించి

జనని కనూరుండు శాపమిచ్చె
తనశాసనముమీరెననిగదా జమదగ్ని
రేణుకజంపఁ బ్రేరించెసుతులఁ
దననిద్రవితసేసెననిగదా మునుజర
త్కారుండు భార్యపైఁగనలివిడిచె
దనమాటవిన నేరరనిగదా సుతుల వి
శ్వామిత్రకర్మది చావఁదిట్టె

దప్పుగల్గెనేనిఁ దనవారినైనదం
డించినారుగాని మంచిలేని
ఖలురమైనమమ్ముఁ గాచినభూపుత్రి
వంటివారుగలరె వసుధయందు॥

68

సీ॥ జఠరాగ్నినోర్చి భోజనపానములుమాని
మానదశక ముపవాసముండె
హనుమతోఁకకు సోకులంటిండుశిఖినిఁజం
దనముచందాన శీతలమొనర్చె

శీతలంబగువహ్ని చే నిండ్లుగాల్పించి
 మనుజాశనులఁ దాటుమాటుసేసె
 వీతిహోత్రుని భయపెట్టినట్టిదశాస్యు
 నిజతపోమహిమచే నీటుసేసె
 నగ్నిలోనఁబడి హిమాంబుపులోఁదేలు
 కరణిలేచిరాముఁ గలసిమెలఁగె .
 మునులచేతవేలుపులచే నుతులుగాంచె
 జగతి సీతఁబోలు సాధ్విగలదె॥

69

వ॥ అని పల్కుచున్నతటి వారలనివారించి సరమ విభీషణున
 కిట్లనియె.

70

ఆ॥ నాకుఁదల్లదండ్రీ నాకులదైవంబు
 నానిధానమగు జనకకుమారి
 చరితమిపుడువీరు సన్నుతించుటఁజేసి
 సాటిలేని సంతసంబుపొదలె॥

70

సీ॥ ఈమహిజముక్రిందనేగదా భూపుత్రి
 హారామ రాఘవా యనుచు నడలె
 నిచ్చోటనేగదా యినకులాధిపు పత్ని
 పంక్తికంతునిదూటి పాఱఁదోలె
 నీవృక్షమూలమందేగదా సీతకు
 శ్రీరామవార్త వచించె హనుమ
 ఈస్థానమునఁగదా స్వస్థయై భూపుత్రి
 నాతోడ సంభాషణము లొనర్చె

నని యశోకవనమున కే జనినవేళ
జానకీదేవి విషయముల్ జ్ఞాపకంబు
వచ్చినప్పుడు గుండియల్ విచ్చునట్లు
దిగులుమోపయ్యె నేమని తెల్పవచ్చు॥

71

చ॥ తనపతితోడఁగోసల పదంబున కేగెడువేళ ధారుణీ
తనయమదీయమూర్ధమునఁదత్కరపద్మముమోపిసౌఖ్యముల్
కనుము సఖీయటంచుఁ గుతుకంబుననిచ్చిన దీవెనల్ మనం
బునఁదలపోయుకాలమునఁ బుట్టెడుసంతసమేమి చెప్పుదుక॥

సీ॥ సీతామహాదేవి శ్రీరాముచంద్రుతోఁ

గొలఁకుల జలకేళి సలుపువిధము

జనకకుమారి కౌసల్యాసుతునితోడఁ

దివిరి పూఁదోటలఁ దిరుగునేర్పు

వైదేహి శ్రీరఘువరునితోఁ జంద్రశా

లాదులఁ బగడసాలాడురీతి

మైథిలి రామునిమరఁగి శయ్యాగృహం

బులయందుఁ గైకొను బలుసుఖములు

తొడరి చూచుటకుఁ గుతూహల మగ్గల

మయ్యెఁగాన నన్ను నాదరించి

పైనమైతివేని ప్రాణముల్ నిలుచును

లేనియెడల నిల్పలేను నాథ॥

73

వ॥ ఇట్లుపల్కుచున్న సరమారాక్షసాంగనల వాక్యంబు లాద
రించి విభీషణుండు వారితో నంగనలలారా! మీకు సీతా
రామభక్తి జనించుట కెంతయు నానందంబయ్యె మీ

జన్మంబులు ధన్యంబులయ్యెఁ దొల్లి రామచంద్రుండు తన
వియోగంబున కోర్వలేని నన్నుంగాంచి ధనుర్మాసంబున
మత్కులదైవతంబగు రంగనాథుని యుత్సవంబు జరుగు
నక్కాలంబున సపరివారుండవై రమ్మని సెలవొసంగె
నయుత్సవకాలం బిప్పుడె తటస్థించెఁ గాన మీయుద్దేశం
బులును దాని కనుకూలంబులయ్యె నని ప్రార్థనాపూర్వ
కంబుగాఁ గుబేరపుష్పకంబుఁ దెప్పించి యవ్వీభీషణుండు
మంత్రిచతుష్టయంబుతోడను సరమారాక్షస స్త్రీలతోడనుఁ
గూడి పుష్పకవిమానంబెక్కి బయలుదేటి యెడనెడఁ బత్త
నంబులు పల్లెలు వనంబులు సలిలాశయంబులు దాటి
యయోధ్యకేగి తానొక్కండు మాత్రము విమానం బవరో
హించి శ్రీరామచంద్రుని సన్నిధి కరిగి తదీయ పాదారవిం
దంబులంబడి నమస్కరించి లేచి నిలుచుండి చేతులు
జోడించి॥

74

తే॥ ఆవునెడఁబాయు వత్సమట్లయ్య నిన్నుఁ
బాసి లంకాపురికినేగి పాపకర్ము
లైన రాకాసిమూఁతతో ననవరతము
కాలమెట్లెట్లా గడపితిఁ గౌసలేయ॥

75

క॥ నినుఁబాసియున్న దినములు
ఘనవర్ష ములై చతుర్యుగములై చతురా
ననఘస్రములై యటుపైఁ
బెనుకల్పములగుచు దోచెఁ బృథ్వీశవరా॥

76

మ॥ రవివంశోత్తమ సీపదంబులకు దూరంబౌ దినంబాదిగా
భవవారాశిమునింగిభార్యలనుచు బంధూత్కరంబంచుఁ బు
త్రనరండంబు లటంచు నెంచుటకు సాధ్యంబయ్యెనేకాని రా
ఘవరామాయని నిన్నుతించుటకు వీల్గాదయ్యె సీతాపతీ॥ 77

ఉ॥ ఎంతటియోగికైనను జయింపఁగ సాధ్యముగాదు సంసృతి
ధ్వంతము నీదయార్ణవ సుధారసమించుక సోకుదాఁక ర
వ్వంతసుఖంబుచేకుట దహయటులౌట భయంబుఁజెంది మీ
చెంతవసంతమన్న నిరసించితి రెవ్వరు దిక్కురాఘవా॥ 78

చ॥ అది యటులుండనిమ్ము జగదాశ్రయ మామకలంకనుండి వ
ల్వదనుచుఁ జెప్పినన్ వినక వచ్చిరి రక్కసి లేమలెల్ల మీ
పదములు భూమిజాచరణ పద్మములంగనువాంఛమానవుల్
బెదరుదురేమొ వీరుకనిపించిన నెచ్చట నుంతుఁజెప్పడి॥ 79

వ॥ అప్పులుకులకలరి రామభద్రుండు హనుమల్లక్ష్మణులఁ
బిలిపించి వారితో మహాత్ములారా! మనకంతరంగుండగు
విభీషణుండు వచ్చెంగావున మంత్రి చతుష్టయసమన్వితుం
డగు నతని నొక్కభవనంబునందుంచి సరమను సీతకడకుఁ
బంచి తక్కిన రాక్షసస్త్రీల నొక్కసాధంబునందుంచి యుచి
తాహారంబులొసంగి నాల్గువైపులఁ గవాటంబులు బంధిం
పుడు. తెల్లవారినపిమ్మటఁ బౌరబాంధవ జనంబులొనందంబు
నం జూడంగలరని నియమించిన వారలట్లు కావించిరనంత
రము సరమామణి సీతాదేవి సన్నిధానంబున కరిగి తత్పా
దపద్మంబుల కెఱఁగిన నభూభుత్రి యద్దానవాంగనను లేవ

నెత్తి కౌగిలించి సువర్ణాసనంబునం గూర్చుండఁబెట్టి
పుణ్యాంగనా పరివేష్టితయై సరమతో నిట్లనియె. 80

చ॥ మొగమునమందహాసమును మోపుల నెట్టదనంబు మేనిలో
నిగనిగరంగు యానమున నీటు కుచంబులయందునుబ్బు వా
లుఁగనులయందుఁజంచల విలోకనముల్ గనరావు నీమదిన్
దిగులుగలట్లుతోఁచెదవు తెల్పుముకారణమే మొమానినీ॥81

ఆ॥ కండబలుపులేక కనకసన్నిభమైన.

కాంతిలేకకప్పు గలిగినీదు

గాత్రమిపుడునాకుఁ గనిపించుచున్న ది

దేమికారణంబొ కోమలాంగి॥

82

క॥ తనయులు తనయులు ప్రమదా

వనములు లోగిండ్లు కన్నవారలు దాసీ

జనములు ధనములు గుట్టము

లనువగు నేనికలు సేమమగుఁగాదె చెలీ॥

83

ఉ॥ రావణుడల్లి నీమగని రాజ్యమునుండి తొలంచినప్పుడుం

బావనులైన రాఘవులు పన్నగపాశము లొందినప్పుడున్

హావళిఁజెందియున్ననను నాదరణంబున దేర్చినప్పుడున్

నీవిటుడైన్యముంగనవు నేటికిఁ బొందితివేలచెప్పుమా॥ 84

వ॥ అవ్వచనంబులకు మాటుగా సరమ యిట్లనియె. 85

క॥ చిరకాలంబు భవత్పద

సరసిజములుకొలిచి భూరిసంతోషంబున్

మరగిన చిత్తము చింత

భరయు క్తంబయ్యె నిన్నుఁబొసినకతనన్॥

86

తే॥ పెన్నిధానంబుగోల్పోవు బీదభంగిఁ
బాడి మొదవునుఁ బాయులేదూడపగిది
జలములకు దూరమైన మత్స్యంబుపోల్కి-
బాధలొందితి నిన్నెడఁబాసితల్లి॥

87

సీ॥ శ్రీరాముఁడలఁచి నీవారాటమొందిన
కుజముచెంతకుఁబోయి కొంతసేపు
సతులచే మంగళస్నానంబు నీవు నై
కొన్నచోటికిఁబోయి కొంతసేపు
రావణాదులఁజూపి రాముండు నీకుఁ జే
కుటినచోటికినేగి కొంతసేపు
శిఖిచేఁ బొగడ్తఁగాంచి మనోహరుని నీవు
కూడినదెసకేగి కొంతసేపు

మగనితోడ నవ్విమానమీవెక్కి ప్ర
యాణమైనచోటి కరిగికొంత
సేపుసూచి నీ సురూపంబు గానక
తల్లడింపుచుండుఁ దల్లి నేను॥

88

సీ॥ రామవియోగభారమున నీవేడ్చిన
వగనుండు కోవెలస్వనము విన్న
బలుమాటు నీవు సంభాషించినట్లుండు
కీరమాలాపించు తీరువిన్న
రాముఁగన్గొన నీవు రహితేగినట్లుండు
నింబొ మరాళయానంబుఁ గన్న

రామాంకమున నీవు రాజిల్లినట్లుండు
చెలఁగు నీలముపైఁ బసిండిగన్నఁ

గాని వస్తుయధార్థంబులోనఁ దెలిసి
నంతనే నీవుగావని చింతనొంది
కాలుచుండెను త్వద్వియోగశిఖిచేత
మామకాశయ మేమందు భూమిపుత్రి॥

89

క॥ తులువయగునలువ నన్నా
పొలదిండి కొలంబునందుఁ బుట్టింపక నిన్
గొలిచెడు దాసీజనచయ
ములలోఁసృష్టింపరాదె మునుకృపయున్నక॥

90

సీ ఇనకులేంద్రుని రాక నెఱిగించి నినుఁబొంగఁ
జేయు చేడియలు జేజేలకంటె
మీదంపతుల దివ్యపాదాంబుజమ్ము లి
మ్ములనొత్తులేమ లమ్మునులకంటె
రాముమాటలు నీకు నీమాట లతనికి
వినుచు చానలు పల్కు వెలఁదికంటె
బాన్పున నిన్ను నీపతినిఁ జేరిచికాంచు
తెలిగంటు లాశచీదేవికంటె

గౌసలేయుని నినుఁ బరీహాసవాక్య
వితతిలాలించి నవ్వించి వినుతీసేయు
సరసిజాక్షులు స్వాధ్యాయపరులకంటె
భూరిసుకృతాత్ములఁగదా భూకుమారి॥

91

సీ॥ పూలదండలుగూర్చు పొలతిగానైన న
 న్నుంచితివేని లాలించినట్లు
 జలకంబు లాడించు చెలియగానైనగా
 వించితివేని రక్షించినట్లు
 పాదముల్కడిగెడు పనికత్తెగానైన
 జేసితివేని మేల్చేసినట్లు
 తల్పముల్ సవరించు దాసిగానైన శా
 సించితివేని మన్నించినట్లు

నన్నటులగాక రాకాసులున్న లంక
 జేరుమాయని మరలవచించితేని
 కనికరముమాని జమువీటి కనిచినట్లు
 మనమునఁ దలంతునిక వేయిమాటలేల॥

92

తే॥ క్షణము సుఖమిచ్చి రెండవ క్షణమునందు
 గట్టమొనఁగూర్చు తుచ్చభోగములనమ్మి
 పోవఁగాఁజాల సంతతంబును సుఖంబు
 లిచ్చుమీదాస్యవైభవమిమ్ముతల్లి॥

93

ఉ॥ అన్నగనిట్టులాడి సరమాంగన భూతన యాంఘ్రిపద్మముల్
 కన్నులనద్ది ఫాలఫలకంబున మోపి యనేకరీతులన్
 సన్నుతిఁజేసి నేలఁబడి సారెకుమ్రొక్కుచు లేచుచుండ న
 క్కన్నియ భక్తిమెచ్చుకొని కొఁగిటఁజేరిచి సీతయిట్లనున్॥

సీ॥ కఱకు రాకాసిమూఁకలచే వ్యసనమొందు
 తఱి బహుగతుల నోదార్చినావు

బాంధవజనులు కన్నడని కాలమునందు
 నీవె స్వజనముగా నిలిచినావు
 ఖల నిశాచర మర్మములు దెల్పుమని నీప
 తిని నావిభునిచెంత కనిచినావు
 పగవారి చావు మత్ప్రాణేశు జయమప్పు
 డప్పుడారసి వచ్చి చెప్పినావు

స్వజనయిత్రికంటె స్వసకంటెఁ బ్రేమతోఁ
 జూచినావు ముదము రేచినావు
 తెలిసి నీఋణంబు దీర్పంగరాదెన్ని
 భవములందునైన భవ్యశీల॥

95

మ॥ అతివా నన్నెడబాసి నీవెటుల దీర్ఘాయాసముం గాంచి త
 గ్గతి నిన్బాయుటలాదిగా దిగులు నేగైకొంటి నీవంటి దీ
 ష్టితిలోఁ గల్గునె మూడుకాలముల మజ్జీవంబు లిమ్మేనిలో
 నతుకంజేసిన దీవుగాదె కలలోనైనం దలంతుం జుమి॥ 96

తే॥ భామినీ నీవు నన్నెడఁబాసినంత
 బ్రతుకలేనని యిచ్చోట సతతముండు
 పనులు గల్పింపుమని యార్తిఁ బల్కుచుంటి
 వది తగునె నీకు మగనాలి వగుదుగాదె॥

97

ఆ॥ భర్తఁగూడి నీవు బ్రహ్మకల్పము దాఁకఁ
 జరసుఖంబు యశము సిరులుగల్గి
 భూరిసద్గుణంబు లారోగ్యమునుగల్గి
 చింతలేక ధర వసింపవమ్మ॥

98

క॥ మముఁజూడఁ బ్రేమగలిగిన

సమయంబున తేనితోడ సరగున మాడే

శము రావచ్చును తక్కిన

సమయంబుల లంకనుండి సౌఖ్యము గనుమీ॥

99

క॥ ప్రారబ్ధానంతరము శ

రీరంబులు వాసి నీదు ప్రియుడును నీవు

జేరుదురు పరమపదమ

చోరముని నన్నుఁ గొలిచి సుఖపడవచ్చు॥ 100

చ॥ అని యలరించి తల్లిమొదలైన విదేహ పురాంగనామణి

జనములకుఁ స్వకీయలగు చానలకత్తల కవ్వభీషణాం

గనమును చేసినట్టి యుపకారము లద్ధరణీకుమారి చె

ప్పినఁగొనియాడిరందఱునువిస్మయమందుచుసారెసారెకు॥

వ॥ తదుపరి నెక్కడివారక్కడ సుఖనిద్రఁజేసి రమ్మలునా

డరుణోదయంబున శ్రీరామచంద్రుండు సభాభవనంబున

రత్నసింహాసనాసీనుండై సమస్తజనంబులఁ బిల్వనంపిన మం

త్రిసామంత వైతాళిక పరిహాసక విదూషక కవి బుధ ప్రము

ఖులును భరతలక్ష్మణశత్రుఘ్నాంజనేయులును శ్రీరాముని

బరివేప్పించి కొలిచియుండి రాసమయంబున రామాజ్ఞం

గైకొని సీతాదేవి జననీప్రభృతిమిథిలాంగనా చయంబుల

తోడనుఁ బురాంగనా సమూహంబులతోడను సరమ

తోడనుఁ గలసి యొక్క సువర్ణాసనంబునఁ గూర్చుండి

యుండె నప్పుడు విభీషణుని నల్వరుమంత్రులు రామశాస

నంబు శిరసావహించి రాక్షసస్త్రీలం దీసుకొనివచ్చి సభా

సదనంబునకుఁ గించిద్దూరంబున నిలిపి చేతులెత్తి సభాసదు
 లారా! తొలియశోకవనంబున సీతామహాదేవికిఁ గావలి
 యున్నవారు వీరేయని చూపించుటయు నాసామాజికు
 లాశ్చర్యభయంబులతోఁ జూచుచుండి రంతలో భూసుతా
 సమీపంబునం గల మానిను లిట్లనిరి॥ 102

సీ॥ చీలమండలదాఁక వ్రేలాడెనీబోటి

కెంతెంతచన్నులే యింతులార

కరిహస్తములలీలఁ గ్రాలుచున్నవి దీని

పెదవులెంతెంత యోసుదతులార

పెనుగట్టుగవులట్లు తనరుచున్నవి దీని

ముకుగ్రోళ్లుచూడరే ముదితలార

తలయెంతవెడలుపై వెలయుచున్నదొదీని

కారసిచూడరే నారులార

కటికిచీఁకటి నూతు లిక్కాంతకనులు

పాఱచిప్పలుదీని యబ్రపురదములు

గడ్డపాఱలుదీని కేర్పడ్డవ్రేళ్లు

వింతపరికించరమ్మ యోవెలదులార॥ 103

సీ॥ గున్నచింతనుఁబోలెఁ గూర్చున్నరాకాసి

చెవులుచేటలుగదే చెలువలార

కడలెల్లనరసినిల్కడఁ గాంచుదానవి

నోరెంతపెద్దదే నారులార

సొరిదిసభ్యులదొంగి చూచునక్తంచరి

తొడలుమాఁకులుగదే పడతులార

కన్నొకటిగల్గి చరణమొక్కటియె గలిగి
 కేలాకటిగల్గి పెద్దమీసాలుగలిగి
 యడ్డమగుముక్కు గలిగి యున్నట్టివారిఁ
 జూచితిరెకన్నులార యోసుదతులార॥

104

సీ॥ పులిగోళ్లగెలిచి పన్నులుగాంచు గోరులు
 సింగంబునైన హాసించురొదలు
 పర్వతంబులనైనఁ బగిలించు పిడికిళ్లు
 గౌరులనైన మ్రొంగఁగల నోళ్లు
 శిలలనేనియుఁ బిండిచేయు దంతంబులు
 కత్తులకైనఁ దెగనియొడ్డు
 పెనుగొండ చిలువల కెనయైన నాలుక
 ల్లాళవృక్షంబులఁ బోలుతొడలు
 నుక్కుకడ్డిలఁబోలిన పెక్కునరము
 లక్కజంబుగఁ గల్గి పెంపెక్కినట్టి
 యీనెలంతలఁ గాంచిన నెంతవార
 లైన సాధ్వసమొందరే యతివలార॥

105

వ॥ అని పెక్కుచందంబుల విస్మయాలాపంబులాడి యాడి య
 మ్మానినీ జనంబు లవనీసుతను వీక్షించి॥

106

సీ॥ వేల్పుమూఁకలనైన వెఱపించు వీరియా
 కారంబు లెమ్మాడ్కిఁ గాంచితమ్మ
 పాపిష్ఠులగు వీరి పరుషవాక్యంబులు
 క్రేవల నెట్లాలకించితమ్మ

దయయనుమాట సుంతయులేని వీరితోఁ
 గాలమేచందానఁ గడపితమ్మ
 మనుజుల మాంసంబు దినునట్టి వీరితోఁ
 బదినెల లేరీతి బ్రతికితమ్మ
 కనికరముతోడ మానవాకార మొంది
 నట్టి లక్ష్మీవిగాన లక్ష్మ్యంబులేక
 బ్రతికితివిగాని మాబోటి భామలిట్టి
 రక్కసులఁగన్న నీల్గరే దిక్కుమాలి॥

107

వ॥ అనుచున్న సమయంబున రామపత్నిని సమీపించి తదీయ
 దివ్యాంఘ్రిసరోజంబులకుఁ బ్రణమిల్లి తమ్ముఁగాంచి బెదరు
 చున్నవారి నూరడించి భూపుత్రి కిట్లనిరి.

108

ఆ॥ బ్రహ్మమొదలుచీమ పర్యంతమునుఁగల
 భూతములకు నీవు మాతవగుటఁ
 జేసిసీకుఁగల దయాసమృద్ధిజగంబు
 నందుఁబొడమ దొకరి కెనఁదలి॥

109

ఉ॥ వాడిగలట్టి శూలములు వాలములుంగొని మేములంకలోఁ
 నేడుచునిన్నుఁగాంచిబెదరించనిఘనములేదులేదు పె
 ల్లాడనినిష్ఠురంబు తెగనాడనిపూటయులేదుగాని య
 క్కీడుదలంచకుండబ్రతికించితి నీకృపనెన్నశక్యమే॥

110

శు॥ సిరులెల్లప్పుడొసంగి లోకముల దాక్షిణ్యంబుతోఁబ్రోచునిం
 దిరవొనిన్నిటుబాధపెట్టితిమి సందేహంబులేకుండ న
 ద్దురితంబేగతిఁ బాయునోయని మహాదుఃఖంబువాటిల నీ
 చరణాబ్జంబులు గొల్వవచ్చితిమి కౌసల్యాజనీ జానకీ॥

111

తృతీయాశ్వాసము

మ॥ గరిమ౯లక్ష్మణుపై విదేహపత్నిపై గౌసల్యపై నూర్మిళా
సరసీ జేక్షణపై సుమిత్రపయి నాసామిరిపైఁ దల్లిపై
వరశత్రుఘ్నునిపై లలిక భరతుపై వర్ధిలుచున్నట్టి మీ
స్థిరకారుణ్యముతోడ మమ్మెప్పుడు రక్షింపందగుక జానకీ॥

శా॥ మున్నే పాపములాచరించితిమొ దుర్మోహంబుచేఁ గానిచో
నిన్నీ చంబగు దైత్యవంశమున నింతేకాక యాలంకలో
బన్నంబుల్ కలిగించురావణుని సంబంధంబులో వాని చే
సన్నం జెయ్యులొనర్చునట్టివిధితో జన్మంబు లెట్లబ్బెడుక॥

మ॥ వశమాకాదు హృషీకసంచయము దుర్వాప్యపారమా మెం
డు కాకశనం భాపలలంబు నిశ్చలవరిష్టాచారమా లేదు దుః
ర్యశమానైజము వైరులామునులు సర్వాదిత్యులీ ఘోరక ।
ర్కశర ఖోభవమేలచేసెనొకొవాక్కాంతుండహాభూమిపై॥

మ॥ ఖరుపై దూషణుపైఁ ద్రిశీర్షుపయి శక్రద్వేషియా రావణా
సురుపైఁ దాటకపై విరాధుపయినా సుగ్రీవవిద్వేషిపై
శరసంఘాతములేసి నీవిభుఁడుముక జక్కాడుచందానమా
దురితంబుల్ వినశింపఁ జేసి వగపుల్ తూలింపుమంబాకృపక॥

శా॥ లేరాక్రొత్తడులుర్విలోఁ జనువరా లీలావతుల్ నిర్మలా
పారప్రేమ భజింపరా మగల సంపాదింపరా కీర్తు లిం
కేరీ నీగతి సాపరాధులను హాయింగూర్చి రక్షించు స
త్కారుణ్యాత్మ లయోనిజాతలు త్రిలోకస్తుత్యపాదాంబుజా॥

శా॥ ట్టారంబైన పయోధిసీరములు మేఘప్రాప్తిచే మాధురీ
స్ఫారాసారముగా ధరంబడి లలిక సన్యంబులంబ్రోచు మే

మారీతి భవదంఘ్రిపద్మనుతిచే నంహస్సులంబాసి వి
స్తారానందముఁగూర్తు మీజగతికో తల్లీ ధరానందనా॥ 117

మ॥ సురపై మాంసముపైఁబరాపకృతిపైఁ జూదంబుపై నిందపైఁ
గరవాలంబులపై నిశాచరులపైఁ గాతన్యభావంబుపై
దురితక్రీడలపై గుచిన్మరఁగు మాదుస్వాంతముల్త్రిప్పి నీ
చరణాబ్జంబుల నిల్చునట్టులుగ వే సల్పంగదేజానకీ॥ 118

మ॥ వరయజ్ఞంబులపై సురాంగనలపై వాచం యమశ్రేణిపైఁ
నరసంఘంబులపై సుపుణ్యములపై నానానిలింపాల్చిపైఁ
పురుకోపంబు వహించుమాహృదయము ల్పాతంబుగాదిద్దినీ
చరణాంభోజములందు నిల్చుగతి వేసల్పంగదే జానకీ॥ 119

సీ॥ బంగారు మంటిలోపల బూడ్చి పెట్టిన

జిగియును వెలయు నశించనట్లు

మల్లెపూవులు మాలపల్లెలోఁ బూచినఁ

బ్రబలసౌరభ్యంబుఁ బాయనట్లు

నెఱిము త్రియము లుప్పసీటిలోఁ బుట్టిన

విపులమౌ గరువంబు విడువనట్లు

సాంపైన విరిదమ్మి రొంపిలోఁ గలిగినఁ

గాని గొప్పతనంబు మాననట్లు

లక్ష్మీవగు నీవు మనుజకులంబునందు

లీలఁబొడమినఁ బ్రకృతి మాలిన్యచయము

లంటనేరవు సుజ్ఞానులైనవార

లిదియెఱుంగుదు రజ్ఞాను లెఱుంగలేరు॥

సీ॥ నత్తులు దినుకొంగ మొత్తంబు లెఱుంగునే
 పొంగారు పొందమ్మి పూలసారు
 టకటాంకుగల కుక్కుటంబు లెఱుంగునే
 విలువగలట్టి కెంపుల తెఱుంగు
 పొరటసాధనములౌ గరిటె లెఱుంగునే
 కమనీయమైన శాకముల సొంపు
 మలభక్షణ మొనర్చు బలిభుక్కు లెఱుంగునే
 గొనబారు చిగురుటాకుల మృదుత్వ

మావిధంబున లోకావనార్థమగుచు
 నవతరించిననిన్ను రాఘవునెఱింగి
 సన్నుతింపరు పాపిష్ఠిజానపదులు
 జనకభూపాల పుత్రి విష్వపసవిత్రి॥

121

సీ॥ పానీయమిశ్రమా పాలువేఱుగఁదీసి
 రహిమిఱుద్రావు మరాళమట్లు
 నీరసపుష్పముల్ నిరసించి పద్మ మ
 రందమా నెడు బంభరంబుపోల్కి
 నానాపదార్థముల్ మాని చక్కెరలోనఁ
 జేరికోరిభుజించు చీమజాడ
 గొమ్మలు చిగురు లాకులుతోసి మామిడి
 ఫలములాసించు రాచిలుకపగిది
 బ్రహ్మవేత్తలు మాయాప్రపంచసౌఖ్య
 జాలమునుదూటి నీపదాబ్జములుగోరి

సన్నుతింతురు ఋజుభక్తి సహితులగుచు
జనకభూపాలపుత్రి విష్ణుపసవిత్రి॥

122

సీ॥ చిలుకకుఁబద్యంబు సెప్పవచ్చునుగాని
కాకంబునకు నేర్పఁగాఁ దరంబె
లలినెద్దుచేబండి లాగింపనగుఁగాని
కుక్కచేలాగించుకొన వశంబె
యెకరింత నెక్కి యూరికిఁ బోవనగుఁగాని
పయనింపశక్యమే పండిచేత
నశ్మసారము హేమమగుఁగాని యప్పురు
సంబుచే ఘటశకలంబటగునె

జ్ఞానవంతులైన జనులకుమీప్రభా
వంబెఱుంగఁ జెప్పవచ్చుఁగాని
ఖలుల కెఱుంగఁజెప్పఁగాసాధ్యమే పద్మ
భవునకైన రానుభద్రపత్ని॥

123

సీ॥ వేడ్కగంధపుఁజెక్క వీపుపైమోపిన
ఖరమారయునె దాని పరిమళంబు
నిజలలాటమున మానికముగట్టిన దున్న
పో తెఱుంగునెదాని జాతిమహిమ
కోరిబంగారు కోటిరముంచిన శున
కంబెఱుంగునె దానిగౌరవంబు
తీరుగామంచి పన్నీరుచిల్కిన వరా
హం బెఱుంగునె దానికైనవిలువ

పతితపావనమా మిప్రభావమోలి
బుధవరులు చెప్పుచుండినఁ బుణ్యహీను
లైన జనులాలకింతురే యధికభక్తి
జనక భూపాలపుత్రి విప్లవసవిత్రి॥

124

సీ॥ చెలరేగి చెరలాడు జింకలు కంఠీర

వధ్వానమును విని వడకినట్లు
పొలమున మేయు మేకలు గొట్టియలు పెద్ద
పులిఁ జూడగ నె పాటిపోయినట్లు
చకచక దిరుగు మూషికపాళి బుసకొట్టు
విసదారిఁ బొడగాంచి వెఱచినట్లు
స్ఫటలెత్తి యాడు సర్పములు మయూరకే
కారవంబాలించి యడలినట్లు

మిమ్ముదూపించు దుష్టులు మిప్రభావ
వేత్తలగు వారిఁగనిన వెల్వెల్లఁబాటి
యదరి పాతెదరమ్మ దైన్యమువహించి
జనక భూపాలపుత్రి విప్లవసవిత్రి॥

125

ఆ॥ మిగుల విబుధుడైన మీభక్తిలేని మా
నవుఁడు మిమ్ము దూషణంబొనర్చు
దుండగీండఁగాంచి దండించకయె యుదా
సీనుడై తొలంగి చేటుఁగాంచు॥

126

ఆ॥ కత్తిచేతలేని గండరగండని
భాతివిద్యలేని భాగవతుఁడు

మిమ్ము చూఱుఖలురమీఁద డీకొనిగెల్వ
లేక యార్తిజెంది లేచిపోవు॥

127

ఆ॥ దండికొండమీఁదఁ దగగు డీకొనినట్లు
తరువుగాలి గెల్వఁ దలఁచినట్లు
పాపరతులు మీప్రభావవేత్తలతోడఁ
బోరి చెడుదురెపుడు భూకుమారి॥

128

క॥ సతియుఁ బులోమజ భాషా
సతి మొదలగు వరనిలింప సరసీజాక్షుల్
బ్రతుకుదురు నీదుపాద
ద్వితయము సేవించి వేఱుతెల్పుఁగ నేలా॥

129

ఉ॥ పుట్టిననాటనుండి విత పోయెను కాలము నేటికైనమీ
పట్టునఁజేరి గుట్టెఱిగి భక్తులమై కొనియాడి నందుకి ।
క్కట్టులుమాన్చి మా హృదయకంజము లెప్పుడు నిన్నుఁ
జేరియి । ట్టులఁబోవకుండ ననయంబును నిల్వ వరం
బొసంగుమా॥

130

వ॥ అని వెండియు.

131

మ॥ అలికన్య స్తకరారవిందములతో నానందజాతాశ్రువుల్
గలనేత్రంబులతో మహా తరశిరఃకంపంబుతో నార్తితోఁ
బులకల్ రేఁగునొడళ్లతోడ వసుధాపుత్రిక విలోకింపుచుం
బలలాహరకులాంగనానిచయముల్ ప్రార్థించిరెంతోరహిణి॥

ఉ॥ ఆనుడులాలకించి మిథిలాధిపనందన వారిగాంచి యో
మానినులార తొల్లి చెడుమార్గమునన్ నివసించు మీవచో

మానసముల్ శరీరములు మంచిపథంబునఁ జేరి మామకా
ధీనములయ్యెఁగాన సుగతింగనవచ్చు విచారమేటికి॥ 133

తే॥ నాకుమీకు సర్వలోకంబులకుఁనాథుఁ

డైన రామచంద్రు నాశ్రయించి

భక్తిచేఁ దదీయపాదారవిందముల్

కొలుచుచుంటిరేని కలనుముక్తి॥

134

క॥ వేదాంతమర్మములు బహు

ళాదరమునఁ దెలియవలయు నటుగాకున్న

వేదాంతవేద్యుడైతగు

నాదయిత నెఱుంగరాదు నానాగతుల॥

135

క॥ జ్ఞానానుష్ఠానంబుల

చే నలర్చుగురుండు లేక జీవులు తెలియం

గానోపరు వేదాంతము

గాన మరుత్సాను గురునిగాఁ గైకొనుడీ॥

136

వ॥ ఏతత్సమయంబున సభాసమలా రాక్షసాంగనలకుఁ గలిగిన

భక్తిజ్ఞానవైరాగ్యంబులకును వారినట్లుగావించిన సీతాదేవి

దయాప్రభావంబులకును విస్మయానంద భరితాంతఃకరణు

లై బహుభంగులంగొనియాడి రటుపిమ్మట మిథిలాపురీ

వధూలలామ లయ్యసుర స్త్రీలతో నిట్లనిరి॥

137

ఉ॥ మానుగమీరుజానకి సమక్షమునందు ననేకమాసముల్

పూని వసించుమాత్రమునఁ బూతచరిత్రులరై విరాగమున్

జ్ఞానముగల్గియొప్పితిరి చందనవృక్షముచెంతనుండు నా

నానగపాళి దానిసుగుణంబున సౌరభ మొందుకైవడి॥

తే॥ ఏపరంజ్యోతిచే మీరలింత పుణ్య
 శీలరైతిరొ యా నేలచూలిమహిమ
 మామెప్రాణేశుడైన శ్రీరామమహిమ
 కొలఁదిగానైనఁ దెలియంగవలయుఁజమ్ము॥

139

సీ॥ కంధిలోనుండు ముక్తాఫలమ్ముల జాడఁ
 జెప్పునే మత్స్యంబుఁ జేరియడుగఁ
 జందనభూజ మెచ్చటనుండునని మృగం
 బులవేడ వివరింపఁగలవె కాన
 నింటిలో యజమానుఁడేమయ్యెనని సార
 మేయంబు నడిగిన మెదలఁగలఁదె
 వర్షించె నేపాటి వాన యీనాడనఁ
 గాఁజెప్పఁగలదె భేకంబెటింగి

జానకీరామ మహిమమాచందమున వ
 చింపశక్యమె శ్రుతులు చర్చించి చదువు
 వారికైనను సామీరివంటి భక్త
 వర్యులకుఁ గాక దానవ వనితలార॥

140

సీ॥ పండియుండిన మావిదండఁజేరినఁ గదా
 మంచిఫలము లొరగించవచ్చు
 భవ్యాపగా సమీపమున కేగినఁగదా
 స్నానపానంబులు జరుపవచ్చుఁ
 జొరవమై జలధిలోఁ జొచ్చినప్పుడు గదా
 మంచి మానికము లార్జించవచ్చుఁ

జెలఁగి పట్టము ప్రవేశించినప్పుడు గదా

బహుపదార్థములు బడయవచ్చు

మైథిలీ రామతత్వ మామాడ్కిబ్రహ్మ

వేత్తలగువారి నడిగి సేవించి తెలియ

వచ్చునే గాని యటుగాక వశమే తెలియఁ

బలువగలనైనఁ బొలదిండి పడతులార॥

141

వ॥ కావున మీరందఱు మదీయాచార్యుండగు సమీరకుమారు
పాదారవిందంబు లాశ్రయింపుడనుటయు వారలట్లు కావింప
మిథిలాంగన లయోధ్యా సరోజాక్షులు లంకాపుర స్త్రీలు
సరమయు నొక్కటిగాఁ జేరి గంధవహనందను నాశ్రయించి
వేదాంతవిషయంబు లాలకింపుచు సీతారాముల సేవిం
పుచు వైకుంఠంబున నిత్య సూరులభంగి నానందసముద్రం
బున నోలలాడుచుండి రక్కాలంబున రంగనాథుని ధను
ర్మాసోత్సవంబునకు రమ్మని శ్రీరాముండు తేఖలంపినందున
నానాదేశపు రాజులును యుధాజిత్తును జాంబవదంగదాది
పరిమిత ప్లవంగులంగూడిన సుగ్రీవుండును రుమాది వాన
రాంగనలతోఁ గూడిన తారయు నయోధ్యకువచ్చి సీతా
రాముల దర్శించి సాష్టాంగదండవత్ప్రణామంబు లొనరించి
తదీయ దివ్యశాసనంబు వహించి భోజనపానాదులఁ దృప్తి
జేంది ధనుర్మాసోత్సవంబు సేవింపుచు వారివారికిఁ దగిన
విడుదులవసించి రందొక్కనాడు భాస్కరపుత్రుండు
శ్రీరామచంద్రుని సన్నిధానంబుఁ బ్రాపించి జోహారు
లొనర్చి యిట్లనియె॥

142

ఉ॥ దేవరవారియాజ్ఞ నిజదేశముజేరి ప్రభుత్వధర్మముల్
 తీవిదలిర్పఁగానడపి డీల్పడకుండ బ్రవంగవారమున్
 వావిరిఁ బ్రోచి భోగము లవారిగఁ గైకొనుచుంటిఁగాని నీ
 సేవకు దూరమైన వగచేఁ గనుపట్టదు మోదమెన్నడున్॥

మ॥ కరులేలా సిరులేల వాజులు శతాంగంబుల్ నగల్ భూరిసుం
 దరులేలా విరులేల చేలధనసౌందర్యంబులేలా సహో
 దరులేలా సరులేల ధేనువులు సౌధంబుల్ కులంబేల నీ
 చరణాబ్జంబులుగొల్చు సౌఖ్యమిడునే సర్వంబు సీతాపతి॥

ఉ॥ వనములఁ గాయలాకులునుఁబండ్లుభుజింపుచుభార్యఁబాసి నే
 దినములుత్రోయుకాలమున దేవరవారిడినట్టి రాజ్యమే
 ఘనమనిపించెఁగాని యటుగాదిపుడన్నియుమాని నీపదా
 బ్జనికటమందుఁ గొల్చుటయెబాగనితోచెగదయ్యరాఘవా॥

ఉ॥ ప్రాణభయంబుఁబాపి మునివర్యుల దండకలోనఁ బ్రోచి వి
 న్నాణముతో విభీషణుని నన్నుఁబతివ్రతలం గపీంద్ర గీ
 ర్వాణులనాదరించి బలువాంఛితముల్దయనిచ్చినట్టి నీ
 పాణులుపాణులే త్రిదశపాదపశాఖలుగాక రాఘవా॥ 146

ఉ॥ స్థాణుని విల్లుఁద్రుంచి జమదగ్నికుమారునదభగర్వ ని
 ర్వాణమొనర్చి కాకిగరువంబడఁగించి పయోధిసేతు ని
 ర్వాణముసేసి లోకులకమానుషతేజము సూపినట్టి నీ
 పాణులుపాణులే విపులపాటవశాలలుగాక రాఘవా॥ 147

ఉ॥ బాణపరంపరల్ పరపి బంధురవిక్రమమొప్పుఁ బూర్వ గీ
 ర్వాణకులాధినాథుడగురావణు నా ఘటకర్ణునిన్ ఖరున్

బాణునిఁబోలు దూషణకబంధవిరాధులఁజంపినట్టి నీ
పాణులుపాణులే ఖలురపాలిటి మిత్తులుగాక రాఘవా॥ 148

ఉ॥ భూతనయాశిరంబునఁ గపోలకుచంబులఁ దచ్చిరోరుహ
వ్రాతములందు భర్మమయ వస్త్రమునందు వలగ్నమందు వి
ఖ్యాతకృశోదరంబుపయి గాత్రముపైఁ బులకాభినించు నీ
చేతులు చేతులే మరునిచెయ్యులకిక్కలుగాక రాఘవా॥ 149

ఉ॥ సీతకుసౌఖ్యమిచ్చియు శచీప్రముఖామర మత్తకాశినీ
భీతులడంచి నిర్వపణ భీరునికాయ్యములై ధరావధూ
స్థితభరంబువాపి విలసిల్లు యశోంగన కూతలైన నీ
చేతులు చేతులే సుకృత చేష్టలకిక్కలుగాక రాఘవా॥ 150

ఉ॥ భూతులొసంగి పంటగల భూములొసంగి విలాసినీ జన
వ్రాతములిచ్చి గోవులను వాజులనిచ్చి గజంబు లందనూ
జాతులనిచ్చి దాసుల నజస్రము బ్రోచియుఁ దృప్తిలేని నీ
చేతులు చేతులే పుడుకుఁ జెట్టుల శాఖలుగాక రాఘవా॥

వ॥ ఇట్లు వినుతించి చాలించినంత విభీషణుండు రవినందనునితో
నిట్లనియె॥ 152

చ॥ జననుతుఁడైన రాఘవుని సన్నిధిఁ జేరుట వల్లఁగాదె నీ
జననము నా భవంబు మునిసన్నతమై తనరారె లేనిచో
వనములఁ గాయలందినుచు వాఁడలలో నుదకంబుద్రావుచు
బెనువగ దైవమాయనుచు బీదలమైయెటులుందుమోకదా॥

చ॥ వెలవెలఁ బాటనట్టి సురవృక్షము జంగమమైన హాటకా
చలము జడత్వమొందని ప్రశస్తనిధానమునాకు నీకునై

వెలయు ధరాసుతావిభుని విశ్వజగజ్జన మోహనాంగు ని
ర్మలగుణఁగాన కెన్నియొ సమానికరంబులు వ్యర్థమామెగా॥

ఉ॥ స్నానములేకయున్న నిజజాయలు సౌఖ్యమొసంగకున్నఁ బ్రా
ణానిలపోషకంబులగు నన్నము నీరములేకయున్న సుం
తైన దిగుల్జనింపదహాహ రఘువీరుని పాదపద్మముల్
గాననినాడు దుఃఖమధికంబగుచుండును కీశనాయకా॥ 155

ఉ॥ అన్నియునుండి ప్రాణనిభుడైన మనోహరు డింటలేనిచో
నన్నులమిన్నభూరి విరహానల లబ్ధి గృశించునట్లు నే
నెన్నిసుఖంబులొందియు మహీతనయాధిపు రామచంద్రు నా
పున్నెపురాశిని గనక పొక్కితి స్రుక్కితినేమి చెప్పుదు॥

చ॥ ఇటుదిగులొందఁగా మరల నేగతిన న్గనిసాగనంపునో
పటుగతి లంక కేగుమని వాకొని రాఘవుడంచు నెంచుచోఁ
బటపటగుండియల్ పగిలి ప్రాణములెల్లఁ గలంగుచున్న విం
కెటుమనియుందు లోకమున నెవ్వరు దిక్కిక నేమిచేయుదు॥

ఉ॥ రాముని పాదపద్మము లరాతులఁజంపు మహాభుజంబు లా
శ్యామలవర్ణమా మొలయు సైకపుమధ్యమునున్నఁజెక్కులా
మోమును సోయగంబుమునిమోహనరూపముసోగకన్నులా
ధామముఁ గాంచకున్నతటి దక్కునె నాకసువుల్ కపీశ్వరా॥

ఉ॥ నావిని య వ్వనాటకులనాధుఁడు రాక్షసరాజుఁ గాంచియో
పావనశీల నీవిపుడు పల్కినదంతయు నిక్కువంబు చు
మ్మి వనజాప్తవంశజుడ హీనపరాక్రమశాలి గాదె నీ
జీవము నాదుజీవము వసింపఁగఁజేసెను మేనులందున॥ 159

ఉ॥ కంటికి నిద్రలేకయునుఁ గాలికి సౌఖ్యములేక సొంత వా
ల్లంటినిఁ బాసి గింటెములు కమ్మనితిండియులేక వాలి యే
తంటలు దెచ్చునో యనుచుఁ దల్లడమొందెడుకాలమందు న
న్నంటినబాధలం దొలఁచి నట్టిమహామహుఁ డీతఁడేకదా॥

వ॥ ఇట్లు సుగ్రీవవిభీషణులు పరస్పరసల్లాపంబు లాడుచుండ విని
యానందించి యుధాజిద్యూవరుండు వారల న్నిలిపి రామ
చంద్రునితో నిట్లనియె॥

161

సీ॥ తనరు ధారాధరధ్వాన మాకర్ణించు

నపుడు నీగళనిస్వనాతిశయము

మల్లెలు మొల్లలు మంచిముత్యములు

దర్శించుచో నీరదములసొంపు

కర్పూర కస్తూరి గంధసారాదులు

కానిపించంగ నీమేనితావి

యతసీసుమములఁ బుల్లంటురాలతెఱంగుఁ

బొడగాంచినపుడు నీయొడలిరంగు

పండగజమ్మగేంద్ర శార్దూలగతులు వీ

క్షీంచినపుడు నీదు మంచినడలు

జ్ఞాపకంబువచ్చి యేపనితోఁచక

తల్లడింతు భూసుతాహృదీశ॥

162

సీ॥ అరవిందబంధూదయము కానఁబడుతఱిఁ

దావకతేజః ప్రధానమెన్ని

నక్షత్రచయము ప్రత్యక్షమైనప్పుడు

నీనఖంబులసొంపు నిర్ణయించి

వరచంద్రికా విభవంబు తోచినవేళ
 నీమందహాసంబు నిశ్చయించి
 పార్వణచంద్రబింబము కానబడు సావి
 తావకవదన సౌందర్యమెన్ని
 శిఖిశిఖాతిగ్మపటిమ వీక్షించినపుడు
 తావకీనప్రతాపవిధాన మెన్ని
 నేనుజెప్పంగ సభవిన్న జానపదులు
 విస్మయావిష్టచితులై విందురెపుడు॥

163

మ॥ అరవిందధ్వజశంఖచక్ర హలచాపానేక పచ్చత్ర చా
 మరవజ్రాంకుశ రేఖలెడల నైర్మాల్యంబులైయొప్ప బం
 ధురరక్తోత్పల సన్నిభంబులగుచుం దోతెంచిభక్తాళికిం
 బురుసౌఖ్యంబులొసంగునీపదతలంబుల్ సన్నుతింతురహిం

ఆ॥ అంపకోతకంపై రాతిదెబ్బలకంపై
 వీతిహూత్రశిఖల వేడికంపై
 బట్టపగటి ఘనప్రపతికంపై దీక్షమై
 యొప్పె నాకు నీవియోగవేళ॥

165

క॥ ఇకమీద నీవియోగము
 నకుఁ బాత్రుడగాక నేననారతము భవ
 న్నికటముననుండి యానం
 దకరాశిం దేలునట్లు దయచేయఁగదే॥

166

ప॥ ఇవిధంబున స్తోత్రమొనర్చుచున్న యుధాజిద్విభీషణ సుగ్రీ
 వాదులంగాంచి శ్రీరామచంద్రుండు దయామయంబులునుఁ
 బీయాపోపమంబులునగు వాక్యంబులచేత లాలించె నంత

రుమాదిప్లవంగకాంతలంగూడిన తార సీతాదేవిసన్నిధి కరిగి
ప్రణామంబులాచరించి యామె చెంతనుండు సరమంగాంచి
యిట్లనియె॥ 167

క॥ మనతల్లియైన జానకి
వినిపించెను మున్ను నీదువృత్తాంతం బా
దినమాదిగఁ గనుటెన్నటి
కొనగూడునొకోయటంచు నుంటిని ప్రేమన్॥ 168

క॥ మాదేశము మీరెఱుంగరు
మీదేశము మీవిధంబు మేమెఱుంగ మహా
భూదేవిపుత్రిదయచేఁ
గాదే బాంధవము మనకుఁ గలుగుట లక్కా॥ 169

క॥ పలలాశనులకు నడవుల
ఫలములుదిన మర్కటులకు భవ్యచరితులై
వెలయుదినేంద్రాన్వయులకుఁ
గలిగెం జుట్టటిక మరయఁగాఁ జిత్రమగున్॥ 170

క॥ తనుబంధుత్వంబునఁ గలు
గును చెలిమియుఁ బగయు నట్లగుటలేదు చుమీ
మన కాత్మబాంధవంబై
తనరారుటఁజేసి యెన్నితరములకైనన్॥ 171

క॥ శ్రీరాముఁడు శాఖామృగ
వారముతో లంకఁజేరి పలలాశులతోఁ
బోరుతటి నీవిభుఁడు వే
సారక కావించెఁగాదె సాయముపెలుచన్॥ 172

క॥ పగతుట మర్మము నీపతి

తెగించి మనవారితోడఁ దెలుపకయున్నం

బగటవధింపఁగ శక్యమే

మగువా యుద్ధమున నెంత మగవారలకు॥

173

సీ॥ నింగిమింగిన భంగిఁ బొంగుచు నక్కుంభ

కర్ణుఁడాలమునకుఁ గడఁగునాడు

నడురేయి నమ్మేఘనాదుండదృశ్యమై

కెరలితూపులు ప్రయోగించునాడు

బల్లిదులగు పెక్కు పలలాశనులు వచ్చి

కోపంబుతోడ డీకొన్ననాడు

చోరుఁడౌ రావణాసురుఁడు మాయలచేత

మించిజన్యమునఁ గారించునాడు

మొత్తమై రాత్రివేళల ముట్టడించి

లంకఁ గాల్చిననాడు నిశ్చంకతోను

పాయములు దెల్పి కీ శ నికాయమునకు

విజయమొనఁగూర్చినది భవద్విభుఁడ కాదె॥

174

క॥ ఈరీతిఁ బల్కుచుండెడు

తారాంగనఁగాంచి సరమతద్దయు వేడ్క

వారించి కౌగిలించి సు

ధారసనిభవాక్య సమితి తనరంగ ననియె॥

175

క॥ నామగడు నీమగడు సం

గ్రామంబున బాసఱైనకతన గలిచె శ్రీ

రాముఁడు దనుజులనను నీ
కేమని ప్రత్యుత్తరంబు లిత్తును సుదతీ॥

176

సీ॥ సతసంద్రముల నొక్కశరముచే నింకించి
నిర్మలోదకముచే నింపఁజాలు
దారాది నేంద్రచంద్రముల వేపడఁ గూల్చి
చెలువొప్ప మరల సృష్టింపఁజాలు
నరసురాసురముఖ నానాశరీరుల
నోడించి సత్కీర్తి నొందఁజాలు
శివవిరించన శచీధవుల పాలిటఁ గల్గు
నాపదల్ గడియలోఁ బాపఁజాలు

బహువిశాలమైనబ్రహ్మాండముల నెత్తి
వేడుకలర బంతులాడఁజాలు
నట్టిశక్తి మంతుఁ డగురామునకు మన
వారిసాయ మేల వారిజాక్షి॥

177

సీ॥ వాలిరావణులనుఁ బోలుదుష్టులు బొందు
బాము లిట్టివటంచు బయలుపుచ్చ
నీనామగలవంటి నీతిమంతులు గాంచు
సుఖము లిట్లుండునంచు వివరింప
సామీరివంటి నిశ్చలభక్తు లిబ్బంగి
విజయ మొందుదురని వెల్లడింప
సీతవంటిపతివ్రతాతన్వ లిటుసమా
ఖ్యానందములు గాంతురనుచుఁ దెలుపఁ

గోతితెగలవంటి కొలఁదివారైన న
 న్నాశ్రయించి ధన్యులగుదురన్న
 నీతిఁ దెల్పు రాముఁ డీతీరున నటించె
 గాని శక్తి లేక కాదు తల్లి॥

178

మ॥ మునియాగంబునుఁగాచితద్విమతనిర్మూలంబు గావించుచో
 ననలాక్షోగ్రశరాసము విఱుచుచో సంభోనిధిదూల్చుచో
 వనిలోనాఖరదూషణాదిఖలురక వారించి చక్కాడుచో
 నినవంశాధిపుఁ డొక్కఁడోనలుపురో యింకెందరోచెప్పమా॥

క॥ మనవారి జన్మములు పా

వనమగుటకు రామపాద వనజాతంబుల్

కని భజియించుటకా క

య్యినకులునకు సాయపడుట లేటికిఁజెపుమా॥

180

సీ॥ బహుదినంబులనుండి పాపాణమైయున్న

771

మునిపత్ని శాపమిమ్ముల నడంచె

బచ్చినంజుడుమెక్కు పలుగాకియైన వి

రాధుని శాపంబు రహిదొలంచె

గడుపులోపల నోరు గలిగి దుఃఖించు క

బంధునిశాపంబు బాయజేసె

సంచారముడిగి తోచక దుఃఖపడుచున్న

సంపాతి కపుడు పక్షములొసంగె

దనుజులైన మాకు వనచరులగు మీకు

శ్రీలొసంగి మేలుసేసి ప్రాచె

నట్టి రామవిభున కన్యుల సాహాయ్య
మేల చెప్పుమమ్మ యోలతాంగి॥

181

వ॥ అవాక్యంబుల కయోధ్యా, మిథిలా నివాసులగు స్త్రీ
పురుషాదు లత్యంతానందాశ్చర్యంబులొంది సరమను వే
నోళ్లఁ గీర్తించి రయ్యంజనానందనుండు శిరఃకంపముతోఁ
గూడిన వాఁడై యచ్చటఁగల వారితో నిట్లనియె. 182

ఆ॥ పూర్వజన్మమందుఁ బుణ్యంబొనర్చిన
వారు పురుషులైన నారులైనఁ
దమకుఁదామె రామతత్త్వంబెఱుంగుదు
రితరులైనజనము లెఱుఁగలేరు॥

183

సీ॥ తల్లిగర్భమునందె దామోదరు నెఱింగి
ప్రహ్లాదుఁడేరీతిఁ బ్రస్తుతించె
నాతేండనాడె శ్రియఃపతిఁ బొడఁగాంచి
ధ్రువుఁడెట్లుకాంచెను ధ్రువపదంబు
పల్లెవంగడములోఁ బ్రభవించి గుహుడెట్లు
శ్రీరామభక్తి నార్జించివెలిఁగె
నడవిలోఁగలబోయ పడఁతియేగతి ఫలా
హారంబుచేరాము నలరఁజేసె

బూర్వజన్మమునఁ దపోధనంబొనఁగూర్చు
కొన్నవారలెట్టి కులమునందు
నెట్టిపాయమందు నేదేశమందున్నఁ
దెలియఁగలరు రామదేవుమహిమ॥

184

సీ॥ తినవీలగునె రోగికెనలేనిమాధురి

గలపదార్థము లింటఁగలిగియున్న
గనశక్యమగునే యఖండప్రపంచంబు

విపులాంధకునకుఁ బట్టపగలైన
వినఁగాదరంబె చెవిటికి సమీపముం

దనువైన సత్కథల్ వినుచుచున్న
నడువసాధ్యమె పంగునకు మార్గమిదియని
మంచివారెంచి చూపించుచున్న

నట్లెనుజ్ఞానులైన మహానుభావు,
లంచితోక్తులచేత బోధించుచున్నఁ
బద్ధసంసారులైయుండు పామరులకు
దెలిసికొని రామచంద్రుఁ గీర్తింపఁదరమె॥

185

సీ॥ కొంగున ముడివేసుకొననిల్చునే నీర

మిసుకలో నూనెఁదీయింపనగునె
నానునేయునుమెంత వానలోవేసినఁ

గరఁగునేరాయి యెక్కరణినైన
నేయి తేవచ్చునే నిలిపి జల్లెడతోడఁ

గట్టవచ్చునె వడగండ్లమేడ
సరిజేయనగునె భషకవాలమెట్లైన
విడికట్టియలు ముడివేయఁదరమె

కామరాగాదిగుణములలోమునింగి

యేమి తెలియని కిల్చిషస్తోమరతుల

మంచివారలఁజేసి రామపదభక్తి
కఱప సాధ్యముగాదెంత ఘనులకైన॥

186

సీ॥ జలమునువిడిచి మత్స్యంబు జీవించునే
విమలమైన మహాషధములచేత
వాన నీరుడిగి జీవమునిల్పునే చాత
కమున దీనత తటాకములచేత
విరితేనెమాని జీవితము సాగించునే
యలిపాళి వేటుపాయములచేతఁ
బసిడి తమ్ములఁబాసి బ్రతుకునేరాయంచ
కొమరారు వివిధవృక్షములచేత

నావిధంబున శ్రీరాము నాశ్రయించి
భక్తిఁగావించు వారలారక్తిమాని
విషయసౌఖ్యములొంది జీవించలేరు
తరుణులార మహాత్ములౌ పురుషులార॥

187

వ॥ అని యిట్లంజనానందనుండు బోధించిన నాకర్ణించి యయో
ధ్యాపురవాసులును మిథిలాపురస్త్రిలును సుగ్రీవాది వాన
రులును విభీషణాది రాక్షసులును, నానాదేశాధిపతులును,
యుధాజిదాది బంధువర్గంబులును, తారారుమాది వానర
కాంతలును సరమాంగనంబరివేష్టించియుండు రాక్షసాంగన
లును బ్రహ్మనందంబున నోలలాడి రంగనాథోత్సవంబు
సేవించి సీతారాముల సేవింపుచు సంవత్సరంబులు నిమిషం
బులుగాఁ గడపుచు సుఖంబుండిరి.

188

ఉ॥ కంధరదేహ దుష్టదశకంధర కంధర ఖండనాత్రయీ
 కంధర దూషణాంతక సుకంధరవైరి విదారణాశరత్
 కంధర చంద్రికా గరళ కంధరకాశ మరాళశంబభృ
 త్సింధురతుల్యకీర్తి తులసీదళపూజితపాద రాఘవా॥ 189

క॥ పరభీకరశరచాపా



పరిచితకపిభూప సత్యబహుళాలాపా

సురుచిర రత్నకలాపా

శరభంగప్రముఖ మానిసన్నతమాపా॥

190

మాలిసీవృత్తము.

జలధరనిభగాత్రా సజ్జనస్తోత్రపాత్రా

కలుషకమలనాగా గాఢబాణప్రయోగా

సలిలనిధిగభీరా జానకీచిత్తచోరా

బలరిపుతనయూర్ భానుజానందకారీ॥

191


౧ ద్వ

ఇది శ్రీసీతావల్లభప్రసాద సమాసాదిత కపితాప్రవీణ వేదాల
 సీతారామాచార్య కృపాలబ్ధ మంత్రరత్నానుసంఘాన పవి
 త్రాంతరంగ నిఖిలదుర్మతశీలోచ్ఛయదంభోభీభూతసము
 ద్రాల లక్ష్మణాచార్యా నుగ్రహబోధిత విశిష్టాద్వైత
 రహస్యార్థ దురంధర శతగోప యతిరాడ్వరవర
 యోగిప్రభృతి పూర్వాచార్యచరణ సరోజ
 భమరాయమాన మొవ్వవంశతిలకకృష్ణా

ర్య కృష్ణమాంబాతనూజ శ్రీవైష్ణవ
విధేయ వేంకటదాస నామధేయ
ప్రణీతంబైన సీతారామ
ప్రభావంబున
తృతీయాశ్వా
సంబునందు
సర్వము
సంపూర్ణము.

YouTube channel :

pudivada devasthanam

(RAMOJI &URMI) 

cell no : 9000545202

మౌ యాశ్రమమున లభించు గ్రంథముల
భాష్యకార సమాజస్థాపకులు, మా పితృపాదులు

శ్రీ వేంకటదాసస్వామివారివి:-

జ్ఞానసూర్యోదయము

రు. 10-

గోపికావిలాసము

సీతారామప్రభావము

వరవరమునిశ్చయము

లక్ష్మీస్తవము

భాగవతసురభూజము

నావి:

కావ్యకళ

భారతగానము

తపోమహిమ

ప్రాప్తిస్థానము: —

కవిభట్టారక, మొవ్వ విష్ణుదాసు (దాశరథిశూరి)

శ్రీ వేణుగోపాల సేవాశ్రమము

పూడివాడ (వయ) చందోలు

గుంటూరుజిల్లా

FROM :

పద్మావతి మైథిలీ నాథ ప్రసాద్ 🙏🙏🙏

cell no : 9000545202





భాష్యకార సమాజస్థాపకులు
మహర్షి శ్రీవేంకటదాస స్వామి.

నందం శంకరరామ, నాథమ్
Artist
శేషలక్ష్మి, గుంటూరు జి.
1957.